

ڪي ماڻهو تاريخ ٿين ٿا

(ڀاڱو پهرين)

ليڪڪ: ڄامي چانڊيو
مرتب: منير چانڊيو



روشن خيال تعليمي ڪتابي سلسلو

7



ڪي
ماڻهو
تاريخ
ٿين
ٿا

ڄامي چانڊيو

سي پي سي ايس

سينٽر فار پيس اينڊ سول سوسائٽي

B-98 قاسم نگر-قاسم آباد، حيدرآباد

Ph: +92-22-2904408, +92-22-2652401, Fax: +92-22-2652401

cpcs.sindh@hotmail.com

سڀ حق ۽ واسطا اداري وٽ محفوظ

ڪتاب جو نالو:	ڪي ماڻهو تاريخ ٿين ٿا
موضوع:	فڪري مضمون
ليکڪ:	جامي چانڊيو
ترتيب:	منير چانڊيو
ڪمپوزنگ:	سليمان سميجو
چاپو پهريون:	آگسٽ 2007ع
چپائيندڙ:	سي پي سي ايس
مُله:	آسي روپيا

سٽاءُ

- سنڌ لاءِ خواب اُٿندڙ فڪري پورهيت 6
- ڪي ماڻهو تاريخ ٿين ٿا 26
- فيض احمد فيض: جنهن جي شاعريءَ ۾ عشق ۽ انقلاب جون سرحدون ملي وڃن ٿيون. 54
- هڪ اياز جيڪو فاني هو ۽ ٻيو اياز جيڪو دائر رهندو! 66
- فطرت، فلسفو، زندگي ۽ اياز جا فڪري مونجهارا 75
- ڊاڪٽر الهداد پوهيو: علمي ادبي خدمتون 92
- هڪ شخص، جنهن تي سنڌ ڪي سدائين فخر رهندو 106

All Rights Reserved

Book Title:	Kay Manhoon Tareekh Theyan Tha
Subject:	Civil Society Education Series-7
Authored by:	Jami Chandio
Year:	August. 2007
Published by:	CPCS

سي پي سي ايس جي پبليڪيشن آفيسر منير چانڊيو چپائي پڌرو ڪيو.



سنڌ لاءِ خواب اُٿندڙ فڪري پورهيت

تاريخ ۾ فرد جي ڪردار تي دنيا ۾ تمام گهڻو لکيو ۽ ڳالهائون ۽ بحث ڪيو ويو آهي. ان ۾ ڪوبه شڪ ناهي ته هڪ مضبوط، صحتمند ۽ مربوط معاشرو ٿي اهي بنياد ۽ سبب پيدا ڪندو آهي. جنهن ۾ اهڙا نسل پيدا ٿي سگهن، جيڪي ان کي زندگيءَ جي هر شعبي ۾ انفرادي قوت فراهم ڪن. ساڳئي وقت جڏهن قومون ۽ معاشرا پنهنجن داخلي توڙي خارجي سببن ڪري زوال، پستيءَ ۽ غلاميءَ جو شڪار ٿيندا آهن ۽ سندن روايتي ادارا ڪارج ٿي ويندا آهن، تڏهن به اهي غير معمولي فرد ٿي هوندا آهن، جيڪي زمانن جا ذهن ۽ ضمير روشن ڪري، قومن جون تقديرون بدلائي، کين جياپي، جاڳرتا ۽ آڇي جا آدرش ڏيندا آهن. قومن ۽ معاشرن جي تاريخ ۾ اهڙن ڏکين دورن جو اچڻ هڪ معمول جي ڳالهه آهي. اهڙن دورن ۾ سندن ڏاهپ ۽ غير معمولي فرد هوندا آهن، جيڪي معاشرن کي بحرانن ۽ خطرن مان ايئن ڪڍي ايندا آهن، جيئن ننڍڙن ٻارن کي چيچ مان جهلي، صحيح دڳ تي هلاڻو آهي. هلندڙ ويهين صدي سموريءَ انساني تاريخ جي ڏاڍي هڪ اهم صدي شمار ٿي ٿي. هن ئي صديءَ ۾ به عالمگير جنگيون لڳيون. سوين ننڍيون توڙي وڏيون قومون غلاميءَ جي صدين جي سنگهرن مان آزاد ٿيون. دنيا ۾ انيڪ

ارپنا

بابا (پروفيسر عبدالحئي چانڊيو)

جي نالي، جنهن ننڍپڻ کان

ڏاهپ، علم ۽ ادب سان

محبت جي سٽي وڌي.

سَنَسْرَ سِگَرِيين سِين، لَحْظِي لَاتِائُون،
 كِينَسْرَ كُنِي آهِيان، اُنهن جي اَنُون،
 مُون ڪي ماريائُون، اَنُون نه جَنَندي اُن ري.

(لطيف)

– جامي چانڊيو

فڪري ۽ سياسي انقلاب آيا. تاريخ ۾ پهريون ڀيرو مظلوم ۽ محڪوم طبقن سياسي اقتدار جون واڳون سنڀاليون. هن ئي صديءَ ۾ سرمائيداري نظام آڏو سوشلزم هڪ وڏو متبادل ٿي آيو ۽ نتيجي ۾ سرمائيداري نظام به گهڻيءَ حد تائين پنهنجو روايتي انسان دشمن رويو تبديل ڪرڻ تي مجبور ٿيو ۽ دنيا ۾ ويلفيئر اسٽيٽ جو تصور نه رڳو اڀريو پر ان عملي شڪل به ورتي. هن ئي صديءَ ۾ سائنس ۽ ٽيڪنالاجيءَ جي شعبن ۾ اڀرڻ وڌا ۽ غير معمولي انقلاب آيا، جو فطرت به انسان جي تخليقي سائنسي شعور آڏو هيٺي ٿي پئي آهي. ائين جي هن صديءَ ۾ آيل تبديلين ۽ انقلابن جي وچو ڪٽي ته اها شايد تمام ڊگهي ٿي وڃي. اسان جي وطن سنڌ جي تاريخ جي حوالي سان به هن صديءَ کي خاص اهميت آهي. ٻين ڳالهين سان گڏ ان جي سائيءَ ڪُڪِ هن صديءَ ۾ ئي برڪ عالم، مشاهير، تدبر، ڏاهپ ۽ بصيرت جا صاحب، بهادر ۽ اڻ موت انسان پيدا ڪيا. رشي ڏيارام گدومل، ديوان هرچند راءِ، وشنڊاس، شمس العلماءِ قليچ بيگ، دادا جينمل پيررام، مولانا عبيدالله سنڌي، علامه آءِ آءِ قاضي، سائين جي ايم سيد، ذوالفقار علي ڀٽي، ڪامريڊ حيدر بخش جتوئي، محمد امين کوسي، شيخ اياز استاد بخاريءَ، ڊاڪٽر نبي بخش بلوچ، محمد عثمان ڏيپلائيءَ، مولانا گراميءَ، ڊاڪٽر الهداد پوهي، رسول بخش پليجي، ڊاڪٽر فيروز احمد، رشيد ڀٽيءَ ۽ نجم عباسيءَ تائين اهڙن ماڻهن جي وڏي galaxy آهي، جن نه رڳو سنڌ کي شعور ڏنو پر جديد سنڌ جي تعمير ۾ بنيادي ڪردار ادا ڪيو ۽ مان پنهنجيءَ پوريءَ ذميواريءَ سان اهو چئي ٿو سگهان ته ان سفر جي پنڌ ۾ هڪڙي جنهن ”آلوپ“ ۽ آدرشي انسان جو بنيادي هٿ ۽ ڪردار رهيو آهي، اهو آهي سائين محمد ابراهيم جويو. سنڌ جي نئين نسل کي پوريءَ طرح معلوم نه آهي ته روايتي معنائن ۾ نه پر سچ پچ به هن سنڌ جي وجود جي بقا، هم گير اؤسر ۽ آڏو ٿيڻ لاءِ ڪيتريون نه اڻ وسرنڌڙ ۽ اڻ وڃ خدمتون سرانجام پئي ڏنيون آهن. تاريخ ۾ اڪثر ائين ٿيندو آهي جو ڪي غير معمولي ڪردار رکندڙ ماڻهو پنهنجي مائٽي مزاج، طبقاتي پس منظر ۽ حالتن جي جبر سبب حقيقي معنيٰ ۾ قومي سرواڻ هئڻ جي باوجود سدائين پس منظر ۾ ۽ ڪارڪن ٿي رهندا آهن. اسان جو جويو صاحب به هڪ اهڙو ڪردار آهي. لطيف سائينءَ سچ پچ به اهڙن ماڻهن لاءِ ئي چيو آهي:

نانگن ٻڌي نينهن جي، ڪچي ڪا چوڻي، جهڙا آيا جڳ ۾، تهڙا ويا موڻي، تئين جي چوڻي، پورب ٿيندي پڌري.

يعني اهڙن ماڻهن جي عظمت جون بلنديون تڏهن ظاهر ٿينديون جڏهن جهالتن، غلامين ۽ اونداھين جا ڏنڌ لهندا ۽ آزاديءَ، شعور ۽ روشنين جا پورب پڌرا ٿيندا.

سنڌ ۾ جويي صاحب جو بنيادي ڪردار ۽ حيثيت، هڪ فڪري استاد ۽ سونهين واري رهي آهي. سماجن ۽ قومن کي هڪڙي نفسيات ته سندس ڪلچر جي حوالي سان کين ورثي ۾ ملندي آهي، جڏهن ته سندن شعور جي تشڪيل ۽ قومي شخصيت جي تعمير انهن جا حقيقي دانشور ۽ مفڪر ڪندا آهن. ان جي ثابتيءَ لاءِ يورپ جي گذريل پنج سئو سالن جي تاريخ تي وڏو مثال آهي. پندرهنين صديءَ تائين يورپ دنيا جو هڪڙو پس مانده ترين خطو هو پر سورهين صديءَ کان وٺي روشن خياليءَ ۽ نئين سجاڳيءَ (Enlightenment and renaissance) جون تاريخ ساز ۽ لڳاتار فڪري تحريڪون ٿي هيون، جن يورپ کي ترقيءَ جي اوج تي رسائي ڇڏيو. ان سڄي عمل ۾ سندن مفڪرن ۽ دانشورن جو بنيادي ڪردار هو. سنڌ پنهنجي ڪلچر جي مزاج جي حوالي سان اڳ ئي هڪ مانيٽو ۽ ويڳاڻو سماج رهيو آهي. ٻيو ته سنڌ صدين کان دنيا جي جديد سائنسي شعور جي پاڇي کان به پري رهي آهي. اهڙي پس منظر ۾ سنڌ جي هڪ غريب ۽ ڳوٺاڻي گهراڻي ۾ محمد ابراهيم جويي جهڙي ڏاهي ۽ اهل فڪر ماڻهوءَ جو پيدا ٿيڻ سنڌ لاءِ ڪنهن بخت ۽ پاڳ کان گهٽ نه هو. هيءَ ويهين صديءَ جي شروعاتي ڏهاڪن جي ڳالهه آهي. انگريزن کان آزاديءَ جي تحريڪ آهستي آهستي سنڌ ۾ به شروع ٿي رهي هئي پر ننڍي کنڊ جي ورهاڱي جو سوال اڃا ڪنهن جي ذهن ۾ به نه هو، خود جناح به ڪانگريس جو رڪن هو. سنڌ ۾ علم ادب جي شعبن کان وٺي پارلياماني سياست تائين سنڌ ۾ قوم جي فقط هڪ حصي يعني هنڌن جي هڪ هتي هئي. مسلمانن جو جاگيردار ۽ وڏير ڪو طبقو نسورو جاهل ۽ ڪوتاهه ڏهن هو. سنڌي مسلمانن ۾ وچون طبقو اڃا پيدا ٿي نه ٿيو هو. اهڙي ماحول ۽ پس منظر ۾ محمد ابراهيم جويي جهڙي ڏاهي شخص جي پيدا ٿيڻ کي مان اهم واقعو سمجهان

ٿو. سنڌ سياسي ۽ فڪري رجحان طور بن حصن ۾ ورهايل هئي. هڪ طرف ڪانگريس هئي ته ٻئي طرف مسلم ليگ. جيتوڻيڪ ان زماني ۾ سنڌ ۾ ٻيون به ننڍيون ننڍيون تحريڪون ضرور هيون پر بنيادي طور فڪري ۽ سياسي حوالي سان اهي به ڌارائون هيون. هيءُ اهوئي دؤر آهي، جڏهن سوويت يونين ۾ سوشلسٽ انقلاب اچي چڪو هو. دنيا جي ٻنهي پيپل ملڪن ۾ سوشلسٽ تحريڪون تيز ٿي رهيون هيون. هندستان ۾ علم ادب ۾ ترقي پسند تحريڪ جو آغاز ٿي رهيو هو. فڪري حوالي سان هندستان ۾ ايم. اين. راءِ "M.N.Roy" جي فڪري لهر به اُڀري رهي هئي. ان سڄي ماحول ۾ چاڪاڻ ته راءِ جي فڪري تحريڪ ٻين سمورين تحريڪن جي پيٽ ۾ گهڻو ريڊيڪل هئي، ان ڪري جويو صاحب ان ۾ شامل ٿيو. مان سمجهان ٿو ته هو شايد سنڌ بلڪ هن خطي جو پهريون ماڻهو هو جيڪو "Royist" ٿيو. رڳو ننڍي کنڊ جي حوالي سان ئي نه پر عالمي حوالي سان به ان زماني ۾ هو هڪ اهڙي فڪر جو سنڌ ۾ مهندار هو، جيڪو نه رڳو انسان جي صدين جي فڪري پور هئي جو معروضي ۽ منطقي نتيجو هو پر پنهنجي هر عصر عالمي تاريخي دؤر جو به سڀني کان اڳتي وڌيل، سائنسي، عقليت پسند ۽ عوام دوست فڪر هو. اهو محمد ابراهيم جويو ٿي هو. جنهن سنڌ ۾ سڀ کان اول صدين کان اوهام پرستيءَ ۽ خود فریب روحانيت پرستيءَ جي ڪُن ۾ ڦاٿل سنڌي سماج ۾ سائنسي ۽ مادي شعور جو ڦهلاءَ ۽ ان جي ترويج ڪئي. هن ئي سڀ کان اڳ سنڌ ۾ ڪائنات، فطرت ۽ تاريخ جي مادي نظرين يعني "جدلي ماديت" ۽ "سيڪيولرزم" کي متعارف ڪرايو. هن ئي سڀني کان اڳ سنڌي ادب ۾ ترقي پسند رجحان کي هڻي ڏني. ايئن چئي سگهجي ٿو ته سنڌ ۾ سائنسي شعور جا بنياد سڀني کان اڳ سائين محمد ابراهيم جويو وڌا. اڄ سنڌ ۾ جيڪو ڪجهه علمي، ادبي، سياسي ۽ فڪري سطح تي پختو شعور آهي، ان جي بنياد وجهڻ ۾ محمد ابراهيم جويو جو به وڏو هٿ آهي. جيئن بنگال ۾ سماجي نشاط الثابيه جا بنياد راجا رام موهن راءِ وڌا هئا. راجا رام موهن راءِ بنگالي سماج ۾ تمام گهڻا ۽ بنيادي سڌارا آندا پر هو فڪري طرح روايتي مذهبي ۽ روحانيت پرست شخص هو. جڏهن ته جويي صاحب سنڌ ۾ جنهن جاڳرتا جا بنياد وڌا، اها روايتي اوهام پرستي نه پر جديد سائنسي سوچ ۽ شعور جي حامل هئي ۽ آهي. مان جويي صاحب کي سنڌي سماج

جو محض هڪ فرد نه پر فڪري ادارو سمجهندو ۽ سڏيندو آهيان. جيئن شيخ اياز به منهنجيءَ نظر ۾ رڳو هڪ شاعر نه پر جديد سنڌي ادب ۽ ٻوليءَ جو هڪ فنا مانا هو. جديد يورپ جي تاريخ ۾ يعني پندرهنين کان اوڻيهين صديءَ تائين فڪري سطح تي بنيادي راهون روشن ٿيون، جو انسان جي ذهني تاريخ جو روايتي مزاج ۽ رخ ٿي ڦيري ڇڏيو ۽ اهي هيون، يورپي عيسائي سماج ۾ مذهبي سڌارن جي تحريڪ "Reformation"، ارڙهين صديءَ جي آزاد خيال (Liberalism) ۽ عقليت پسنديءَ (Rationalism) جي تحريڪ، اوڻيهين صديءَ ۾ ڊارون جو حياتيءَ ۽ فطرت بابت ارتقائي نظريو ۽ مارڪسزم جو ڪائنات، فطرت ۽ سماجي تاريخ بابت مادي ۽ جدلي نظريو. جويو صاحب بنيادي طور انهن ٽنهي فڪري ڌارائن جي اجتماعي جوهر جي اثر هيٺ هو. مان سمجهان ٿو ته سنڌ جو قومي سماج جنهن پرستيءَ ۽ غلاميءَ جي حالت ۾ آهي، اهو اهڙي ئي فڪر آڌار، پنهنجيءَ موجوده پست حالت مان نڪري، نئون جنم وٺي، اوسر، آچپي ۽ وقار جي اتاهينءَ منزل کي رسي سگهي ٿو.

هڪ دانشور ۽ اديب کي پنهنجيءَ قوم، وطن ۽ ٻوليءَ سان جيڪا والهاند واپستگي هجڻ گهرجي ۽ ان جي آئندي جي سلامتيءَ ۽ شان لاءِ جيڪا بي لوث اون ۽ دورانديش نگاهه هجڻ گهرجي، ان جو سنڌ ۾ هڪ وڏو مثال سائين محمد ابراهيم جويو به آهي. جڏهن ننڍي کنڊ ۾ ورهاڱي جو سوال وڏيءَ شدت سان اُڀريو ۽ مسلم حڪمران طبقن مسلمانن لاءِ هڪ الڳ ملڪ جو مطالبو ڪيو ته جويو صاحب پهريون مستقبل بين ۽ دورانديش ماڻهو هو. جنهن اهو محسوس ڪري ورتو هو ته سنڌ لاءِ ڏکيا ڏينهن اچڻ وارا آهن، ڇو ته مسلمانن جي جنهن حڪمران طبقي ان ڏس ۾ سرگرم ڪردار ادا ٿي ڪيو، ان جي سياسي تاريخ ۽ مقصد ٻڌايو ٿي ته سندن نيتون ۽ نگاهون صاف نه هيون. جويي صاحب ان زماني ۾ "سنڌ بچايو - کنڊ بچايو" "Save Sindh, Save the Continent" نالي هڪ ڪتاب لکيو ۽ تفصيل سان سمجهايو ته سنڌ جي سياسي قيادت کي ڪهڙو ڪردار ادا ڪرڻ گهرجي؟ جويو صاحب شايد واحد سنڌي دانشور هو، جيڪو ان مسئلي تي ايترو واضح هو. ان کان پوءِ پاڪستان جي قيام کان فقط ٻه ٽي مهينا اڳ جويي صاحب سنڌ ليگسليٽو اسيمبليءَ جي ميمبرن ڏانهن هڪ کليل خط لکيو ۽ کين سمجهايو

ته ننڍي ڪنڊ ۾ ايندڙ سياسي تبديلين جو ادراڪ رکي. نئين نهنڙو ملڪ ۾ غير مشروط طور شامل ٿيڻ بدران، هڪ کليل ۽ باضابطه معاهدي ذريعي پنهنجن قومي مفادن ۽ تحفظ جي تقاضائن پتاندر، مشروط طور شامل ٿيڻ گهرجي. جويي صاحب پنهنجي ان خط ۾ اهي شرط به واضح ڪيا پر اڄ جيان ان زماني ۾ به سنڌ جي جاهل وڏيرن ۽ سياستدانن ۾ ايترو شعور ۽ قومي فرض شناسي نه هئي. ان حوالي سان مان اها حقيقت به رڪارڊ تي آڻڻ چاهيندس ته جويي صاحب اهو کليل خط ڇپرائي سنڌ اسيمبليءَ جي اجلاس ۾ ورهائڻ لاءِ پاڻ کڻي ويو، پر اتي سائس هٽڪ آميز سلوڪ ڪري ڪيس اهي پمفليت ورهائڻ به نه ڏنا ويا. جيتوڻيڪ اڄ ان واقعي کي اڌ صدي گذري چڪي آهي ۽ اسين اهو سڀ پوڳيون وينا، جنهن جي امڪانن کان سنڌ کي جويي صاحب خبردار ڪيو هو، ان کان پوءِ به ۽ ويندي اڄ تائين سنڌ جي سموري تحريڪ ۾ بظاهر پس منظر ۾ هجڻ باوجود به جويي صاحب جو اهم ڪردار رهيو آهي. هن ئي سنڌ ۾ وطن دوست ۽ قومي حوالي سان فرض شناس سياسي دانشمنديءَ جا ابتدائي بنياد وڌا. هو پهريون ماڻهو هو جنهن وطن دوست دانشورن جو سياسي ڪردار متعين ڪيو ۽ پنهنجي عمل سان اهو واضح ڪيو ته جيڪو سڃاڻ ماڻهو پنهنجين صلاحيتن کي پنهنجيءَ قوم، وطن ۽ عوام ۽ سماج جي ترقيءَ ۽ بقا لاءِ نٿو جاکوڙي، اهو ڪڏهن به تاريخ ۾ پاڙون هڻي نٿو سگهي. پاڪستان جي قيام کان پوءِ ڪراچيءَ جي سنڌ کان علحدگيءَ جو سوال هجي، ون يونٽ جو نفاذ هجي يا هر اهو موقعو ۽ مسئلو جڏهن سنڌ ۽ سنڌين جي وجود ۽ مستقل تاريخي مفادن کي خطرو درپيش آيو هجي، تڏهن جويي صاحب هڪ دانشور طور سدائين اهڙين تحريڪن جو اُتساهيندڙ رهيو آهي. اڄ به جڏهن جويي صاحب ٿياسي ورهين جو ٿي چڪو آهي، تڏهن به هو فڪري توڙي عملي طرح واضح ۽ بلند آهي. هن جي چهر تي اڄ به علم، شعور ۽ پنهنجيءَ قوم سان اڻاهه وابستگيءَ سبب اورچائيءَ ۽ عزم جا اهڃاڻ عيان آهن. هواج به هن ضعيف العمريءَ ۾ هر موقعي تي اسان جي رهنمائي ڪري ٿو. پنهنجيءَ قوم جي نئين نسل کي اوهام پرستيءَ ۽ رجعت پسنديءَ بدران سائنسي علم ۽ فلسفيانه شعور جا سبق ڏئي ٿو، کين بدظنيءَ ۽ مايوسيءَ ۾ الجھڻ بدران اتساهه ۽ جدوجهد جون راهون ڏسي ٿو.

سنڌي سماج جي پس حواليءَ جو هڪ بنيادي سبب ان جي علمي غربت به آهي. ڪنهن به سماج جي علمي ۽ ذهني غربت ئي هر قسم جي معاشي، سماجي ۽ ثقافتي غربت ۽ محروميءَ جو سبب هجي ٿي. سنڌي سماج به صدين کان علمي غربت جو شڪار رهيو آهي. هڪ طرف اسين پاڻ ماضيءَ ۾ ڪي غير معمولي عالم ۽ صحیح سائنسي سرت جا صاحب پيدا نه ڪري سگهياسين، ته ٻئي طرف ٻاهرين دنيا ۾ جيڪي سماج علمي ۽ فڪري تحريڪن جا ڳڙهه ۽ مرڪز هئا، تن سان به پوري لاڳاپي ۾ نه اچي سگهياسين. نتيجي ۾ هڪ طرف طويل علمي ۽ فڪري ويڳاڻپ جو شڪار رهياسين ته ٻئي طرف اسان ۾ شعور جي اها پختگي پيدا ٿي نه سگهي، جيڪا تبديليءَ ۽ ترقيءَ جو جوهر هوندي آهي. هلندڙ ويهين صديءَ جي شروعات ۾ اهو جمود ادبي ميدان ۾ ڪنهن حد تائين مرزا قليچ بيگ توڙيو ۽ اڳتي هلي ابتدائي طرح فڪري ۽ علمي ميدان تي اهو جمود اسان جي هن ڏاهي انسان محمد ابراهيم جويي توڙيو. جيئن مرزا قليچ بيگ کان اڳ شيڪسپيئر، بيڪن ۽ ايڊيسن سنڌ لاءِ اوڀرا هئا، تيئن محمد ابراهيم جويي کان اڳ پليو تارچ، روسو، جارج پوليزر، پاٽولو فراري، بلانئين، برتالت بريخت، هارڊ موئر، سٽيفن زويگ، لارڊ بارٽن ۽ ايم اين راءِ به اجنبي هئا. جويي صاحب پنهنجي ترجمي ۽ فڪري جاکوڙ ذريعي هڪ طرف سنڌ جي صدين جي علمي ۽ فڪري غربت کي ڪاپاري ڌڪ هنيو ته ٻئي طرف دنيا جي جديد علم ۽ سائنسي توڙي فلسفيانه فڪر کي سنڌي سماج ۾ دخلڪار ڪري، سنڌ کي صدين جي روايتي فڪري ويڳاڻپ مان ڪڍڻ جي شروعات ڪئي. اهو ئي سبب آهي جو شيخ اياز کان وٺي سراج تائين، حسام الدين راشديءَ کان وٺي محمد عثمان ڏيپلائيءَ تائين، رسول بخش پليجي ۽ الهداد بوهيي کان وٺي فقير محمد لاشاريءَ تائين سنڌ جا هن دؤر جا لڳ ڀڳ سڀ اڪابر جويي صاحب کي ابتدائي طرح پنهنجو فڪري ۽ ادبي استاد سڏيندا رهيا آهن ۽ اهڙو اعزاز قومن جي تاريخ ۾ تمام ٿورڙن ماڻهن کي ئي نصيب ٿيندو آهي.

جويي صاحب جو هيءُ ڪتاب ”ادب، ٻولي ۽ تعليم“ سندس چونڊ لکڻين جي چئن جلدن تي مشتمل ڪتاب ”هوءَ جا تمڪي باهڙي“ جي سلسلي ۾ ٻيو ڪتاب آهي، جيڪو روشني پبليڪيشن جهڙي سٺي ساڪرڪنڊڙاشاعتي اداري طرفان

شايع ٿي رهيو آهي. جڏهن ته هن سلسلي جو پهريون جلد نئين سنڌ اڪيڊمي، ڪراچي، هتان شايع ڪري پڌرو ڪيو ويو هو ۽ سنڌ جي سنجيده پڙهندڙن وٽ تمام گهڻو پسند ڪيو ويو هو. هن سلسلي جو هيءُ ٻيو ڪتاب ”ادب، ٻولي ۽ تعليم“ به پنهنجي مواد جي علميت ۽ افاديت، چونڊ ۽ خاص رٿا ۽ ترتيب سبب وڏي اهميت جو حامل آهي. ڪتاب جي سموري مواد ۽ موضوعن مان ظاهر آهي ته هيءُ ڪتاب، ادب، ٻولي ۽ تعليم جي ڪارج بابت جويي صاحب جي ويچارن، روين، نقطه نظر جي ترجماني ۽ عڪاسي ڪري ٿو.

ڪتاب جو پهريون ڀاڱو ”ادبي سنگت“، ”مهراڻ“ ۽ ”سنڌو“ بابت ڊاڪٽر دائودپوٽي، رحيمداد مولائي شيدائي ۽ احمد بشير جي لکيل مضمونن جي آزادانا (دعائيه پيشبنديءَ) کان پوءِ 1_1955ع کان وٺي 4_1956ع تائين ”مهراڻ“ جي اٺن اشاعتن ۾ غلام محمد گراميءَ ۽ جويي صاحب جي لکيل ايڊيٽوريلن، ٻارن جي ادبي پرچي ”گل ڦل“ ۾ غلام ربانيءَ ۽ جويي صاحب جي ادارين ۽ ”مهراڻ“ ۾ شيخ حفيظ، رسول بخش پليجي، جمال ابڙي، شيخ راز، محترم شمس صديقيءَ، بشير موربائيءَ، شمير زرين ۽ ٻين ادب دوستن جي ادبي خطن ۽ پڙهندڙن جي پيغامن تي مشتمل آهي. ڪتاب جي پهرين ڀاڱي ۾ ”مهراڻ“ ۽ ”گل ڦل“ جا اداريا ۽ انهن ۾ شايع ٿيل ادبين ۽ پڙهندڙن جا خط ۽ پيغام شامل ڪرڻ جو هڪ خاص مقصد آهي ۽ اهو هيءُ آهي ته جيئن اها ڳالهه ادبي اتهاس جي رڪارڊ تي رهي ۽ هن دؤر جي نوجوانن کي معلوم به ٿي سگهي ته جويي صاحب ان زماني ۾، جڏهن هوسنڌي ادبي بورڊ جو سيڪريٽري ۽ ”مهراڻ“ جو سرپرست ۽ ايڊيٽر هو، تڏهن هن ڪهڙيءَ سوچ ۽ ساڃاهه تحت سنڌي ادب جي آبياري ڪرڻ ٿي گهري ۽ اها عملي طور ڪري به ڏيکاري. محمد ابراهيم جويي جو سنڌي ادبي بورڊ ۾ سيڪريٽري ٿي اچڻ، سنڌي ادب، ٻوليءَ ۽ پس و پيش سنڌي عوام لاءِ ڀاڱ ثابت ٿيو. سنڌي ادبي بورڊ، دنيا جي جديد علمن ۽ فڪري سرچشمن جي ڦهلاءَ جي مرڪز ۽ ذريعي طور انيڪ ڪتابي رٿائن، دنيا جي شاهڪار ڪتابن جي سنڌيءَ ۾ ترجمي ۽ مهراڻ ۽ گل ڦل وسيلي دنيا جي جديد فڪري ادب ۽ روشن خياليءَ جي تحريڪ جو ڏهندار بڻجي ويو. هن ڪتاب جو پهريون ڀاڱو ان جو آئينه دار آهي. مهراڻ جي ادارين ۽ ان ۾ شايع ٿيل ادبين ۽ پڙهندڙن جي رايي، تبصرن ۽ خطن جي مواد مان ئي پتو پوي ٿو

ته جويي صاحب سنڌي ادب جي معيار کي ڪيڏين نه بلندين تي کڻي ويو هو. انهيءَ ئي زماني ۾ جمال ابڙو هڪ افسانہ نگار ۽ ڪهاڻيڪار طور اُڀريو، رسول بخش پليجو ادبي تنقيد ڏانهن مائل ٿيو ۽ شيخ اياز جي شاعري پنهنجي بلوغت کي پهتي. مهراڻ جا هي اداريا ۽ پڙهندڙن توڙي ادبين جا تبصرا ۽ خط پڙهي محسوس ۽ معلوم ٿئي ٿو ته هيءُ ئي اهو دؤر هو جڏهن جديد سنڌي ادب ۽ شعور جا بنياد پئجي رهيا هئا ۽ ان سڄي سفر جي سرواڻي ٻين سان گڏ سائين محمد ابراهيم جويي پڻ ڪئي. اڄ جڏهن اسان جي ادبي ماحول ۾ سنجيدگي، علميت ۽ فضيلت جي ڪوٽ محسوس ٿي رهي آهي، تڏهن مهراڻ ۽ گل ڦل ۾ ڇپيل هيءُ مواد تهائين وڌيڪ اهم ٿي وڃي ٿو، جو ان مان پروڙ پوي ٿي ته ان دؤر ۾ جويي صاحب جهڙا ماڻهو ادب جي شعور ۽ تنقيدي روايت کي ڪيترو نه مٿاهين درجي ۽ سطح تي کڻي ويا هئا. ادب ۾ سنجيده روايت، روايتون ۽ رجحان ئي اعليٰ ۽ معياري ادب جي تخليق جو سبب بڻيا آهن. ان لحاظ کان ان زماني کي سنڌي ادب جي معيار ۽ افاديت جي حوالي سان سونهري دؤر چئي ۽ قرار ڏئي سگهجي ٿو.

ڪتاب جو ٻيو ڀاڱو ادب بابت آهي، جنهن ۾ سنڌي ادبي انجمن حيدرآباد سنڌ، سنڌي ادبين جي ڪوآپريٽو سوسائٽي لميٽڊ جا ۽ ٻيا جويي صاحب جا لکيل ادبي پڌرناما، مختلف ادبي ڪانفرنسن ۽ اجتماعن جي موقعي تي سندس پڙهيل صدارتي خطبا ۽ ادب بابت متفرقه مضمون ڏنا ويا آهن. جيتوڻيڪ جويي صاحب پاڻ هڪ دانشور اديب آهي پر ادب بابت هن جو نظريو توڙي رويو عام رواجي قسم جو ۽ سطحي ناهي. جويي صاحب هڪ انسان دوست ۽ وطن دوست دانشور ۽ اديب آهي ۽ ساڳئي وقت هو فلسفي ۽ تاريخ جو شاگرد به آهي، ان ڪري هن جو ادبي نقطه نگاهه ڏاڍو گهرو، وسيع، بيحد ذميوارانہ آهي. ڪتاب جو ٻيو ڀاڱو جيڪو ادب بابت آهي، دراصل جويي صاحب جي ادبي شعور ۽ ادراڪ جو آئينه دار آهي. اچو ته ان لاءِ سندس ئي بيان ڪيل بنيادي ڳالهين تي هڪ نظر وجهون.

”ادب رڳو واندڪائيءَ جي وندر نه آهي، پر ان سان گڏ انسان جي ذهن کي اڇي اُڇري ۽ صاف ڪرڻ جو هڪ آزمائيل وسيلو پڻ آهي. ادب ئي آهي جو پڙهندڙن جي دلين ۾ جذبا ۽ امنگ اُڀاري سندن ذهن کي صحيح سمجھه ۽ شعور سان روشناس ٿو ڪري. ادب ئي آهي جو پنهنجي آسپاس جي سمورين ڪمزورين

۽ گڏاين، اوڻاين ۽ اڍنگاين تان پرڏا لاهي، پڙهندڙن جي دلين ۾ انهن بچڙاين سان ڀريل سماج کي نئين سر ترتيب ڏيڻ جا اُمنگ ۽ ارادا پيدا ٿو ڪري ۽ سندن سامهون اُهي رستا ۽ طريقا پڙ روشن ٿو ڪري، جن جي مدد سان هو پنهنجي زندگيءَ جي نظام ۾ دل گهري اصلاح ۽ درستي آڻي سگهن.“

”ڪافي وقت کان ويندي هيل تائين سنڌي ادب جي دنيا ۾ جيڪا چرپر يا واڌ ڏسجي ٿي، اها گهڻي قدر هڪ خاص قسم جي ادبي پيداوار تائين محدود آهي، جنهن کي عام پسند، نير سياسي ۽ داخلي سرچاءَ جو ادب چئي سگهجي ٿو. علمي، سائنسي ۽ فني ادب ته هونئن ئي ڪو خاص اسان وٽ نه اڳ پيدا ٿيو آهي ۽ نه هاڻي ئي ڪو گهڻو پيدا ٿو ٿئي. پر خالص ادب جي زمري ۾ پڻ جنهن ۾ شعر، افساني ۽ تنقيد جون صنفون شامل آهن، ڪي ڳاڻ ڳڻيا اضافا ٿي نه سگهيا آهن. سنڌي ادب ۾ ايندڙ ڏهن سالن ۾ گهٽ ۾ گهٽ ٻه هزار چونڊ ڪتاب مختلف علمي، سائنسي، فني ۽ ادبي نوع جا، دنيا جي ڪن ترقي ڪيل ٻولين، خاص طرح انگريزيءَ مان ترجما ٿي پڌرا ٿيڻ گهرجن.....“

”ادب جي تخليق جو وڏي ۾ وڏو سرچشمو حُسن ۽ عشق آهي. سڄيءَ زندگيءَ جي جدوجهد جو نتيجو آهي ئي زندگيءَ جي ڪوجهاڻيءَ کي گهٽ ڪرڻ ۽ ان جي سونهن کي وڌائڻ. اديب يا فنڪار جي دل ۾ تخليقي اڏموت ٿي انهيءَ لاءِ ٿو ته جيئن زندگيءَ جي ڪنهن ڪُنڊ، ڪنهن پاسي ۾ حُسن پيدا ٿئي، شعر، شاعري، اسٽيج ۽ ناٽڪ، مصوري، راڳ ۽ رقص، مجسمي سازي. اها سڄي ڪاوش زندگيءَ ۾ حُسن کي جنم ڏيڻ ۽ عام ڪرڻ لاءِ ڪئي وڃي ٿي. حُسن جي تلاش عشق آهي، عشق جي منزل حُسن آهي، جيڪڏهن اسان جي اديبن ۽ فنڪارن پنهنجي پنهنجي نموني ۽ پنهنجي پنهنجي ذات جي ڏيهه ۾ حُسن ۽ عشق جي ڳالهه نه ڪئي ته جنرل زندگيءَ جي مقصد جي نه سڃاڻپ ٿي، نه ڳولا ٿي ۽ ان جي ڪا حاصلات ٿي ٿي سگهي ٿي.“

”اسان جي ادب ۾ جيڪڏهن رڳو سياست، رڳو قومي مسئلو ۽ رڳو وطني قصيدو پيو پيش ٿيندو، ته اهو هڪ رنگو ۽ هڪ طرح، ٺلهو ۽ گچسوت ٿي پوندو ۽ ان جا پڙهندڙ ۽ ٻُڌندڙ يعني ڪڪ ٿي پوندا. اڃا سنڌ هڪ وڏي آزار ۽ مها جار ۾ ڦاسل آهي، ان ڪري ماڻهن تي اهي ڳالهيون ”هڪ رنگيءَ جون“ اثرانداز آهن پر

اڳتي هلي ادب ۽ فن جو اهو هڪ طرفو ڪردار ان جي آئنده کي اونداهو ڪري ڇڏيندو. انهيءَ ڪري اسان جي ادب کي گهڻو پاساڻو ۽ هم گير ٿيڻ گهرجي. ان کي اسان جي جملي زندگيءَ جي عڪاسي ڪرڻ کپي.“

”سنڌي سماج لاءِ، جو اسان مٿي چيو آهي ته اهو پوئتي پيل ۽ غلام سماج آهي، سوانهيءَ معنيٰ ۾ ته اهو هڪ ڪرندڙ وڏيرا شاهيءَ يڪ پيرو شاهوڪار شاهي، بينڪي سماج آهي. هاڻي، ان جا ماڻهو ۽ ان جا اڳواڻ پنهنجي سماجي جدوجهد جو ڪهڙو مقصد مقرر ڪري سگهن ٿا؟ جيڪڏهن اهو ئي ته هيءَ سندن پوئتي پيل ۽ غلام سماج اڳتي وڌي ۽ پاڻ ڀرو ٿئي ته سندن ادب کي اهو ئي ڪردار يا رول ادا ڪرڻو پوندو، يعني هڪ نجات ڏياريندڙ ۽ اڳتي نيندڙ ادب جو رول. نجات ڏيندڙ ڏهني ۽ سماجي پستيءَ مان، اڳتي نيندڙ هڪ خود اعتماد، پُراميد ۽ باوقار سماجي آئيندي ڏانهن ۽ ايئن خود ان جو پنهنجو آئيندو به انهيءَ ئي انداز ۽ انهيءَ ئي معيار جو ٿيڻو آهي، بلڪه اهو سنڌي سماج جي باشعور اديبن، عالمن ۽ سماجي اڳواڻن جو ئي فرض آهي ته پنهنجي ادب جي انهيءَ علم دوست، فڪر آفرين، انسان شناس ۽ ترقي پسند رخ کي مستحڪم ڪن ۽ ان کي انهيءَ ئي راهه تي اڳتي وڌائين، چو ته ان جي آئيندي جي راهه اها ئي آهي ۽ ان جو آئيندو نجات، امن ۽ سلامتيءَ جي انهيءَ ئي منزل سان ڳنڍيل آهي، جيڏانهن اها راهه وڃي ٿي.“

هاڻي اندازو لڳائي ۽ تصور ڪري سگهجي ٿو ته جويي صاحب وٽ ادب ۽ ان جي سماجي ڪارج جو تصور ڪيڏو نه سنجيده، ذميواران، گهڻو پاساڻو، لطيف ۽ بامقصد آهي. دراصل هيءُ ئي ادب جو اهو تصور آهي، جنهن ذريعي سنڌي ٻوليءَ ۾ اهڙو ادب تخليق ٿي سگهي ٿو، جيڪو نه رڳو اسان جي ماضيءَ ۽ حال جو ترجمان هجي، قومي زندگيءَ جي سمورن تاريخي، سماجي، ثقافتي، سياسي، تخيلاتي، فطري ۽ آدرشي پاسن جي عڪاسي ڪري پر آئيندي لاءِ به شعور جاڳرتا، حُسنڪيءَ، لطافت ۽ اتساهه جو اهڃاڻ بڻجي. يعني ٿورن لفظن ۾ اهڙو ادب جيڪو لطيفي روايت جو امين هجي. جويي صاحب جي ادب بابت هنن سمورين تحريرن ۽ تقريرن ۾ نه رڳو اسان کي اهڙي ادب جو واضح ۽ وسيع تصور ملي ٿو پر اها رٿابندي به ملي ٿي، جنهن وسيلي سنڌي ادب کي ان گهربل معيار ۽ منزل تي رسائي سگهجي ٿو خود جويي صاحب جو پنهنجو سمورو ادبي پورهيو

ادب جي اهڙي سنجيده تصور ۽ روايت جو پاسبان آهي. اهو ئي سبب آهي جو سنڌ جي روشن خيال ۽ ساجاهه وند ليکڪن تي جويي صاحب جي ادبي فڪر ۽ شعور جو وڏو اثر پيو ۽ پوندو رهيو آهي. جيستائين ادب ۽ ان جي ڪارج جو تصور واضح نٿو ٿئي، تيسين ڪنهن به ٻوليءَ ۾ اهو ادب پيدا ٿيڻ محال آهي، جيڪو قومن جي شخصيت جي تعمير ڪندو آهي ۽ ڪتاب جي هن يعني پاڻي ۾ اهو تصور بلڪل چٽو ٿي سامهون اچي ٿو.

ڪتاب جو ٽيون حصو ”ٻوليءَ ۽ تعليم“ بابت آهي، جنهن ۾ ٻوليءَ ۽ تعليم بابت جويي صاحب جا مختلف مضمون، ادبي محفلن ۾ پڙهيل خطبا، ڪجهه ڪتابن جا مهاڳ ۽ ٻيون لاڳاپيل موضوعن بابت متفرقه لکڻيون شامل ڪيون ويون آهن.

ٻولي جيئن ته قومن جي سڃاڻپ ۽ سماج جي شعور توڙي تحت الشعور جي ترجمان ۽ زبان هوندي آهي، ان ڪري جويي صاحب، هڪ اديب ۽ اسڪالر جي حيثيت ۾، سنڌي ٻوليءَ بابت سدائين حساس رهيو آهي ۽ ٻوليءَ بابت هن جي اها حساسيت ئي آهي جنهن سبب هن جي سڄي ڄمار سنڌي ٻوليءَ جي بچاءَ، واڌاري ۽ صحت لاءِ پاڻ پتوڙيندي گذري آهي. سنڌي ٻوليءَ جي بچاءَ، ان جي اصلوڪي حيثيت ۽ هيئت جي احياءَ، ويا ڪرڻي ٺاهڻ، نوح ۽ نواز لفظن جي سنڀال سان گڏ نون لفظن، محاورن ۽ اصطلاحن جي ٺاهڻ ۽ انهن جي سنڌي ٻوليءَ جي صوتي مزاج موجب گهڙڻ، سنڌي ٻوليءَ جي ادب جو دائرو شاعريءَ، افسانن ۽ آکاڻين سان گڏ فلسفي، سائنس ۽ اهڙن ٻين شعبن تائين وڌائڻ ۽ سنڌي ٻوليءَ کي ان قابل بنائڻ لاءِ جاکوڙڻ ته جيئن اهي شعبا پوريءَ طرح اسان جي ٻوليءَ ۾ پنهنجو اظهار ڪري سگهن. ان سلسلي ۾ جويي صاحب جو پورهيو بنيادي حيثيت رکي ٿو. جويي صاحب پاڻ هڪ هنڌ لکيو آهي ته، ”اوائل ۾ شاعر ٿي هوندا آهن، جيڪي ٻوليءَ کي ٺاهيندا ۽ سينگاريندا آهن پر جڏهن ٻولي وهي ۽ چڙهندي آهي، تڏهن شاعرن کان وڌيڪ نثر نويس ان جي حُسن ۾ هڳاءَ ۽ جوين جو رس ڀريندا آهن.“ ٻوليءَ جي پختگيءَ، لفظن جي ذميواري استعمال ۽ سٽيءَ ٻوليءَ جي ويا ڪرڻي ٺاهڻ، نوح ۽ صوتي اثرن جي نفاست ڀري نڀاءَ، ٻوليءَ جي حُسنڪيءَ، لطافت ۽ هڳاءَ کي نه رڳو برقرار رکڻ پر ان ۾ تخليقي واڌارن جي لحاظ کان جويي صاحب جي ٻولي اسان

جي ادب جو اعليٰ علمي نثر آهي. ان ڳالهه جي ثابتيءَ لاءِ جويي صاحب جو لکيل طبعزاد مواد توڙي سندس نگرانيءَ ۽ نظر هيٺ ايڊٽ ٿيل ۽ شايع ٿيل رسالا ۽ ڪتاب ڏسي ۽ پرکي سگهجن ٿا. سائين جي ايمر سيد کان وٺي شيخ اياز تائين ۽ حسام الدين راشديءَ کان وٺي الهداد پوهي ۽ ايمر ايڇ پنهور تائين، جويي صاحب ئي سندن ٻوليءَ جي تصحيح ۽ تاليف ڪندو رهيو آهي ۽ اهو ڪو معمولي اعزاز ناهي. ڪتاب جو هن حصي ۾ جتي جويي صاحب سنڌي ٻوليءَ جي تاريخ، ان جي خاص مزاج، شاهوڪاريءَ ۽ زرخيزيءَ کي نروار ڪيو آهي، اتي هن موجوده دؤر ۾ سنڌي ٻوليءَ کي امڪاني خطرن کان بچڻ خبردار ڪيو آهي ۽ نيٺ اهي گس به ڏسيا آهن. جن رستي اسين پنهنجي سدا ملوڪ ۽ سدا حيات ٻوليءَ جو نه رڳو بچاءُ ڪري سگهون ٿا پر ان کي جديد دؤر جي ضرورتن ۽ تقاضائن سان به هم آهنگ ڪري سگهون ٿا.

ٻوليءَ سان گڏ ڪتاب جي هن حصي ۾ جويي صاحب جا تعليم بابت به ليکڪ شامل آهن، جيڪي تعليم بابت هن جي سوچ، نگاهه ۽ ادراڪ جو احاطو ڪن ٿا. جويي صاحب پيشي ۽ ذهني رجحان سبب پاڻ به سدائين هڪ استاد ۽ معلم رهيو آهي. هڪ اهڙو استاد ۽ معلم جيڪو ساڳئي وقت دانشور، مفڪر ۽ اديب به هجي، پنهنجيءَ قوم، عوام ۽ وطن جي سڌاري، واڌاري ۽ آڇي لاءِ سوچيندو، لوچيندو ۽ ووڙيندو هجي، ان جو تعليم بابت تصور لازمي طور منفرد ۽ وسيع ٿي هوندو. جيئن جويي صاحب ادب ۽ ٻوليءَ جي سمورين سرگرمين کي پنهنجي وطن، قوم، عوام ۽ پس و پيش سموريءَ انسان ذات لاءِ ذميواري ۽ انهن جي اجتماعي مفادن سان مشروط سمجهي ٿو، تيئن هو تعليم کي به محض روزگار حاصل ڪرڻ جو ذريعو نه پر قومي اڏاوت جو بنياد تصور ڪري ٿو. اهو ئي سبب آهي جو جويي صاحب پاڻلو فراريءَ جو جڳ مشهور ڪتاب ”Pedagogy for the Oppressed“ ”علم تدريس – مظلوم لاءِ“ جي نالي سان سنڌيءَ ۾ ترجمو ڪيو ته جيئن سنڌي سماج ۾ تعليم جو روشن خيال ۽ عوام دوست تصور متعارف ٿي سگهي ۽ تعليم رياستي مشنريءَ لاءِ ڀرڻ پيدا ڪرڻ بدران سماج جي قومي تعمير جو اثر اٿتو ذريعو بڻجي سگهي.

ڪتاب جو چوٿون حصو جويي صاحب جي مختلف تنقيدي مضمونن، تبصرن ۽ اڀياسي ليکڪن تي مشتمل آهي. جيتوڻيڪ جويي صاحب پاڻ جديد

سنڌي ادب ۾ تنقيد کي وڌايو ۽ ادب ۾ ان بنيادي اهميت جي حامل شعبي ۽ لاڙي کي نه رڳو پنهنجي پوريءَ سنجيدگيءَ ۽ ذميواريءَ سان متعارف ڪرايو پر اهي قدر معيار ۽ محرڪ به واضح ڪيا، جن کي بنياد بڻائي سنڌي ادب ۾ رسول بخش پليجي ۽ ڊاڪٽر الهداد بوهي جهڙا زبردست ۽ بي مثال ادبي نقاد پيدا ٿيا. هن نه رڳو تنقيد لاءِ سنجيده معيار، قدر ۽ محرڪ واضح ڪيا پر پاڻ به انيڪ تنقيدي ليکڪ لکيا، جن مان ڪجهه ڪتاب جي هن چوٿين حصي ۾ ڏنا ويا آهن. جويي صاحب جي پنهنجي شخصيت وانگر هن جي تنقيد جي انداز ۽ لهجي ۾ به شائستگي ۽ فضيلت جا عنصر نمايان آهن. جيئن جويو صاحب ذاتي زندگيءَ، ادب، سياست توڙي هر سماجي وهنوار ۾ اخلاقي قدرن جو قائل آهي، تيئن هو ادب ۽ خاص طور ادبي تنقيد ۾ به اخلاقي قدرن جو بيحد قائل رهيو آهي. جويي صاحب جي تنقيد جو لهجو ۽ ڏانءَ رهنمائي ڪرڻ وارو هوندو آهي، يعني تنقيد ۾ به جويو صاحب هڪ ڄاڻو ۽ وضعدار استاد وارو ڪردار ادا ڪندو رهيو آهي ۽ ان جي ثابتي هن جون ڪتاب جي هن ڀاڱي ۾ شامل تنقيدي لکڻيون آهن. مثال طور هن حصي جو پهريون مضمون جيڪو 1954ع ۾ مولانا گرامي صاحب جي ادارت هيٺ شايع ٿيل ادبي مخزن ”شاعر“ تي تنقيد آهي، سو ئي جويي صاحب جي ان انداز ۽ ڏانءَ جو مظهر آهي. مضمون ۾ جويي صاحب مولانا گراميءَ سان مخزن جي مواد، ان جي سٽاءَ، ايڊيٽر جي ادارتي ذميواري ۽ اهڙين ٻين ڳالهين بابت سنجيده اختلاف رکندڙ، ساڻس پنهنجن تحفظات ۽ اعتراضن جو اظهار ڪيو آهي پر مضمون جي آخر ۾ جنهن دل جي ڪشادگيءَ ۽ مثبت روپي سان بحث کي سهيڙيو آهي، ان جو مثال اسان وٽ تنقيد ۾ گهٽ رهيو آهي. مثال طور هو لکي ٿو:

”گراميءَ صاحب وڏي مرتبي جو شاعر آهي ۽ اهل قلم آهي. سندس ادبي ۽ علمي صلاحيتن کان ڪنهن کي به انڪار ٿي نٿو سگهي. اسان کي انهيءَ ڳالهه جو پورو پورو احساس آهي ته رسالي جي ادارت هڪ نهايت گنن ڪم آهي. ايڊيٽر جي حيثيت ۾ ايڊيٽر جون ناراضگيون، دوستن جون ڪاوڙيون، بارسوخ ماڻهن جا رعب تاب سڙ تي سهڻا پون ٿا. ان هوندي به هر ڪنهن ايڊيٽر کي هڪ محدود دائرو آزاديءَ جو نصيب هوندو آهي ۽ انهيءَ دائري ۾ جيڪڏهن هڪ محنتي ۽ باذوق ايڊيٽر پنهنجي صحيح ۽ پختا اعتقادن ۽ پنهنجي تربيت يافته ادبي پرک کان

همت ۽ سمجهداريءَ سان ڪم وٺندو، ته هو پنهنجي رسالي ۾ نهايت چڱيون چڱيون چيزون پيش ڪري سگهي ٿو. اسان کي يقين آهي ته گرامي صاحب به پنهنجي انيڪ تڪليفن ۽ مجبورين جي باوجود جيڪڏهن اوچائيءَ ۽ محنت سان پنهنجي حقيقي ويساهن ۽ عقيدن جي روشنيءَ ۾ ”شاعر“ جي تربيت ڪندو ته هو ان جي موجوده علمي، ادبي ۽ فني سطح کي گهڻو گهڻو بلند ۽ بهتر ڪري سگهي ٿو.“

اهڙيءَ طرح هن ڀاڱي ۾ جويي صاحب جنهن انداز سان پليجي صاحب جي ڪهاڻي ”پسي ڳاڙها گل“ جي پرک ڪئي آهي، ڪهاڻيءَ جي موضوع، ٻوليءَ ۽ اهميت کي تنقيدي شعور سان ساراهيو آهي ۽ ڪٿي ڪٿي ڪهاڻيءَ سان نڀاءَ جي سلسلي ۾ رهجي ويل ڪمزورين جي نشاندهي ڪئي آهي، ان ۾ به تنقيد جي حوالي سان جويي صاحب جو ساڳيو روپو نظر اچي ٿو. مثال طور هو لکي ٿو:

”هڪ ٻن هنڌ، افسانه نويس جي قلندري طبع سبب، يا مسعودي جي نقل نويس جي اڻ ڄاڻائيءَ ۽ لاڳو واهيءَ سبب افساني ۾ ڪي خسيس تضاد ۽ خسيس نقص به رهجي ويا آهن. مثلاً افساني جي ثانوي مُڪ ڪردار، پاروءَ کي هڪ ڊگهي ديويءَ جي وڻ جي اوچين تارين تي چڙهي ويٺل ڏيکارڻ، حالانڪ ديويءَ جو وڻ عام طرح نه اڏو ڊگهو ٿيندو آهي ۽ نه ان جون تاريون ايتريون اوچيون ٿينديون آهن جن تي ايئن چڙهي ويهي سگهجي يا پهرئين مُڪ ڪردار، ملوڪان جي ماءُ کي آخر ۾ هڪ ئي وقت جيئرو ڏيکارڻ، جڏهن ملوڪان جهلجي پنهنجي اباڻي ڳوٺ ۾ آندي وڃي ٿي ۽ اتي ئي ان کي ملوڪان جي واتان مري ويل بيان ڪرڻ، جڏهن ملوڪان نيڪن ۾ قابو ڪال ڪوٺڙيءَ ۾ رتو ڇاڻ ٿي ڪري پئي آهي ۽ پنهنجي ننڍي ڀاءُ جمعي جي ننڍيڻ جو بيمار وارو زمانو ياد ڪري ٿي، جيڪو ساڳيو جمعو اڃا هن کي وڏي ڳيا ڳيا ڪري بنهه سرٿين جي حوالي ڪرڻ لاءِ تيار هو.

”اهڙيءَ طرح شايد ڪجهه قدر افساني جي ڇپائيءَ ۾ پڻ ڪي اوڻايون اتفاق سان رهجي ويل آهن. مثلاً ان جي بنهه پڇاڙيءَ واري پٿر جيڪا ان کان اڳ واري پٿر جي بئي جملي کان پوءِ لاڳيتي مضمون جي صورت ۾ ڇپجڻ گهري هئي ۽ افساني جو خاتمو اتي ئي ٿيڻ ڪپندو هو، جڏهن تڏي تي پيل ڦٽيل ۽ سڄيل، بدن چچريل ۽ زخمي روح واريءَ ملوڪان چوڪريءَ کي پنهنجي پاڻ تي اڏو ته قياس

اچي ٿو جو پاڻ کي پاڻ کان الڳ ٻي ڪا چوڪري سمجهي ان سان همدردي ڪري ٿي ۽ افسوس وچان سوچي ٿي ته هيٺري سور سهڻ کان پوءِ هوءَ وڃاري ڏاڍي ٽڪي پئي هوندي ۽ پوءِ آتت ڏيندي چويس ٿي: ”..... سمهي ره، ملوڪان ادي سمهي پيغوا...“

”اهي ۽ اهڙا ٻه چار نقص ان افساني پرايڏا ته ڏنا وائڻا ۽ ساڳئي وقت ايڏا ته بنهه معمولي ۽ خسيس آهن جو انهن کي پڙهڻ سان ذهن کي ايئن ڪولوڏوسي ٿو جن ڪنهن مصور جي عظيم تصوير ۾ ڪٿي ڪنڊ تي ڪوليڪو پئجي ويو هجي يا ڪنهن حسين چهر تي ڪٿي ڪو هڪ اڌ ڪارٽ جو داغ اچي ويو هجي. انهيءَ خيال کان اهي معمولي نقص افساني جي تاثر کي پاڻ وڌائين ٿا، بلڪ ايئن جيئن ڪو ڪارو تر معشوق جي گلابي گل کي شاعرن کي شاعري ڪرڻ تي آماده ڪندو آهي. افساني جي مجموعي رٿا، ان جي موضوعي ۽ جذباتي پهچ ۽ ان جي پيشڪش ۽ اظهار جي شاعرانه پرواز تي انهن هڪ اڌ بنهه رواجي اوڻائين سبب ڪنهن به قسم جو ڪو اثر ڪونه ٿو پيدا ٿئي.

مون مٿي اهي ٽڪرا ان ڪري ڏنا آهن، جيئن تنقيد ۾ جويي صاحب جو اسلوب، ڏانءَ ۽ رويو پوريءَ طرح واضح ٿي سگهي ۽ ايئن ڪتاب جي چوٿين پاڻي ۾ شامل سمورين تحريرن، تقريرن ۽ تبصرن ۾ جويي صاحب جو اهو ئي انداز ۽ لهجو اسان کي نظر اچي ٿو. مان سمجهان ٿو ته هڪ ادبي استاد کي اهڙو ئي انداز ۽ رويو سونهين ٿو.

ڪتاب جو پنجون حصو – ”پيغام ۽ شعر“ جي نالي سان جويي صاحب جي مختلف علمي تنظيمين ۽ ادبي مجلسن ڏانهن موڪليل پيغامن ۽ ست فرئيسيس آسيسي، پي بي شيلي (1832-1792)، جي ايمر مهڪريءَ، سروجني ديوي ۽ ندي ورما جي نظمن جي تخليقي سنڌي ترجمن ۽ سندس پنهنجي هڪ طبعزاد اصولي نظم ”او سنڌا!“ ۽ ٻن مختصر انٽرويوز تي مشتمل آهي. ذهني ۽ فڪري طور هڪ صاف، واضح ۽ ڪميٽيڊ دانشور جي زندگيءَ جي هر سوچ، لوچ، ان جو هر قدم ۽ قلمي پورهيو سندس زندگيءَ جي متعين ڪيل بنيادي محرڪ ۽ مقصد تي ئي مرڪوز هوندو آهي. جويي صاحب به ايئن آهي. هن پاڻي ۾ شامل مواد پوءِ پيغام هجن يا دنيا جي مختلف شاعرن جا چونڊ نظم يا سندن انٽرويوز ۾ ڪيل ۽ ڇپيل

ڳالهيون هجن. انهن جي پويان محرڪ ۽ مقصد به اهو ئي ساڳيو آهي ۽ اهو آهي زندگيءَ سان ڪمٽمينٽ. سنڌ سان اٿاهه وابستگي، سنڌ جي آزاديءَ ۽ ان جي عوام جي دائمي سلامتي، خوشحالي ۽ شان لاءِ سوچڻ، لوچڻ ۽ ان عظيم مقصد ۽ آدرش جي حاصلات جي جدوجهد ۾ سدائين جنبيل رهڻ ۽ ڪڏهن به ورجي نه ويهڻ. هن پاڻي ۾ شامل سندس اصولوڪو نظم ”او سنڌا“ سندن انهن ئي آدرشن جو آئينه دار آهي. هي چئي ٿو:

او سنڌا!

منهنجي پنهنجي سنڌ!

اڄ ٿو آئون توکان پڇان،

ٻڌاءِ

تون مون کان ڇا ٿي گهرين؟

تون مون کان ڇا ٿي طلبين؟

آئون ڪير آهيان؟

تون ٿي مون کان پڇين؟

..... ماءُ

آئون..... تنهنجو اولاد!

تنهنجي مامتا جي گهراين،

تنهنجي شادايبين، سبزين،

تنهنجي مٽيءَ تنهنجي پاڻيءَ، تنهنجي هوا،

۽ تنهنجي وسعت مان اُٿيل هڪ ٻالڪ!

تنهنجو اولاد.....!

تنهنجو آندو، تنهنجو هڏ، تنهنجو رٿ!

منهنجو جسم تون، منهنجو جياپو تون،

تو مون کي چڻيو،

تو مون کي پاليو، نپايو، وڏو ڪيو،

تنهنجي ئي هنج ۾، مون توکي ڏنو:

تنهنجو سدا حيات سنڌو درياھ،

تنهنجيون بنيون، تنهنجا ٻيلا،

تنهنجون ماتريون ۽ ميدان،

تو مون کي چڻيو،

تو مون کي پاليو، نپايو، وڏو ڪيو،

تنهنجي ئي هنج ۾، مون توکي ڏٺو:

تنهنجو سدا حيات سنڌو درياھ،

تنهنجون پنيون، تنهنجا بيلا،

تنهنجيون ماڻهيون ۽ ميدان،

تنهنجا جبل ۽ پھاڙ،

تنهنجيون جھوپڙيون، تنهنجا واھڙ ۽ ڳوٺ

هي تنهنجا هاري، ڪمي، ڪاسبي ۽ پور هيت

منهنجا پاڻ،

هي تنهنجي آسمان جا قسمن قسمن پڪي،

هي تنهنجي تلائن ۾ ڍنڍ ۾،

پانت پانت جون مڇيون ۽ ننڍڙا جيت،

هي تنهنجي بيلن ۽ جبان ۾،

گھمندڙ ڦرندڙ طرح طرح جا جانور ۽ حيوان:

هي اسان جا رنگ، اسان جا آواز، هي اسان جون نگاھون:

.... منهنجا ئي رنگ، تنهنجا ئي آواز، تنهنجون ئي نگاھون ته آهن!

هي سڀئي!

هي ۽ آئون اسين سڀئي تنهنجو ئي ته اولاد آھيون!

اسان سڀني جو ساھ، تنهنجي ساھ سان ئي ته ڳنڍيل آھي!

اسان سڀني جو جسم، تنهنجي جسم سان ئي ته جڪڙيل آھي

اسان مان هر ڪوئي، پنهنجيءَ ۾ ٽوسان ڳالھائي ٿو،

.... توکان ڪجهه گھري ٿو، توکان ڪجهه طلبي ٿو:

۽ تون،

جيڪي ڪجهه تو وٽ آھي،

سو سڀ ڪجهه اسان سڀني کي،

اڻ گھريو ۽ اڻ ميو، پئي ٿي هميشه ڏين!

۽ آئون....

انھيءَ جي عيوض ڪجهه ڏيان،

ڪجهه ڏيڻ چاھيان ٿو،

۽ ڪجهه ڏيندس

اھو ڪجهه، جو توکان،

تنهنجي وسعتن مان،

تنهنجي شادابين مان،

چورائجي ويو....

ديده دانست ۽ ڏٺو واٽنوا!

۽ تون هڪ سوال پڻجي وئينءَ،

منهنجي لاءِ، منهنجي پاڻن لاءِ،

ڪمين، ڪاسبين ۽ پور هيتن لاءِ

جيچل....!

..... تڏهن ٿو اڄ توکان آئون پڇان!

سنڌا! منهنجي پنهنجي سنڌا!

منهنجي مھربان منڙي ماءُ!

ڀڏاءِ....

تون مون کان ڇا ٿي گھرين؟

تون مون کان ڇا ٿي طلبين؟

۽ ان کان اڳ، جو ڌرتيءَ ماءُ هن کان ڪجهه طلبي ها، هن ڌرتيءَ جي هڪ

فرض شناس ڏاهي پُٽ جي ثابتي ڏيندي پنهنجي سموري حياتي ۽ سگهه سندس

آجپي، جياپي ۽ اوسر کي ارپي ڇڏي. ان لحاظ کان جويي صاحب جو هيءُ ڪتاب

سندس انهيءَ مقصد حيات جوا حاطو ڪري ٿو.

مجموعي طور سائين محمد ابراهيم جويي جو هيءُ ڪتاب سنڌي ٻوليءَ جي

سنجيده ادب جو اهم ورثو ۽ اسان جي پڙهندڙن لاءِ وڏي وٽ آهي، جنهن ۾ ادب،

ٻوليءَ ۽ تعليم بابت عقليت پسند ۽ ترقي پسند فلسفيا نقطه نگاهه کي نه رڳو

واضح ڪيو ويو آهي پر مستقبل لاءِ قومي زندگيءَ جي انهن ٽنهي شعبن جي

حوالي سان رٿابندي به ڪئي وئي آهي ۽ اها وات به ڏسي وئي آهي، جنهن تي هلي

اسين سنڌي سماج کي پستين، جهالتن، اونداھين، غلامين ۽ محرومين جي ڪن

مان ڪڍي هر قسم جي آجپي، ذهني توڙي سماجي، ثقافتي ۽ اقتصادي آسودگيءَ

جي حاصلات لاءِ هڪ زندھ ۽ متحرڪ قوم طور اڳتي وڌي سگهون ٿا ۽ دراصل



ڪي ماڻهو تاريخ ٿين ٿا

اها اپريل 1997ع جي هڪ شام جي ڳالهه آهي، حيدرآباد ۾ گهر ويٺو هئس ته پليجي صاحب جو ملازم هڪ چني کڻي آيو، جنهن ۾ لکيل هو ته، ”ڪچهريءَ لاءِ دل ٿي چوي، مون وٽ اچ يا تو وٽ آئون ٿو اچان.“ مون کيس جواب ۾ لکي موڪليو ته، ”مان پاڻ ٿو اچان.“ پليجي صاحب سان ڪچهري ائين آهي جڻ ماڻهو اٺ ڪتابن جا پڙهي اچي ۽ اتساهه جي سرچشمن مان سيراب ٿي اچي. پليجي صاحب سان طويل علمي، ادبي، سياسي ۽ ذاتي ڪچهريون ته هونئن به منهنجي لاءِ معمول جي ڳالهه هئي پر اها ڪچهري تمام گهڻن حوالن سان ڏاڍي عجيب ۽ فيصلاتي ثابت ٿي. سنڌ، پاڪستان ۽ عوامي تحريڪ سان لاڳاپيل بنيادي سوالن تي نهايت گهرائيءَ سان ۽ کليل نموني ڳالهايو سون. ان زماني ۾ ڪيترن ئي معاملن بابت جزوي طرح مون ساڻس اختلاف به رکيو ٿي ۽ انهن سوالن تي به ڏاڍي لاپائتي ڪچهري ٿي. جيئن لطيف کي پڙهڻ سان ماڻهو هر دفعي ان کي نئين سر سمجهندو ۽ دريافت ڪندو آهي، تيئن پليجي صاحب سان به طويل گفتگوءَ کانپوءِ هميشه ماڻهو هن کي نئين سر سمجهندو آهي، ان شام مون کيس جڻ ته نئين سر

اهو ٿي ته قومن جي حقيقي سونهن ۽ سرجهڻارن جو ڪم ۽ ڪردار هوندو آهي، جيڪو اسان جي ڏاهي ۽ سباجهي ڪاتار اسان لاءِ ۽ اسان جي ايندڙ نسلن لاءِ سڄي ڄمار يعني ڪتبو آهي.

منهنجي لاءِ هيءَ ڳالهه شايد زندگيءَ جي تمام وڏي ذاتي خوشيءَ ۽ فخر جو باعث آهي جو هن سڄيءَ سنڌ جي استاد، مون کي ان قابل سمجهيو ۽ هن ڪتاب جي مهاڳ لکڻ جو اعزاز بخشيو. مان پاڻ کي هن جو شاگرد سمجهندو آهيان. مون کي اها عزت ڏيئي دراصل هن پنهنجي فڪر جي عظمت جي مڃتا ڪئي آهي. هن پنهنجي شاگرد کان وڌيڪ جڻ ته پنهنجيءَ رهبريءَ تي بي پناهه اعتماد جو اظهار ڪيو آهي. مون کي افسوس آهي جو هن ڪتاب جو مسودو مهاڳ لاءِ مون وٽ ڪيترن مهينن کان پيو رهيو ۽ هن مهاڳ لکڻ ۾ گهڻي تاخير ٿي وئي پر اها جويي صاحب جي دل جي ڪشادگي ۽ وضعداري آهي جو هن منهنجي ڪوتاهين کي درگزر ڪيو ۽ ان غير ضروري تاخير لاءِ پاڻ ڪڏهن به برهم نه ٿيا.

مون لاءِ اها وڏي سرهائيءَ جي ڳالهه آهي جو مون جويي صاحب جهڙي اُتم انسان کي نه رڳو اسان پنهنجيءَ سان پر اڪين سان ڏٺو پر هن سان زندگيءَ جو ڳچ عرصو گڏ گذارڻ، کيس نهايت ويجهڙائيءَ سان ڏسڻ ۽ ساڻس گڏ ڪم ڪرڻ جو مون کي موقعو مليو. جويو صاحب سنڌ مٿان وڏي ٿڌي چانو آهي، منهنجي دعا آهي ته:

”ڪاش! اهي سنڌ جي صدين جي پيڙهڻن جون شاهد اڪيون سدائين سلامت رهن، اهي اڪيون جن سدائين سنڌ جي آزاديءَ ۽ خوشحاليءَ جا خواب ڏنا، اهي نمر ۽ پڙ جي گهاتن وٽن جهڙيون باجهاريون اڪيون ۽ سندن عشاق نظرون سدائين سنڌ تي علم ۽ ادراڪ جي چانو ڪنديون رهن، اهي اڪيون جن کي پير ڪري شايد سنڌ اتهاس جي هڪ نئين ڌوڙ ۾ داخل ٿي سگهي.“

(محمد ابراهيم جويي جي ڪتاب ”ادب، ٻولي ۽ تعليم“ جو مهاڳ، 1998)

ڪي ماڻهو تاريخ ٿين ٿا،
گھاييل ڌرتيءَ جي سيني جي،
اهڙي گھري چيخ ٿين ٿا،
جا هر ڪنهن کي جاڳائي ٿي،
۽ دنيا کي بدلائي ٿي.

(اياز)

رسول بخش پليجو به سنڌ جي تاريخ جو هڪ اهڙو يگانو ”فرد“ آهي، جنهن نه رڳو پنهنجي هر عصر دور تي پنهنجي ڏاهپ، علم، فن، عمل ۽ مسلسل جدوجهد سان غير معمولي اثر وڌا آهن پر پاڻ به جڻ تاريخ بڻجي چڪو آهي.

اها منهنجي خوشبختي چئبي جو مان هن جي بنهه ويجهن ساٿين ۾ شامل رهيو آهيان. مون نه رڳو علم سان عشق ڪندڙ هڪ شاگرد ۽ جدوجهد جي سفر جي هڪ ڪارڪن ۽ ساٿيءَ جي حيثيت ۾ هن کان بيحد سڪيو آهي پر هڪ سڃيڪٽ طور هن کي ويجهڙائيءَ کان ڏٺو، پر ڪيو ۽ سمجهڻ جي ڪوشش به ڪئي آهي. علم ۽ ادراڪ جي ستن سمونڊن جي هن ”ڪيڙائو“ ۽ جدوجهد جي سونهين توڙي سائنسدان سان زندگيءَ جا اٺويهه سال گڏ گذارڻ مون لاءِ هڪ اهڙو ڀاڱو آهي، جنهن تي جيترو به فخر ڪجي، اهو گهٽ آهي. رسول بخش پليجي جي زندگيءَ جا انيڪ رنگ ۽ روپ آهن پر انهن سمورن رنگن جو روح هڪ ئي آهي، انقلاب! رڳو سنڌ جي پورهيت عوام لاءِ نه پر سموري انسان ذات لاءِ، سموري ڌرتيءَ لاءِ ۽ دنيا جي سموري پورهيت مظلوم عوام ۽ مظلوم قومن لاءِ، هو پنهنجي فڪري سرشت ۾ هڪ بين الاقواميت پسند عالم، انقلابي ۽ تخليقڪار آهي.

هن جي گهڻ پاسائين شخصيت جو هر پاسو ايڏو وڏو آهي جو ان تي باقاعده ۽ ايمانداريءَ سان علمي تحقيق ٿيڻ گهرجي. سنڌي ادب ۾ تحقيق فڪري ۽ علمي طور اڃا بانبڙا پئي پائي. تحقيق جي خيال کان وڌن موضوعن کي هٿ ۾ کڻڻ جي روايت اڃا سنڌي ادب ۾ ايترو اُسري نه سگهي آهي. لطيف، سچل، حيدر بخش جتوئي، جي ايمر سيد، ذوالفقار علي ڀٽي، محمد ابراهيم جويي، شيخ اياز، استاد بخاريءَ ۽ رسول بخش پليجي جي علمي، فڪري، سياسي ۽ ادبي پاسن جهڙي سماجي ڪارج تي سائنسي انداز سان ۽ پرک جي لحاظ کان تحقيق ڪئي ڪئي وئي آهي؟ سنڌي ادب ۾ تحقيق جو اهو بالغ دور اڃا اچڻو آهي. هن ڪتاب جي رٿا تي عمل لڳ ڀڳ ٽن سالن ۾ مڪمل ٿيو ۽ جڏهن ڪتاب مڪمل ٿيو ته پليجي صاحب خواهش ڏيکاري ته ان جو مهاڳ به مان لکان. رسول بخش پليجي جي ڪتاب تي مهاڳ ڪير نه لکي ها؟ هو جنهن کي به چوي ها، اهو اها آڇ پنهنجي

دريافت ڪيو. ڪيترن معاملن بابت ماڻهو عوامي سطح تي کليل نموني سان نه ٿو ڳالهائي سگهي، پر روبرو ڳالهائي سگهي ٿو ۽ اسان ڳالهائون. انهن ڏينهن ۾ پليجي صاحب جي صحت اڪثر خراب رهندي هئي، سو حقيقت اها آهي ته مون کي دل ۾ هڪ عجيب خوف جو احساس ٿيڻ لڳو ته موت اٿتر حقيقت آهي، جي سڀاڻي اوچتو هن تي اها گهڙي اچي وڃي ته اٿاهه علم، ڏاهپ ۽ هم گير تجربو جو ڇا ٿيندو، جنهن جو پنج سيڪڙو به هن اڃا لکي رڪارڊ تي ناهي آندو. هن جو مون سان رشتو هڪ استاد ۽ اڳواڻ وارو ته هو ۽ آهي پر اسان جو هڪ تعلق بيحد پنهنجائپ واري حجابتي دوستيءَ وارو به آهي. آئون هن کي ڏکي کان ڏکي ڳالهه به سامهون چئي سگهندو آهيان. سو ان شام به مون پنهنجي خوف جو احساس ساڻس شيئر ڪيو. هڪ لمحي لاءِ کيس به منهنجي سوال سوچڻ تي مجبور ڪيو ڊگهي خاموشيءَ کانپوءِ هن جو جواب سوال کان وڌيڪ عجيب هو. چئي: ”جي ائين ٿيو ته ان علمي، ادبي ۽ فڪري نقصان جو ذميوار تون هوندين!“ ڳالهه ته هن هڪ جملي ۾ ڪئي پر مون کي لڳو ته ڪو غير معمولي ٻار منهنجي ”ڪلهن“ تي رکجي چڪو آهي، جنهن کي مڙس ماڻهو ٿي کڻڻ کانسواءِ ٻي ڪا به واھ نه هئي. ٻئي ڏينهن پليجي صاحب جو سکر هاءِ ڪورٽ ۾ مردر ڪيس رکيل هو سو وري گڏجي نڪتاسون. سموري سفر ۾ گهڻي ڀاڱي سوال ۽ ذڪر ساڳيو ئي هو. رات جو هو ٽل الحبيب ۾ ترسياسون. سڄي رات اتي به ساڳيو موضوع ڪچهريءَ جو محور رهيو. اوچتو مون کي هڪ خيال ذهن ۾ آيو ۽ مون ساڻس هڪدم شيئر ڪيو. ”جيستائين توهان کان رهيل شيون لڪرائن، تيسين ڇو نه توهان جون سموريون ڇپيل ۽ لکيل لکڻيون هڪ هنڌ گڏ ڪري ”Collected works of Rasool Bux Palijo“ جي صورت ۾ شايع ڪجن؟ موت ۾ هن جي چپن تي هڪ هاڻوڪار جهڙي معنيٰ خيز مرڪ هئي ۽ جڻ ته اها مرڪ هن رٿا جو بنياد هئي. سو هن سموري رٿا جو ڪريڊٽ ان ڪچهريءَ ۽ سفر ۾ بار بار اٿيل ان سوال ڏانهن وڃي ٿو.

تاريخ ۾ فرد جو ڪردار زمانن کان بحث جو موضوع رهيو آهي. جيتوڻيڪ تاريخ کي معروضي حالتون ئي اڳتي وڌائين ٿيون پر ان جي رفتار کي ڀرو ۽ غير معمولي طرح تيز ڪرڻ ۾ املهه ڏانهن، عالمن، اديبن، شاعرن، فنڪارن، اڳواڻن، سائنسدانن، فيلسوفن ۽ سورمن جي ڪردار کي ڪنهن طور به نظرانداز نه ٿو ڪري سگهجي. معروضي حالتون اهڙن فردن کي پيدا ڪن ٿيون ۽ موت ۾ اهڙا ”فرد“ تاريخ جون ڌارائون تبديل ڪن ٿا.

قلم جي اکين تي رکي ها پر هن اهو اعزاز به مون کي بخشيو. حقيقت اها آهي ته هن ڪتاب جي اشاعت ۾ گهڻي دير جو هڪ سبب اهو مهاڳ به هو. رسول بخش پليجي جهڙي يگاني عالم، مفڪر ۽ اڳواڻ جي زندگيءَ جي ڪارنامن، علم ۽ عمل تي ماڻهو هڪ مهاڳ ۾ ڇا لکي ڇا لکي؟ اهو ته گهٽ ۾ گهٽ هڪ ٻي ايڇ ڊيءَ جو موضوع آهي ۽ اها ٻي ايڇ ڊي به اسان وارن ”ادبي ماسٽرن“ جي معيار جي نه پر تحقيق جي عالمي معيارن موجب. مون کي اُميد آهي ته سڀاڻي سنڌي ادب جو ڪو نه ڪو سنجيده محقق ان موضوع تي ڪم ڪندو. اهڙي تحقيق جي گهرج تحقيق جو موضوع بڻجندڙ فردن کي نه پر سندن عوام، سماج، قوم ۽ مجموعي طور سموري انسان ذات کي هوندي آهي.

هي مهاڳ رڳو ان آئيندي جي تحقيق جي بنيادي نقطن ۽ موضوعن کي واضح ڪري ٿو. اڃا به ائين سمجهڻ گهرجي ته هيءُ مهاڳ ان مستقبل جي تحقيق جو هڪ خاڪو آهي، جنهن کي بنياد سمجهي اڳتي وڌي سگهجي ٿو.

حليم بروهيءَ هڪ ڀيرو لکيو هو ته قدرت ڪنهن شخص تي ڌمري آهي ته ان کي گهڻيون صلاحيتون ڏئي ڇڏيندي آهي، پر حقيقت اها به آهي ته قدرت ڪنهن قوم تي مهربان ٿيندي آهي ته ان جي ڪم مان اڻ ڳڻين صلاحيتن ۽ قوتن جي مالڪ ڏاهن ۽ سورمن کي پيدا ڪندي آهي. رسول بخش پليجو به ان ئي ساٿ جو سرواڻ ۽ سونهون آهي. هن جي شخصيت ايڏي ته گهڻ پائيدار ۽ هر پاسي کان پرور آهي، جو ماڻهو هن کي ڪنهن به هڪ خاني ۾ نه ٿو ڪري سگهي. ماڻهو اهو تعين نه ٿو ڪري سگهي ته هو بنيادي طور اسڪالر، مفڪر ۽ سماجي سائنسدان آهي يا سياسي اڳواڻ، بنيادي طور اديب ۽ آرٽسٽ يا هڪ پيشيور انقلابي ۽ ڪميٽيڊ ڪارڪن؟ پاليسي ساز حڪمت عملين جو ماهر ۽ تنظيم ساز آهي يا ڪو فوجي جرنيل جيڪو غلظت جي پيدا ٿيو؟ منهنجي خيال ۾ ان Diversity جو تعين ”يا“ جي سوال سان نه ٿو ڪري سگهجي. هو اهو سڀ آهي. هي هن جي شخصيت ۽ روح جا سڀ رنگ آهن. رسول بخش پليجو علمي، فڪري، سياسي، ادبي ۽ سماجي طور هڪ رنگو گل ناهي پر عالمي ڏاهپ، علم، عمل ۽ جدوجهد جي آسمان جي پس منظر ۾ اُڀريل هڪ انڊلٽ آهي، جنهن جي سڃاڻپ ڪنهن هڪ رنگ سان ٿي نه ٿي سگهي. سو اچو ته هن دؤر جي هن يگاني انسان جي علمي، فڪري، سياسي، ادبي، تخليقي ۽ سماجي ڪارنامن تي هڪ پارڪو نظر وجهون.

(1) رسول بخش پليجي جا علمي ۽ فڪري ڪارناما:

رسول بخش پليجو بنيادي طور هڪ ڏاهو اسڪالر ۽ سائنسي سياسي مفڪر آهي. جيئن هن جي زندگيءَ، جستجو، پورهيو ۽ عمل جو دائرو وسيع آهي، تيئن

هن جو علمي دائرو به ڪيترن ئي شعبن تائين ڦهليل آهي. فلسفو، ادب، تاريخ، مذهب، سماجي سائنسون، فن، سياست، سائنس، قانون، جنگيون ۽ جنگي حڪمت عمليون، سماجي نظام ۽ انهن جي تاريخ، مارڪسزم، ننڍو ڪنڊ ۽ سنڌ هن جا پسند جا موضوع ٿي نه پر اهڙا شعبا آهن جن تي هن کي عبور حاصل آهي. ايترن گهڻن مختلف توڙي متضاد شعبن جي هم آهنگي ڪنهن هڪ اسڪالر وٽ ملڻ سچ پچ ته ڪنهن علمي معجزاتي ڪان گهٽ ناهي ۽ اهو به ان ماڻهوءَ وٽ جيڪو رڳو اسڪالر ناهي پر پورهيت ڪارڪن، سياسي اڳواڻ ۽ عمل جي ميدان جو مجاهد به آهي. انهن سمورن شعبن ۽ موضوعن کي رسول بخش پليجي سنڌ ۾ نئين سر متعارف ڪرايو. هڪ Original Thinker جي بنيادي خوبي ٿي اها هوندي آهي. جي رڳو موجود ڪتابن کي اندر ۾ ئي اوتڻو آهي ته پوءِ ڪتابن کي سنڀالڻ جي ۽ گڏ ڪرڻ جي Capacity ته لائبريرين ۾ وڌيڪ هوندي آهي. ٽيڙا ڏاهن ۽ اسڪالرن جو ڪم رڳو پنهنجي اندر ڪتاب گڏ ڪرڻ نه هوندو آهي پر علم کي تخليقي ذهن ۽ روپي سان حاصل ڪري، ان کي پنهنجي ڏاهپ جي مٽيءَ سان ٻيهر ڳوهي علم کي ڏاهپ ۽ ادراڪ جي منزل تائين رسائڻ هوندو آهي. رسول بخش پليجو جڏهن لکندو ۽ ڳالهائيندو آهي ته هو ڪتاب اوڳاچيندو آهي، گهڻن جيان غير هضم ڪرڻ جون آڻيون نه ڪندو آهي. پر نوان تصور، ڏاهپ جا رنگ، علمي روپا ۽ تخليقي قدر ۽ زندگيءَ جا ڍنگ تخليق ڪندو آهي. پنهنجي سموري سوچ، روپي، جدوجهد، ڏاهپ ۽ زندگيءَ ۾ هو هڪ ٽيڙا تخليقڪار نظر ايندو. اها ئي هن جي ذات جي انفراديت آهي.

مارڪسزم کي نئين انداز سان متعارف ڪرائڻ:

رسول بخش پليجو فڪري طور مارڪسسٽ آهي پر هو نظرياتي ميڪانڪيٽ جو شڪار نه ٿيو. هڪ اوريجنل مفڪر جيان هن مارڪسي فڪر کي ٽين دنيا، پاڪستان ۽ سنڌ جي مخصوص سياسي، سماجي ۽ ثقافتي حالتن پٽاندر تخليقي ۽ عوامي انداز سان پيش ڪيو. اسان وٽ ڪا به روايتي اڳواڻ رڳو پاڻ ئي هن ديس جي عوام لاءِ اوڀرا نه هئا پر هنن جنهن روپي ۽ انداز سان مارڪسزم کي هتي متعارف ڪرايو ان روپي هن نظريي کي به عوام لاءِ اوڀرو ڪري ڇڏيو. ڪا به روايتي ”ڪامريڊ“ بورجوا، پرولتاريٽ، پرولتاري ڊڪٽيٽرشپ، پيٽي بورجوا، ”Haves & Haves not“ جي ٻوليءَ کان گهٽ ڳالهائيندا نه هئا، هتي پورهيتن جي گهڻائي هاري هئي، پر هنن جو سڄو زور پرولتاري مزدورن تي هو. ماسڪو ۾ برف پوندي هئي ته هو هتي ڪوٽ پائڻ شروع

ڪندا هئا. عوام ۾ هيٺين سطح تي ڪڏهن نه ويا، وڏيون عوامي جدوجهدون عوام جي ساٿ سان نه ڪڏهن هلايائون ۽ نه ان ۾ سرگرم حصو ورتائون. مطلب ته هڪڙي مصنوعي، فيشنِي، ڪاغذي ۽ اوپري سياسي ۽ نظرياتي ڪلچر جو ماحول جوڙيائون، جنهن کي هنن مارڪسزم جي سياست تي ڪوٺيو. حد ته اها هئي ته حيدر بخش جتوئيءَ جهڙي يگاني پورهيت اڳواڻ کي به آخر تائين ڪنهن ”اداري“ ۾ ميمبر ڪري نه ڪنيائون. ان جي پيٽ ۾ رسول بخش پليجي، مارڪسزم کي تخليقي ۽ عوامي انداز سان چڙ ته هڪ مقامي فڪر ڪري پيش ڪيو. هن جي سمورين لکڻين ۽ تقريرن توڙي ليڪچرن ۾ توهان کي اوپري بولي، اوپرا روبا، اوپريون تشریحون ۽ تاويلون نه ملنديون. هن مارڪسي نظريي کي اهڙي سولي ۽ تخليقي انداز ۾ پيش ڪيو جو ان کي هڪ عام هاري به سمجهي سگهيو ٿي ۽ جنهن تائين اها ڳالهه پهتي، هن اها ڳالهه سمجهي.

مارڪسزم جي جيڪا ۽ جهڙي تشریح رسول بخش پليجي پيش ڪئي، اها رڳو سنڌ ۽ پاڪستان لاءِ ئي نه پر سڄيءَ تين دنيا لاءِ اوتري ئي ٺهڪندڙ ۽ اهميت واري آهي. هن رڳو ڪارخانن جي مزدورن تي زور ڏيڻ بجاءِ عوام جي اڪثريتي پورهيت حصي يعني هارين سميت سمورن پورهيتن ۽ عوام جي گڏيل طبقاتي ۽ عوامي جمهوري جدوجهد جي ڳالهه ڪئي.

قومي، طبقاتي، جمهوري، انقلابي ۽ سامراج دشمن جدوجهد کي گڏي هلاڻ جو تصور:

رسول بخش پليجي کان اڳ به سنڌ ۾ روشن خيال سياست جون ڌاراٽون هيون. ڪامريڊ حيدر بخش جتوئي بيشڪ سنڌ جي سياسي تاريخ جو هڪ غير معمولي ۽ املهه ڪردار آهي ۽ هو ٺهڪن کان چوٽيءَ تائين ترقي پسند مفڪر ۽ اڳواڻ هو پر هن جي سياست جو گهڻو زور طبقاتي سوال تي هو ۽ سندس سنڌي هاري ڪميٽي ان جو مظهر هئي. ساڻين جي ايمر سيد طبقاتي ۽ جمهوري سوالن کي گهڻي اهميت نه ڏني. هن جو گهڻو ۽ سچو زور قومي سوال تي هو پر ان ڏانهن به هن جو رويو عوامي جدوجهد تي ايمان وارو نه پر وڏيرڪو ۽ توڪل تي هلڻ وارو هو. ٽئين طرف ذوالفقار علي ڀٽي طبقاتي ۽ قومي سوالن کي علمي طور اهميت ڏيڻ بجاءِ صرف Status Quo جي مطيع جمهوري سوال کي ڪٺيو. قومي ۽ طبقاتي سوالن کان سواءِ جمهوريت جو تصور هڪ خوبصورت خود فریبيءَ کان سواءِ ٻيو ڪجهه به ناهي. جڏهن ته اسان جي روايتي ۽ اوپري ڪاپيءَ ڌر جو گهڻو زور سامراج دشمنيءَ تي هو. هتي جي قومي ۽ جمهوري سوالن کي هنن صرف ”بورجوا طبقي“ جي مفادن جي پاسداري ٿي سمجهيو. عوام جي

اڪثريتي پورهيت حصي يعني هارين ۽ مظلوم قومن جي مفادن جو سوال هنن لاءِ وڏين جي مفادن جي پورائي جي برابر هو. رسول بخش پليجي فڪري طور سياست جي انهن سمورن ڌاراٽن کي هڪ ته نئين انداز سان ڏٺو ۽ ڪٺيو ۽ پيو ته انهن وچ ۾ فڪري ۽ معروضي رشتن ۽ لاڳاپن کي وڏي سائنسي توازن ۽ فڪري هنرمنديءَ سان واضح ڪيو. سندس ڪتاب ”صبح ٿيندو“ اهڙي ئي متوازن ۽ دورانديش فڪر جو ترجمان آهي. يعني سادن لفظن ۾ چئي سگهجي ٿو ته هن قومي، طبقاتي، جمهوري ۽ سامراج دشمن سوالن کي گڏي ۽ توازن سان ڪٺيو. ڇاڪاڻ ته انهن جا سبب ۽ محرڪ به ساڳيا هئا ۽ آهن ته حل به هڪ ٻئي تي مدار رکندڙ آهن. دعويٰ سان چئي سگهجي ٿو ته اهو فڪري توازن سياسي ميدان ۾ پاڪستان اندر ورلي ڪٿي نظر ايندو. رسول بخش پليجو رڳو مقامي طرح نه پر حقيقت ۾ پنهنجي هر عصر دور جو تين دنيا جي مظلوم طبقن ۽ قومن جي جدوجهد جو سماجي سائنسدان ۽ نظريه دان آهي. جيئن لطيف هڪ عالمگير شاعر ۽ مفڪر آهي، پر مخصوص حالتن ۽ سببن جي ڪري دنيا هن جي فن ۽ فڪر کان گهربل لاپ حاصل نه ڪري سگهي آهي. تين رسول بخش پليجي جهڙن مفڪرن سان به اها ساڳي صورتحال لاڳو آهي. هن کي موقعا هجن ها ۽ حالتون هن کي اجازت ڏين ها ته هن کي تين دنيا جي مظلوم طبقن ۽ قومن جي جدوجهد جو هڪ اول درجي جو نظريه دان ۽ مفڪر سمجهيو ۽ مڃيو وڃي ها. ڊاڪٽر اقبال احمد کي اهڙي حيثيت حاصل هئي ۽ مان هن جو بيحد احترام ڪندو آهيان، پر جيڪڏهن هن جي پيٽ رسول بخش پليجي سان ڪجي ته مون کي علمي ۽ فڪري طور رسول بخش پليجي جو پاسو وڌيڪ ڳرو نظر اچي ٿو. جڏهن ته ڊاڪٽر اقبال احمد جي عمر رڳو ڪتابن ۽ فڪري تعليم ۾ گذري پر رسول بخش پليجي جي حياتيءَ جو وڏو حصو جدوجهدن، عمل جي ميدانن ۽ جيلن ۾ گذريو آهي. جيتوڻيڪ پليجي صاحب دنيا جي اٺين وڏين يونيورسٽين ۾ عالمي سطح جا ليڪچر ڏنا آهن پر ان جي باوجود مخصوص مقامي، تنظيمي، سياسي ۽ معاشي مجبورين توڙي ترجيحن سبب هو جنهن سطح جو اسڪالر آهي، اوترو وقت عالمي سطح تي ڏئي نه سگهيو.

نظرياتي مهم جوڙيءَ کان پاسو ڪرڻ:

رسول بخش پليجي جو منهنجي نظر ۾ هڪ وڏو فڪري ڪارنامو. هن جو نظرياتي ميڪانڪيت کان بچڻ ۽ نظرين کي تخليقي ۽ حقيقت پسنديءَ سان پيش ڪرڻ آهي. مثال طور ترقي پسند دنيا ۾ علمي ترڙاٽپ جو مظاهرو ڪندي مذهبن کي سادگيءَ سان رد ڪيو ويندو آهي ۽ مذهبن خلاف عوامي سطح تي ڳالهائڻ کي ترقي پسنديءَ جي علامت سمجهيو ويندو آهي. مون رسول بخش

پليجي کي ڪڏهن به مذهبن بابت غير سنجيدگيءَ سان ڳالهائيندي نه ڏٺو آهي. هو سدائين مذهبن کي انسان جي شعوري اوسر ۽ سماجي ارتقا جا هڪڙا ڏاڪا ۽ انهن ڏاڪن جي نسبت سان عقيدن جا نظام سمجهندو آهي. جن کانسواءِ انسان هن اڄوڪي دؤر ۽ ڏاڪي کي رسي نه سگهي ها. مذهبي اعتبار کان نه پر تاريخي اعتبار کان هو حضرت محمد ﷺ جن کي انساني تاريخ جو عظيم ترين انسان قرار ڏيندو آهي. حضرت محمد ﷺ جن جي زندگيءَ ۽ ڪارنامن تي هن جا ليڪچر رڪارڊ ٿي آهن. مذهبن جي تاريخ، عقيدن جي نظامن (Belief Systems) جي تاريخ ۽ خاص طور اسلام جي تاريخ هن جا خاص پسند جا موضوع رهيا آهن، جن تي هن کي عبور حاصل رهيو آهي. ساڳيءَ طرح هو انقلاب جي ميڪانڪي تصور جو به قائل ناهي. انقلاب هن لاءِ اها بنيادي فڪري، ثقافتي، علمي، سياسي، سماجي، اقتصادي ۽ اسٽرڪچرل تبديلي آهي. جيڪا مظلوم طبقن ۽ قومن کي طبقاتي ۽ سامراجي نظام جي Status Quo مان ڪڍي ٿي ۽ اها مسلسل جدوجهد جي مرحلن ۽ Processes ذريعي اچي ٿي. هن لاءِ انقلاب جو مطلب هڪ نئون انسان ۽ هڪ نئون سماج تخليق ۽ تعمير ڪرڻ آهي. هن لاءِ انقلاب ڪنهن مخصوص ڏاڪي جو نه پر مسلسل تبديليءَ جي عمل جو نالو آهي.

سائنسي شعور ۽ ادراڪ جي بنياد تي مستقبل جون اڳڪٿيون ڪرڻ:

ڏاهپ ۽ ادراڪ، علم ۽ اعليٰ درجي جي سمجهه جي امتزاج جو نتيجو به آهن. ان جي پيداوار به آهن ۽ ان جا مٿيان ڏاڪا به آهن. فلسفي جي هڪ شاخ Theory of Knowledge (علم العلم) انهن پيچيدگين کي سمجهڻ ۽ سمجهائڻ جو علم آهي. علم تجربن جي اپٽار جو نتيجو آهي، جڏهن ته ادراڪ علم ۽ تجربن جي بنياد تي مستقبل جي امڪاني حالتن کي ڏسڻ، محسوس ڪرڻ، سمجهڻ ۽ سمجهائڻ جو نالو آهي. دنيا جا سمورا ڏاهبا پنهنجي غير معمولي علم ۽ ادراڪ جي بنياد تي پنهنجي مخصوص شعبن اندر مستقبل جي پيچيدگين کي ڏسي ۽ محسوس ڪري سگهندا هئا ۽ آهن. ٻين لفظن ۾ هو امڪانن جي سائنس جا ڄاڻوڻي نه پر ادراڪ رکندڙ ٻيڻ هوندا آهن.

رسول بخش پليجي جون گذريل 40 سالن کان لکڻيون پڙهجن يا ليڪچر ۽ تقريرون ٻڌجن ته اها ڳالهه نهايت چٽائيءَ سان محسوس ٿي ويندي ته هن هر دؤر ۾ مستقبل جي امڪاني پاسن کي ايدريس ڪيو آهي، جيڪو ٿي ڪنهن ڏاهي جو اصل ڪم هوندو آهي. هن فڪري، ادبي ۽ سياسي طور جيڪي تجزيا مختلف دؤرن ۾ ڪيا، اهي اڳتي هلي گهڻي ڀاڱي درست ثابت ٿيا. مثال طور هن جو مضمون

”سيد ۽ پٽو“ وري پڙهي ڏسجي ته معلوم ٿيندو ته هن ٻنهي جي واٽ، رويي ۽ سياست جو جيئن چيڊ ڪيو. پوءِ جي حالتن ان کي بلڪل درست ثابت ڪيو. هن جيل جي ڊائريءَ ۾ اياز بابت لکيو ته اياز جي بي پناهه فن جي نرگسيت ۾ هن جا فڪري جهول لڪي ٿا وڃن پر جي اياز ڪڏهن به نثر ۾ لکيو ته هن جا اهي جهول پڌرا ٿي پوندا. يا هن اياز لاءِ جيل جي ڊائريءَ ۾ لکيو ته اياز جو مطالعو وسيع آهي، پر گهرو نه آهي. واقعي جڏهن اياز نثر ۾ لکيو ته اهي ٻئي ڳالهين سورهين آنا درست ثابت ٿيون. هن تي ڏهاڪا اڳ چيو ته سنڌ جي تعليم نام نهاد قومپرست شاگرد سياست جي آڙ ۾ شعوري طرح ۽ هڪ سازش طور تباهه ڪئي پئي وڃي. حالانڪ ان دؤر ۾ ائين چوڻ نهايت ڏکي ڳالهه هئي پر اڄ وقت ثابت ڪيو ته ان ڳالهه ۾ ڪيترو نه آئيندي جو ادراڪ ۽ فهم هو. پاڻيءَ جي حوالي سان پنجاب جي حڪمران طبقي جون نيتون ۽ نگاهون هن 20 سال اڳ پروڙي ورتيون هيون. اڄ حقيقت اسان جي سامهون آهي. هن پنهنجي وقت ۾ اوڀر پاڪستان جي حوالي سان وس ڪيا ته اهو الڳ نه ٿئي. پٽي صاحب سان خاص طور وڃي مليو پر ظاهر آهي ته ڳالهه هن جي وس کان ٻاهر هئي. هن جا ان زماني ۾ تحريڪ ۾ لکيل اداريا وري پڙهجن ته محسوس ۽ معلوم ٿيندو ته هن چو اوڀر پاڪستان جو اسان سان گڏ ضروري ٿي سمجهيو؟ اڄ پاڪستان ۾ سموريون مظلوم قومن ۽ عوام پنجاب جي ڪوتاهه نظر ۽ بيرحم حڪمران طبقي جي سفاڪيءَ جي ور چڙهي ويون آهن. اهو سڀ ڪجهه اوڀر پاڪستان جي الڳ ٿيڻ جو منطقي نتيجو آهي. 1973ع جي آئين بابت هن جيڪي اڳڪٿيون ڪيون. اهي وري پڙهڻ گهرجن. هن آسيءَ جي ڏهاڪي جي شروع ۾ ئي عالمي ڪميونسٽ تحريڪ جي بحران تي لکيو ۽ جيڪي نتيجا ڪڍيا، اهي وري پڙهڻ گهرجن. اهو دراصل هن جي علمي بصيرت ۽ سائنسي ڏاهپ جو نتيجو هو. جو هو هر زماني ۾ پنهنجي وقت ۽ حالتن جي نبض تي هٿ رکندو آيو آهي ۽ هر وقت عوام کي مستقبل جي خطرن کان آگاهه ڪندو آيو آهي.

سياست کي علم، ادب ۽ فن سان ڳنڍڻ:

هڪ اسڪالر ۽ مفڪر جي حيثيت ۾ رسول بخش پليجي جي سياست بابت تصور، رويو، قدر ۽ خواب ٿي پنهنجي منفرد نوعيت جا رهيا آهن. جيتوڻيڪ اها روايت هن کان اڳ به هئي. حيدر بخش جتوئي ۽ جي ايم سيد اٺيڪ ڪتابن جا مصنف هئا پر رسول بخش پليجوان روايت کي اڃا اڳتي وڌي ويو. هن جي سڄي ڄمار سياست کي علم ۽ ادب سان ڳنڍڻ ۾ گذري آهي. هن جا سمورا ڪتاب ان رويي جا عڪاس آهن.

هو پاڻ به سياست کي علم، ادب توڙي فن سان ڳنڍيندڙ هڪ ڀل جو نالو آهي. هن جي سڄي ڄمار اها ڀل تعمير ڪندي ۽ ان جو بچاءُ ڪندي گذري آهي. ماڻهو هن کي سياست، علم ۽ ادب جي شعبن ۾ ورهايل شخص سڏيندا آهن پر هو سياست، علم ۽ ادب جي بظاهر ورهايل شعبن کي ڳنڍيندڙ شخص به ته آهي. ڇا اهو ڪو معمولي ڪارنامو آهي؟ اهو به سنڌ جهڙي نهايت پسمانده سماج ۾! سياست ۾ هاڻي اها روايت ۽ اهو نسل ختم ٿيندو ٿو وڃي. هونئن به رسول بخش پليجو رڳو ادبي ۽ سياسي طور تخليقڪار ناهي پر هو جديد روين جو به تخليقڪار آهي. تخليق رڳو ادب ۽ فن ۾ نه ٿيندي آهي. تخليقيت جو دائرو ته کائنائنگير ٿي سگهي ٿو.

(2) رسول بخش پليجي جا سياسي ڪارناما:

سياست جو نئون تصور ۽ رويو متعارف ڪرائڻ:

پليجي صاحب سان منهنجي ويجهڙائيءَ کي ارڙنهن سالن کان مٿي وقت گذري چڪو آهي. ابتدائي سالن جو گهڻو وقت مان ان راءِ جو هوندو هئس ته هو بنيادي طور اديب ۽ مفڪر آهي ۽ سياست سندس بنيادي ترجيح ناهي پر هن جي شخصيت، سوچ، فڪر ۽ روين توڙي ترجيحن جو اونهو اڀياس ڪرڻ کان پوءِ مون کي پنهنجي پهرين راءِ درست نه لڳي، هو نه ته روايتي دانشور ۽ اديب آهي ۽ نه وري روايتي سياستدان. مون نهايت باريڪ بينيءَ سان اڀياس ڪرڻ کانپوءِ اهو نتيجو ڪڍيو آهي ته هو سياست، ادب، فن توڙي علم کي بذات خود مقصد ۽ منزل نه پر هڪ نئين انسان ۽ نئين انصاف پريي حُسنڪ سماج جي تعمير لاءِ ”ذريعا“ سمجهي ٿو. اها نئين اڏاوت جنهن کي هو ”انقلاب“ سڏي ٿو رسول بخش پليجي لاءِ انقلاب جو مطلب ڪا نئين حڪومت قائم ڪرڻ ناهي يا رڳو اقتدار تي قبضو ڪرڻ ناهي، هو انقلاب جو هڪ هم ڳير ۽ اونهو توڙي متحرڪ تصور رکي ٿو. هو سياست ۾ ادب، شاعريءَ، علم ۽ فن کي جاءِ ڏيڻ چاهي ٿو ڇاڪاڻ ته بيءَ صورت ۾ سياست بي روح، عوام دشمن، رجعت پسند، بدبودار ۽ چيسي ٿي پوندي، جنهن سياست ۾ علم ۽ ادراڪ جي گهراڻي نه هوندي، جنهن سياست ۾ خواب ۽ آدرش نه هوندا، جنهن سياست ۾ عوامي ثقافتي رنگ نه هوندو جنهن سياست ۾ ڪتاب هڪ علامت نه هوندو، جنهن سياست ۾ ادب ۽ شاعريءَ جو جوهر نه هوندو، جنهن سياست ۾ رقص، ناٽڪ، موسيقي ۽ جذبن جي جماليات نه هوندي، اها سياست عوام دشمن قوتن جي ٿي ڪم جي هوندي ساڳيءَ طرح هو ادب ۽ فن کي سياست کان ڌار ڏسڻ نه ٿو چاهي. جنهن ادب ۽ فن ۾ حق ۽ سچ جي ڳالهه نه هوندي، جيڪو ادب ۽ فن مظلوم ۽ حق جو طرفدار ناهي، جيڪو ادب ۽ فن

عوام جي ويري قوتن ۽ مفادن جي تصوراتي ۽ ثقافتي روين جي نظام تي سنڌائتا وار نه ٿو ڪري، جيڪو ادب ۽ فن عوام جي جذبن جي حُسنڪيءَ جو ترجمان ناهي، جيڪو ادب ۽ فن عوام خلاف آپريت ڪندڙ تصورن، قدرن، روين، مفادن ۽ قوتن، نظامن ۽ عقيدن جي تاجي پيٽي جا بڪيا نه ٿو اڏيڙي، جيڪو ادب ۽ فن عوام جي زنده دليءَ، بهادر جذبن جي پاڪيزگيءَ، رومانس، حسرتن، المين، ڏڪن، خوشين ۽ خوابن جي ترجماني نه ٿو ڪري، اهو به پس وپيش ان جي ويري قوتن جي مفادن جي Quo Status جي ڪم اچي ٿو. رسول بخش پليجي جو فڪر ۽ روحاني تعلق علم، ادب، فن، فڪر ۽ عمل جي ان قبيلي سان آهي، جيڪو رڳو دنيا کي سمجهڻ ۽ ان جي علمي يا ادبي اظهار کي ڪافي نه ٿو سمجهي. هو تاريخ جي ان قبيلي جو تسلسل آهي، جيڪو دنيا کي بدلائڻ کي وڏي ڳالهه سمجهي ٿو ۽ رڳو بدلائڻ جي خواهش کي وڏي ڳالهه نه ٿو سمجهي پر ان لاءِ پنهنجن سمورن ذهني، فڪري، علمي، سماجي، سياسي، تخليقي ۽ روحاني وسيلن سان مسلسل جدوجهد ڪرڻ کي دنيا تي ڪو احسان نه پر پنهنجي معمول جي فرض ادائينگي سمجهي ٿو ۽ اها جدوجهد اڪيلي سر به گهريل نتيجا ڏئي نه ٿي سگهي. هو سياست کي ان هم ڳير جدوجهد لاءِ ساٿ کي منظم ڪرڻ جو ذريعو سمجهي ٿو. لطيف سائين چيو آهي:

هڪيلئون هلن جي، سي تاڪن سندي ٿوڻ،

اي اُھڪي ڀوڻ، سوڻهن رءُ نه سُٿري.

(لطيف)

رسول بخش پليجي پنهنجي شعوري اؤسر جي هڪ ڏاڪي تي اهو چڱيءَ طرح محسوس ڪري ۽ سمجهي ورتو هو ته اهو طويل سفر ساٿ کانسواءِ سولو نه آهي. هن سمجهي ورتو هو ته سنڌ کي هڪ اهڙي منظم ۽ سگهاري پارٽيءَ جي ضرورت آهي، جيڪا روايتي سياست جو ڪاڄ نه بڻجي، جيڪا وڏيرن ۽ استيبلشمينٽ جي مفادن جي مطيع نه هجي، جيڪا عوام پرستيءَ ۽ قومپرستيءَ جي ڪوڙي ڏيڪاءُ جو شڪار نه ٿئي پر جيڪا عوام جي ڏاڪي به ڏاڪي تربيت ڪري ۽ قومي مفادن لاءِ هڪ منظم اداري طور ڪم ڪري. عوامي تحريڪ ان ٿي سوچ جي سفر جو عملي روپ آهي، جنهن کي بيشڪ سنڌي سماج جو هڪ سگهارو سياسي ادارو سڏي سگهجي ٿو. سندس ٽي چواڻي ته عوامي تحريڪ سنڌ کي جيڪي فائدا ڏنا آهي ته پنهنجي جاءِ تي پر ان گذريل ٽن ڏهاڪن کان سنڌ جا جيڪي نقصان گهٽايا آهن، انهن جو ڪاٿو لڳائڻ تي به تحقيق ٿيڻ گهرجي. ان ڪري وڏي ۽ جائز اعتماد سان چئي سگهجي ٿو ته

رسول بخش پليجي جو هڪ وڏو سياسي ڪارنامو هڪ نئين قسم جي سياست، سياسي رويو ۽ سياسي ڪلچر متعارف ڪرائڻ آهي. ان سياست جو هڪ Case Study طور اڀياس ڪري سگهجي ٿو ۽ ڪرڻ به گهرجي.

عوامي جدوجهد جي سائنس کي علمي طور متعارف ڪرائڻ:

مان رسول بخش پليجي کي عوامي جدوجهدن جو سونهون ٿي نه پر هڪ سائنسدان سمجهندو آهيان. جيئن چرچل چيو هو ته جنگ ايڏو حساس معاملو آهي جو اهو جرنيلن جي حوالي نه ٿو ڪري سگهجي. تيئن عوامي جدوجهدون به ايڏو حساس معاملو آهن، جواهنن کي مهم جو سوچ ۽ رويي جي حوالي نه ٿو ڪري سگهجي. تاريخ ۾ چڱا ڀلا ڏسڻا وائسٽا ماڻهو ان ميدان تي ڌڪ کائي ويا. جدوجهد ۾ مهم جو ٿي پنهنجي ذات جي ڪيفيت يا جذبي جي تسڪين جو معاملو آهي. اها جدوجهد جا گهربل نتيجا ڏئي نه ٿي سگهي. سڀ کان وڏي ڳالهه ته اها گهڻو وقت جٽاءُ نه ٿي ڪري سگهي. عوامي جدوجهدون تمام نازڪ معاملو آهن. رسول بخش پليجي عملي طور انهن ٻن ڳالهين جو تمام گهڻو لحاظ ڀڙ رکيو آهي. هڪ ته سواءِ ڪن مخصوص غير معمولي حالتن جي عوامي جدوجهد جمهوري انداز سان ۽ پرامن هئڻ گهرجي. فلسطين، ڪشمير يا هائي عراق يا اهڙن مخصوص مثالن جي صورتحال مختلف آهي. جڏهن پرامن جمهوري جدوجهد لاءِ بي ڪابه وات نه ڇڏي وڃي ته پوءِ هٿياربند يا گوريلا جنگ اٿر ٿي پوي ٿي. پر جن حالتن ۾ پرامن جمهوري جدوجهد لاءِ ميدان سازگار هجي ٿو، اُتي حڪمت عمليءَ جي لحاظ کان اها هڪ بهتر ۽ وڌيڪ جتادار وات آهي، جنهن مان نسبتاً وڌيڪ گهربل نتيجا ملي سگهن ٿا. ڇاڪاڻ ته هڪ ته اها جتادار آهي، ڊگهو هلي سگهي ٿي ۽ ٻيو ته ان ۾ وسيع تر عوام جي عملي شرڪت جا وڌيڪ امڪان هوندا آهن. مهم جو ٿي سان وقتي طور تڪڙا ڇال ڏئي سگهجن ٿا ۽ ڪي عارضي نتيجا به حاصل ڪري سگهجن ٿا پر ان سان جدوجهد تسلسل سان اڳتي نه ٿي وڃي سگهي. سواءِ اتي جتي عوام وٽ مهم جو ٿي کان سواءِ بي ڪابه وات نه هوندي آهي. ان ڪري ڪن مخصوص حالتن کانسواءِ عوامي جدوجهد جو پرامن جمهوري انداز ٿي جتادار آهي ۽ دشمن کي ڏاڪي به ڏاڪي ويهاري سگهي ٿو.

عوامي جدوجهد جي حوالي سان پليجي صاحب جو ٻيو اصول اهو رهيو آهي ته جدوجهد جا فارم عوام جي سياسي سگهه ۽ تربيت جي ڏاڪي سان ٺهڪندڙ هجن. جي عوام جي سگهه ۽ سمجهه کان جدوجهد جا فارم اڳتي وڌيل Advance

هوندا، ته به جدوجهد ناڪام ويندي ۽ جي جدوجهد جا فارم عوام جي سمجهه ۽ سگهه کان گهٽ درجي ۽ سطح جا هوندا، تڏهن به جدوجهد اڳتي وڌي نه سگهندي. ان ڪري عوامي جدوجهد جي سائنس جي لحاظ کان عوام جي سطح، سگهه ۽ جدوجهد جي فارم ۾ توازن ۽ هم آهنڪيءَ جو هجڻ نهايت ضروري آهي. گانڌيءَ جي سوچ، فڪر ۽ سياست سان ماڻهو ڪٿي ڪهڙا به اختلاف رکي پر ان ۾ ڪوبه شڪ ناهي ته عوامي جدوجهد جي حوالي سان سياستدان ٿي نه پر وڏو غير روايتي سائنسدان به هو. هن کي خبر هئي ته هندستان جو عوام ڊگهي، لڳاتار ۽ گهڻن خطرن واري جدوجهد نه ڪري سگهندو. اهو ٻار هڪ واپاري ۽ نفعي خور سماج جي ڪلهن کان ڳرو آهي. ان ڪري هن آزاديءَ جي جدوجهد ۾ اهڙا فارم ايجاد ڪيا، جن انهنساني طريقن، بڪ هڙتالن جهڙن بظاهر ننڍڙين پيش قديمين سان ڪروڙين عوام کي متحرڪ ڪري ڪين هڪ غير معمولي قوت ۾ تبديل ڪري ڇڏيو. ساڳيءَ طرح سنڌ ۾ پاڻيءَ جي اشو جو مثال وٺي سگهجي ٿو. سنڌ جي پاڻيءَ جي ڪيس کي عوامي سطح تي هڪ وڏو اشو بڻائڻ ۾ رسول بخش پليجي جو بنيادي ڪردار رهيو آهي. اها ڳالهه ته سندس مخالف به مڃيندا. ان ۾ به سندس حڪمت عملي ساڳي رهي آهي. رسول بخش پليجو عوامي راءِ کي غير معمولي سياسي طاقت ۾ تبديل ڪرڻ جو وڏو هنرمند ۽ سماجي انجنيئر آهي. اڄ سنڌ جو ٻچو پاڻيءَ جي سوال تي واضح آهي، ۽ اسلام آباد جي ارادن جي نڙيءَ ۾ قاتل ڪندو آهي. اهڙا ٻيا انيڪ مثال ان ڏس ۾ پيش ڪري سگهجن ٿا.

حالتن سان ٺهڪندڙ درست سياسي حڪمت عمليون ٺاهڻ:

ٽين دنيا جي جمهوري، قومي ۽ عوامي تحريڪن جي سياسي پس ماندگيءَ جو هڪ بنيادي سبب حڪمت عملي جي سائنس (Strategy) کان اڻ واقفيت به آهي. حڪمت عملي جنگ، واپار توڙي سياست جي دنيا جو هڪ اثرائتو هٿيار آهي ۽ پس مانده سماجن جون اڪثر تحريڪون ايڊوانس علم ۽ هنر کان وانجهيل هونديون آهن. رسول بخش پليجي جو ڪامريڊ ماڻو کان گهڻو متاثر هجڻ جو راز مون کي تڏهن سمجهه ۾ آيو جڏهن مون حڪمت عمليءَ کي هڪ سبجيڪٽ طور پڙهيو ۽ ان کانپوءِ ماڻو کي وري پڙهيو. پليجو صاحب هڪ اعليٰ پايي جو اسٽريٽجڪ آهي ۽ ماڻو ته هن علم ۽ هنر جو بادشاهه آهي. حڪمت عمليءَ جي سائنس اوائلي زماني ۾ گهڻي ڀاڱي جنگ ۾ ڪتب ايندي هئي ۽ جيئن ته چيني جنگ جي فن جا هزارن سالن کان ماهر آهن، ان ڪري حڪمت عملي جو فن سندن سرشت ۾ موجود آهي. سن زوءَ کان ماڻو تائين چين تاريخ جا

عظيم ترين حڪمت عمليين جا ماهر پيدا ڪيا. رسول بخش پليجي زمانا اڳ اهو سمجهي ورتو هو ته هيءَ جنگ رڳو آدرشن، نظرين ۽ سادين خواهشن سان نه ٿي کٽي سگهجي. حڪمران طبقن کي عوام کي دوکو ڏيڻ، سندن وسيلن ڦرڻ ۽ مٿن راج ڪرڻ جو توڙي طاقت جو توازن پنهنجي حق ۾ ڪرڻ جو صدين جو نه پر هزارين سالن جو تجربو آهي. ان جي پيٽ ۾ سخت پسمانده، غير منظم، نهل ۽ هيٺين طبقن ۽ قومن جو تجربو رڳو ڦرڻ، لُٽجڻ، ظلم سهڻ، رضا تي راضي رهڻ ۽ خود فريب اُميدن ۽ آسرن جو آهي. ان ڪري جيستائين اهي منظم نه ٿيندا، طاقت ۾ تبديل نه ٿيندا ۽ حڪمت عمليين سان اڳتي نه وڌندا تيسين سندن قسمت ۾ قيامتون هونديون ۽ سندن خواهشون ديواني جو خود فريب خواب هونديون. جنگ ۽ جدوجهد ۾ درست ۽ محتاط حڪمت عمليين کان سواءِ سوپارو ٿيڻ ته ڇا پر اڳتي وڌي به نه ٿو سگهجي.

سنڌ جي سياست ۾ پليجي صاحب جو هڪ وڏو Contribution گذريل چئن ڏهاڪن کان سمورن حساس موقعن تي درست حڪمت عمليون ڏيڻ رهيو آهي. هي اهو ڪردار آهي جنهن کي انگريزيءَ ۾ Strategic Leadership چئبو آهي. ڪهڙي اشو کي ڪيئن کڻجي، اهو ڏانءُ پليجي صاحب کان سکڻ گهرجي. خاص طور تي هو مؤقف جي Formulations جو بادشاهه آهي. وڏيءَ هنرمنديءَ ۽ تخليقي انداز سان اهڙيون فارموليشنز ٺاهيندو ۽ اهي اهڙيءَ حڪمت عمليءَ سان پيش ڪندو جو ماڻهو پنهنجي ڳالهه به ورناتئي انداز ۾ رکي ۽ دشمن کي دفاعي پوزيشن ۾ آڻي ڇڏي. مثال طور موجوده پاڪستان جي نفي ڪرڻ لاءِ اها فارموليشن ته هي جناح وارو پاڪستان ناهي، اسان کي اهو گهرجي، يعني هڪ ڏک سان دشمن دفاعي پوزيشن ۾. ايم ڪيو ايم کي سڀ کان اڳ ۾ دهشتگرد پليجي صاحب کونيو ۽ اڄ سڄي ملڪ ۾ سندن نسبت سان اهو اصطلاح استعمال ٿئي ٿو. جنرل مشرف جي اقتدار تي قبضي جي ڪجهه ئي مهينن ۾ هن چيو ته هي ايم ڪيو ايم جو ماڻهو آهي. اڄ هر ڪو اها ڳالهه تسليم ڪري ٿو. هن شروع کان چيو ته ڪرمنل ۽ پتي خور قومپرست ٿي نه ٿا سگهن. اهي سڌي توڙي اڻ سڌيءَ ريت ڪم ايجنسين ۽ اسٽيبلشمينٽ جو ڪندا. اڄ قومپرستيءَ جي نالي ۾ سياست جي ڪرملٽريشن جا نتيجا اسان جي سامهون آهن. جي غور ڪبو ته پليجي صاحب جي ٻولي به اسٽريٽجڪ آهي. هن جا محاورا، تشبيهون، استعارا، اصطلاح سڀ اسٽريٽجڪ هوندا آهن. انڌا اونڌا ويڄ، صبح ٿيندو ڌرائن جا ڏک، ڳالهين ڳنوارن جون، واٽون ويهه ٿيون، سنڌي ذات هنجن جهڙن فڪري ۽ پاليسي نوعيت جي ڪتابن جي ٻوليءَ

تي غور ڪبو ته سڄي ڳوٺ پيڄي پوندي. هن جي جرح، حملي، دفاع ۽ وار جو انداز اسٽريٽجڪ آهي. هن جي اسٽريٽجڪ حملي مان جيڪو پيڄي نڪتو سو ڄڻ نئون ڄاڻو. هن جي اڪيلي سر ايترن محاذن تي ڀرپور ۽ مسلسل جنگ ۽ جدوجهد جو راز ٿي هن جو حڪمت عمليءَ جو اعليٰ شعور ۽ هنر آهي.

هيٺين طبقي جي قيادت کي اڳيان آڻڻ:

سنڌ جهڙي سماج ۾ جتي سياست جي اڇي ڪاري جو مالڪ دهشتگردن، سرماييدارين ۽ وڏين کي بڻايو ويو آهي، اُتي عوامي تحريڪ ٿي آهي، جنهن ۾ توهان کي پنهنجي طبقي جا هاري ۽ محروم طبقن جا ماڻهو اڳواڻ صنفن ۾ نظر ايندا. هيٺين طبقي جي مفادن جي ڳالهه ڪرڻ هڪڙي ڳالهه آهي پر ان مان سياسي قيادت پيدا ڪرڻ منهنجيءَ نظر ۾ وڏو ڪم آهي. پليجي صاحب رڳو پورهيت طبقن جي ڳالهه نظرياتي طور ڪئي ناهي پر پنهنجي سياسي زندگيءَ جو وڏو حصو انهن طبقن جي ماڻهن سان ساٿ ۾ گڏ گذاريو آهي. هو پاڻ به هڪ فڪري ۽ سياسي پورهيت آهي. هو هڪ وڏو اڳواڻ آهي پر زندگيءَ ۾ هليو هڪ ڪارڪن جيان آهي ۽ پاڻ کي سڏيندو به ڪارڪن آهي. مون ڏٺو آهي ته هن کي روحاني خوشي شهرن ۾ مبل ڪلاس يا مٿين طبقي جي ماڻهن سان آڻڻ، ويهڻ بجاءِ ڳوٺن ۾ پورهيت طبقي سان ويهڻ، رهائيون ڪرڻ ۽ سندن ساٿ ۾ ملندي آهي. هو صرف عوام جي ڳالهه ڪندڙ دانشور يا اڳواڻ ناهي پر عوام سان حقيقي طور پيار ڪندڙ اڳواڻ آهي.

پورهيت عورتن کي سياست جي اڳواڻ دستي طور اڳيان آڻڻ:

منهنجيءَ نظر ۾ پليجي صاحب جي سموري زندگيءَ جي غير معمولي ڪارنامن ۾ هڪ اهم ترين ڪم پورهيت طبقي جي عورتن کي قومي، عوامي، جمهوري تحريڪ جي هڪ اڳواڻ دستي طور اڳيان آڻڻ آهي، هي عورتن مظلوم طبقن جي اندر وري سڀ کان مظلوم طبقو يا حصو آهن. ان ڪري سندن خود مختياريءَ ۽ سگهاري ڪردار کانسواءِ مظلوم طبقن ۽ قومن جو چوٽڪارو عملي طور نه ته ممڪن آهي ۽ نه اهو ڪا معنيٰ رکي ٿو. ٻيو ته جنهن جدوجهد ۽ ساٿ ۾ عوام جو اڌ حصو شامل نه هوندو، ان کي نه ته نمائنده عوامي جدوجهد سڏي سگهجي ٿو ۽ نه ان جي ڪا اخلاقي Legitimacy آهي. تيون ته عورتن کانسواءِ مظلوم طبقن ۽ قومن جي قومي، جمهوري ۽ طبقاتي جدوجهد ڪنهن طور به ڪامياب وڃي، اهو ممڪن نه آهي. شهري بيگمات جون سماجي تنظيمون ميڊيا يا سماجي ميدان تي اڪثر ظاهر ٿينديون آهن پر سنڌيائي تحريڪ جهڙي

پورهيت عورتن جي سگهاري ۽ بهادر سياسي تنظيم سنڌ ۾ ڇا سموري پاڪستان ۾ نظر نه ايندي اها تنظيم پليجي صاحب جي ئي تخليقي انقلابي ذهن ۽ فڪر جي پيداوار آهي. ڏهه ڏهه هزار ڳوٺاڻن ۽ پورهيت عورتن جو هڪ جهنڊي، نعري ۽ نظريي ۽ تنظيم هيٺ منظم ٿي جلسن، جلوسن ۽ لانگ مارچن ۾ شريڪ ٿيڻ اسان جهڙي سماج ۾ ڪنهن سياسي معجزوي کان گهٽ نه آهي.

(3) رسول بخش پليجي جا ادبي ۽ فني ڪارناما:

پليجي صاحب جي ادبي حيثيت سندس فڪري ۽ سياسي حيثيت جيتري ئي مٿانهين آهي. هو بنيادي طور ادب ۽ فن جي مٿيءَ مان ڳوهيل ماڻهو آهي. ادب هن جي هڪ پير پور سڃاڻپ آهي. سندس ذات ۽ اميج جو ٻيو ڪوبه حوالو ڪائس سندس ادبي سڃاڻپ ڪسي نه سگهيو آهي. هو سياسي ميدان تي هجي يا سماجي ۽ ذاتي زندگيءَ ۾، ادب هن جي زندگيءَ ۾ مسلسل انسپائريشن جو ذريعو ۽ سندس فڪر جي اُڏام توڙي اندر جي اُٿل جو بي ساخته تخليقي ذريعو آهي. پليجي صاحب ادب ۽ فن ڪانسواءِ ائين آهي، جيئن مڇي پاڻيءَ ڪانسواءِ، خاص طور تي شاعري، افسانن، ناولن، ناٽڪن ۽ تنقيد سان سندس روح جون تندون ۽ پٽيهه دليون آهن. پليجي صاحب جي ڪابه محفل، ڪچهري يا گڏجاڻي، ادب، شاعري ۽ راڳ ڪانسواءِ توهان کي وري ملندي. هن جي ادبي پورهيتي تي گهٽ قلم ڪنڀو ويو آهي. اچو ته سندس ادبي ڪارنامن تي هڪ مختصر پر گهري نظر وجهون.

ادب بابت ترقي پسند نظريي کي نئين ۽ تخليقي انداز سان پيش ڪرڻ:

جنهن دؤر ۾ پليجي صاحب ادب جي دنيا ۾ پير پاتو تڏهن ننڍي کنڊ ۾ ترقي پسند ادبي تحريڪ پنهنجي عروج تي هئي. خاص طور تي اردو ادب ۾ ان جو اوج هو. سنڌي ادب ۾ جن چند اڳڀرائي ٿي ڳڻڻ جيتري ادبي اسڪالرن ۽ اديبن ترقي پسند فڪر کي نئين سر متعارف ڪرايو انهن ۾ هڪ نمايان ڪردار پليجي صاحب جو به آهي. پنهنجي سموري افسانوي ۽ غير افسانوي ادب، سوين ڇا هزارين تقريبن ۽ ليڪچرس ذريعي هن ادب ۽ فن بابت پنهنجو ترقي پسند نقطه نظر هميشه واضح پئي ڪيو آهي. نرڳو هن سنڌي ادب ۾ ترقي پسند نقطه نظر کي متعارف ڪرائڻ لاءِ جاکوڙيو پر ان کي تخليقي انداز سان پيش ڪيو.

ادب ۾ فڪري تنقيد جي روايت کي اڳتي وڌائڻ:

تنقيدي شعور انساني شعور جي سڀ کان مٿانهين صورت آهي. فلسفي ۽ سائنس جهڙا شعبا ۽ علم انسان جي تنقيدي شعور جي ئي پيداوار آهن. اهو ساڳيو

شعور جڏهن ادب جهڙي لطيف شعبي ۾ پنهنجو تخليقي اظهار ڪري ٿو ته ان کي ادبي تنقيد چيو ويندو آهي. انساني فڪر جي تاريخ ۾ ارسطوءَ کي ادبي تنقيد جو ابو سڏيو ويندو آهي، جنهن ادب جي پرک بابت ”بوطيقا“ جهڙو شاهڪار ڪتاب لکيو. ان کانپوءِ جيئن جيئن انسان جو علم، تجربو، ادراڪ، ڏاهپ اُسرڻا آهن، تيئن تيئن انسان جي پرک جي اک جي زاوين جو دائرو وسيع ٿيندو ويو آهي. اها ساڳي وسعت ادبي تنقيد جي ميدان ۾ به آڻي آهي. اڄ ادبي تنقيد جي ڪيترن ئي زاوين جي مختلف حوالن سان درجه بندي ڪئي وئي آهي. ادب جي لسانياتي تنقيد، سماجي تنقيد، جمالياتي تنقيد، سياسي تنقيد، فني تنقيد، فڪري تنقيد وغيره. ادبي تنقيد جي انهن سمورين ڌارائن ۾ فڪري تنقيد دراصل ادب جي قدرن، تصورن، نظرين ۽ فلاسافيڪل بنيادن جي پرک ڪري ٿي. سنڌي ادب ۾ فڪري تنقيد جي روايت مختلف حوالن سان اڳ به هئي پر ان روايت کي بلوغت تي جيڪو نقاد وٺي آيو، اهو رسول بخش پليجي هو. اڃا به ائين ڪٿي چئجي ته ترقي پسند نقطه نظر کان سنڌي ادب ۾ فڪري تنقيد جي روايت کي پختو ڪرڻ ۾ پليجي صاحب جو ادبي ڪردار سڀ کان نمايان آهي. اچو ته ان جي ڪجهه مثالن تي غور ڪريون.

(الف) ورهاڱي کانپوءِ سنڌ ۾ ترقي پسند ادب جي جيڪا لهر اُڀري، ان جو سنڌي ادب ۾ مهندار شيخ اياز هو. رجعت پسند اديبن ۽ شاعرن جي ٽولي سڀني طرفن کان اياز تي ادبي ۽ فڪري حملا ڪرڻ شروع ڪيا ته هن جي شاعري الحاد ۽ ڪفر جي شاعري آهي. ان ٽولي جو اصل مقصد اياز جي بهاني سموري ترقي پسند ادبي روايت کي اُٿندي ئي چيپيائي ڇڏڻ هو. جنهن لاءِ هنن وسان نه گهٽايو. ان دؤر ۾ يار محمد ابن حيات پنهور ۽ مولانا غلام محمد گراميءَ کانپوءِ جنهن ادبي نقاد رجعت پسندن جي جاهلاڻي تنقيد جا بڪيا اُڏيڙي مٿن حتمي وار ڪيو، اهو رسول بخش پليجي هو. وڏيءَ علميت، اُتاهه ادبي ادراڪ ۽ فڪري گهراڻيءَ سان لکيل هن جي شاهڪار ڪتاب ”انڌا اونڌا ويڃ“ کي سنڌي ادب ۾ چڱو ته هڪ ڪلاسڪ جو درجو حاصل آهي. ”انڌا اونڌا ويڃ“ رجعت پسندن کي ادب ۾ فڪري طور گوڏن پير ويهاري ڇڏيو. سنڌي ادب ۾ رجعت پسند ٽولو ”انڌا اونڌا ويڃ“ کانپوءِ چڙهيو ٿي ڪونه.

(ب) سٺ جي ڏهاڪي ۾ ساڳيو رجعت پسند ٽولو ”پيغام لطيف“ ۽ ”جيئن ڏٺو آه مون“ جهڙا ڪتاب لکڻ سبب سائين جي ايمر سيد تي ڏمر جي پيو. سڄيءَ سنڌ ۾ وٺي سندس خلاف فڪري طور محاذ کڙو ڪيائون ته سيد ڪافر ۽ ملحد آهي.

اڪيچار پمفلٽ ۽ مضمون لکيا ويا. ان حساس موقعي تي به رسول بخش پليجي جي اندر جو ڪميٽيڊ فڪري نقاد هو. جنهن اڳتي وڌي ان ساڳئي ٽولي جا عملي ۽ فڪري طور ڏند ڪتا ڪيا. هن سيد جي فڪري بچاءُ ۾ مضمون لکي رجعت پسند ٽولي کي ڪاپاري ڏک هنيو. مون کي پليجي صاحب پاڻ ٻڌايو ته جڏهن سيد اهو مضمون پڙهيو هو ته کيس نراڙ تي ڄمي ڏئي ڄڻ ته پنهنجو خراج تحسین پيش ڪيو هئائين. ان دؤر جون لکڻيون ۽ جهونا دانشور اها ساک ڏيندا ته رسول بخش پليجون دؤر ۾ سنڌي ادب توڙي سياست ۾ ترقي پسندن جي فڪري ڍال بڻيل هو.

(پ) ستر ۽ آسيءَ جو ڏهاڪو سنڌي ادب ۾ وري نوان چئلينج ڪئي آيو. ٻي مهاڀاري لڙائيءَ کانپوءِ مغربي دنيا ۾ جيڪو خوف، احساساتي ويڳاڻپ ۽ بي يقينيءَ جو ماحول جڙيو، ان ادب ۾ به بي معنويت، بي مقصدت ۽ فڪري واٽڙاڻپ جي هڪ لهر آندي دلچسپ ڳالهه ته ان ادبي ۽ فڪري واٽڙاڻپ کي ”جذت“ جو نالو ڏنو ويو. ان ادب جو ڪارج سواءِ ان جي ٻيو ڪجهه به نه هو ته عوام کي بتال ڪجي، ماڻهوءَ جو زندگيءَ جي حسناڪين ۽ جستجوءَ مان ويساهه ڪٽائجي، آدرشن ۽ انساني قدرن جي نفي ڪجي. زندگيءَ بدران موت کي رومانيت جو رنگ ڏجي، جدوجهد بدران فرار جي وڪالت ڪجي، اميد بدران اويساهيءَ، قنوطيت ۽ مايوسين جا مانارا ٺاهجن. ظاهر آهي ته ڦورو ظالم ۽ حڪمران طبقات ان لڙاڻي جو اثر قبول ڪندا ڪونه، جو نه هنن وٽ ان لاءِ وقت آهي ۽ نه سندن احساس اهڙا ٿي سگهن ٿا. جڏهن اختيار، اقتدار، وسيلو ۽ حاڪميت سڀ وٽن آهن، ته پوءِ ڇا لاءِ مايوس ٿيندا ۽ اويساهيءَ جي خودفريبي ڪندا! ڏٺي وئي اهو ادب عوام جو سر ڙٽائيندو ۽ حڪمران طبقن جي ناجائز حاڪميت ۽ قرلت جي Status Quo کي سگهه بخشيندو، جي عوام سجاڳ نه هجي، باشعور ۽ زندهه ضمير نه هجي، منظر ۽ بهادر نه هجي، پر اميد ۽ جدوجهد جي ميدان تي نه هجي، صحيح تصورن ۽ خيالن وارو نه هجي، بااعتماد ۽ سگهارو نه هجي، جهالت ۾ ٻڌل ۽ رضا تي راضي هجي، مايوس، واٽڙو ۽ بتال هجي ته پوءِ حڪمران طبقن کي ٻيو ڇا گهرجي؟ ۽ جي اهو ”نيڪ“ ڪم ادب کان وٺي سگهجي ته پوءِ کين ڪهڙي لهر ڪهڙو لوڏو؟ ستر ۽ آسيءَ جي ڏهاڪن ۾ ادب جي نالي ۾ ان زهريلي روش کي جديد ادب سڏيو ويو ۽ اهڙا لاڙا سنڌي ادب ۾ به گهڙي آيا. جيڪو ٿي گهران رُٺو سو جديد اديب ٿي سڏيو ويو. جنهن اديب جي ڪهاڻين، افسانن، ناولن، مضمونن، شعرن ۾ جيتري مايوسي، فراريت، بي يقيني، قنوطيت ۽ زندگيءَ مان ويساهه ڪٽائڻ جي روش وڌيڪ، اهو اوترو ٿي وڏو جديد اديب ۽ شاعر ٿي سمجهيو ويو. اهڙي نازڪ دؤر ۾ هڪ دفعو

وري اهو رسول بخش پليجي جو قلم هو. جنهن سنڌي ادب ۾ ”سنڌي ذات هنجن“ جهڙو ٻيو شاهڪار ڪتاب لکيو. سائين محمد ابراهيم جويي انهيءَ ڪتاب جي مهاڳ ۾ هن کي نثر جو لطيف ۽ سنڌي ادب جو ترڪنيف ڪوٺيو. ”سنڌي ذات هنجن“ ادبي تنقيد ۽ پرک جو فڪري حوالي سان پنهنجي دؤر جو وڏو ادبي ڪارنامو هو. ڀاڱواريون آهن اهي ٻوليون جن ۾ ان معيار جا ڪتاب لکجن ۽ شايع ٿين. جيتوڻيڪ اهو ڪتاب ”جديديت“ وارن حلقن ۾ سخت تڪراري به بڻيو جيڪو ٻنهي اثر هو. پر ان ڪتاب پنهنجي دؤر تي ادبي ۽ فڪري حوالي سان غير معمولي اثر ڇڏيا. هونئن به ادبي تنقيد جو ڪتاب ته لکيو ٿي تڪرارن جي حوالي سان آهي. ان ڪري اهو ٻنهي ڌرين لاءِ قبوليت جوڳو ته ٿي سگهي نه ٿو. اهڙي ادب جو رجحان سنڌي ادب ۾ سنڌ سان گڏ هند ۾ هو. اسان جي دوست شيام جڻ سنگهاڻيءَ جي ڪتاب ”ڪنڊهر“ تي پليجي صاحب جي تنقيد هڪ الڳ شاهڪار آهي. پليجي صاحب ادب جي نالي ۾ بدحواسيءَ جي ان لهر جو فڪري چيد ڪري ان جا بنياد لوڏي ڇڏيا. سنڌي ادب ۾ اهو رجحان وري ان اعتماد ۽ فخر سان ڪڙ ڪڙي نه سگهيو.

(ت) پليجو صاحب ادبي، فڪري، سياسي ۽ علمي معاملن ۾ ذاتي لاڳاپن کي ڪڏهن به خاطر ۾ نه آڻيندو آهي. شيخ اياز جنهن جو ادبي طور سڄي زندگي پليجي صاحب دفاع ڪيو. اهو جڏهن پنهنجي آخري دؤر ۾ وڃي عقيدت پرستيءَ ۽ اوهام پرستيءَ جي ڳڻ ۾ ڪريو ته سندس زوال تي پهرين فڪري آڱر رسول بخش پليجي ڪئي. حالانڪ اياز بابت اهڙن خدشن جو اظهار پليجو صاحب پنهنجي ڪوٽ لکپت جي ڊائريءَ ۾ آسيءَ جي ڏهاڪي ۾ اڳ ٿي ڪري چڪو هو. هن اياز جي فڪري زوال ۽ ٻوليءَ جي ڪمزورين توڙي فني طرح تنقيد جي حوالي سان ڪيترائي مضمون لکيا، جيڪي اخبارن ۽ رسالن ۾ شايع ٿيا. اياز صاحب جا عقيدتي پرستي ادبي مُريد مٿس مچرجي بيا پر هن هميشه جيان ڪوبه ناجائز دٻاءُ قبول نه ڪيو ۽ پنهنجي ڳالهه رڪارڊ تي آندي. ادب ۾ تقليد تخليق جو موت آهي ۽ تنقيدي شعور تقليد جو ويري آهي. پليجي صاحب جا ادبي تنقيدي مضمون هڪ دفعو وري ادبي ۽ فڪري حلقن ۾ وڏي بحث جو موضوع ۽ فڪري تحريڪ جو سبب بڻيا ۽ اهو ئي فڪري تنقيد جو وڏي ۾ وڏو ڪارج آهي.

تخليقي ۽ ود و جهمندڙ ٻوليءَ جو لهجو تخليق ڪرڻ:

رسول بخش پليجي جا تخليقي ڪارناما رڳو ڪهاڻين، افسانن، مضمونن ۽ سياسي فڪر تائين محدود ناهن. هو پنهنجي هر رنگ ۾ هڪ غير معمولي

تخليقي ماڻهو آهي. ادب توڙي سياست ۾ رسول بخش پليجي پنهنجي فڪر انگيز ٻوليءَ جو هڪ نرالو لهجو ۽ اسلوب تخليق ڪيو. پليجي صاحب جي لکڻين توڙي گفتگوءَ ۾ هن جو ڊڪشن هن جو پنهنجو تخليق ڪيل آهي. هن جي ڪنهن لکڻيءَ تي سندس نالو نه به هجي پر ماڻهو پڙهي سمجهي ويندو ته اهو قلم رسول بخش پليجي جو آهي. هن جي ٻوليءَ ۾ توهان کي هر جاءِ تي نوان نوان اصطلاح ملندا، جيڪي خاص طور هن جي تخليق هوندا آهن. هن جون تشبيهون، استعارا، اشارا، اصطلاح نه رڳو نيار ۽ پنهنجا تخليق ڪيل هوندا آهن پر انهن جو استعمال به نرالو ۽ منفرد هوندو آهي ۽ اهي سڀ شيون گڏجي هن وٽ ٻوليءَ جو هڪ نئون لهجو تخليق ڪن ٿا. تنقيد ۾ هن جي ٻولي پنهنجي ڪات واري ۽ وڏي جهنڊڙ هوندي آهي. هو ٻوليءَ سان دشمن کي زخمي نه ڪندو آهي، قاتلاڻو حملو ڪندو آهي. هن جي ٻوليءَ جي ضرب مان ڪو بچي ويو ته ڇڻ نئون ڄاڻو. هن وٽ توهان کي Status Quo جي وچٿري، ٽڪي، سرد ۽ جهيٽي ٻولي نه ملندي. ٻولي پليجي صاحب وٽ هڪ ثقافتي ۽ سماجي هٿيار آهي، جنهن جو هن هميشه بي خوفيءَ سان استعمال ڪيو آهي. هن کي جيتري هن نظام کان، ان جي ڪوڙهيل قدرن سان، پسمانده تصورن ۽ روين سان، ڦورو ۽ ظالم طبقن سان، سندن حاڪميت، برتريءَ ۽ ناجائز مفادن سان شديد نفرت آهي، سندس ٻولي ان نفرت جو تخليقي اظهار آهي. نفرت پنهنجو تخليقي اظهار ٻوليءَ ۾ ڪيئن ڪري سگهي ٿي، ان جو زندهه مثال رسول بخش پليجي جي ٻولي آهي. جيئن هو پاڻ مصلحت ۽ Compromise نه ڪندو آهي، تيئن هن جي ٻولي به هن جيان هٽيلي ۽ تلوار جي ٽڪي ڌار جيان تيز هوندي آهي. ٻولي به دراصل ماڻهوءَ جي اندر سندس فڪر جي گهرائيءَ ۽ اڏام، سندس آدرشن، تصورن، روين، سندس محبتن ۽ نفرتن، سندس مقصدن ۽ منزلن جي ترجمان هوندي آهي. سنڌ ۾ گهڻي ڀاڱي مشهور قومي نعرا پليجي صاحب جا ٺاهيل آهن، هونئن ناهن جو بادشاهه ڪارڊيگر آهي. حالتن سان ٺهڪندڙ دشمن جي سگهه جي ديوارن ۾ ڌار وجهندڙ نعرا ناهن به هڪ وڏو نازڪ ۽ تخليقي ڪم آهي. غير معمولي نعرا تانڊن جيان هوندا آهن، جيڪي جتي اُڇلاڻا آهن، اهو هنڌ سڙي رک ٿي ويندو آهي. سنڌي ٻوليءَ جي وڏي اسڪالر ڊاڪٽر الهداد پوهي به پليجي صاحب جي ڪهاڻين جي ڪتاب ”پسي ڳاڙها گل“ جي مهاڳ ۾ سندس تخليقي ٻوليءَ جي وڏي واکاڻ ڪئي آهي.

لطيف شناسيءَ جو نئون بنياد وجهڻ:

لطيف سنڌي ٻوليءَ ۽ ادب جو وڏي ۾ وڏو موضوع آهي. صدين تائين ته لطيف جهالت واري عقيددي پرستيءَ جي چپ هيٺ ڊبيل رهيو. لطيف هڪ مفڪر، شاعر ۽ ڏاهور هبڻ آهي. هو ماڻهن جي گهڻائيءَ لاءِ هڪ پير ۽ درگاهي اولياءَ هو ۽ ڪنهن حد تائين بدستور آهي. ڪيترا زمانا ته هن کي شاعر سمجهڻ به هن جي توهين سمجهي ٿي وئي. اسان جهڙن پس مانده سماجن جي اها وڏي بدنصوبي ٿي ٿي جو اُهي پنهنجن املهه ماڻڪن جي پرڪ ۽ پروڙ کان محروم رهن ٿا.

”پاڻيءَ مٿي جهوپڙا، مُورڪ اُڄ مرن“

(لطيف)

لک شابسون هجن ڊاڪٽر ايڇ ٽي سورلي کي جنهن لطيف کي هڪ شاعر طور کنيو ۽ سندس دؤر جي تاريخي حالتن تي لکيو. اهو لطيف جو ڇڻ ته پهريون تعارف هو. ان کان اڳ ٽرمپ رسالو سهيڙي چڪو هو، پر سڌيءَ طرح لطيف شناسيءَ ڏانهن پهريون وڪ ڊاڪٽر گربخشاڻيءَ ڪئي. جنهن لطيف کي هڪ شاعر طور متعارف ڪرائڻ جي ڪوشش ڪئي. جيتوڻيڪ اهو هڪ ٻنهن ابتدائي نوعيت جو ڪم هو پر بهرحال انهن مخصوص حالتن ۾ اهو هڪ وڏو ۽ غير معمولي ڪم هو. ان کان پوءِ لطيف شناسيءَ ڏانهن بي وڪ جي ايمر سيد جو ڪتاب ”پيغام لطيف“ هو. اها پهريون ڪوشش هئي، جنهن ۾ لطيف کي سنڌ جو قومي شاعر ڪري پيش ڪيو ويو هو ۽ هن جي فڪر کي سنڌي عوام جي ٻڌيءَ، آزاديءَ ۽ جدوجهد جو بنياد بڻائڻ لاءِ شعوري ڪوشش ڪئي وئي. پنهنجي دؤر ۾ ان ڪتاب جو وڏو اثر ٿيو ۽ گربخشاڻيءَ کانپوءِ لطيف جو پيو ۽ نئين انداز جو پرپور تعارف ٿيو. گهٽ ۾ گهٽ سنڌ جي روشن خيال عوام ۽ ادبي توڙي سياسي حلقن وٽ لطيف هاڻي ڪنهن پير ۽ اوبلاءَ بجاءِ هڪ قومي شاعر، مفڪر ۽ سنڌ جي قومي وحدت جي علامت هو. پيغام لطيف انهن مخصوص حالتن ۾ سنڌي ادب توڙي فڪر جي حوالي سان هڪ وڏو ڪارنامو هو. جيتوڻيڪ ان کانپوءِ لطيف تي مختلف حوالن سان علامه قاضيءَ، تنوير عباسيءَ، شيخ اياز، محمد ابراهيم جويي، ڊاڪٽر پوهي، ف م لاشاريءَ، ڊاڪٽر بلوچ، ڊاڪٽر الانا ۽ ٻين ڪيترن ئي عالمن ۽ اديبن لکيو آهي پر لطيف شناسيءَ ڏانهن ڊاڪٽر گربخشاڻيءَ ۽ جي ايمر سيد کانپوءِ ٽين پرپور فڪر وڪ رسول بخش پليجي ڪئي. هن جي ادبي نقاد ۽ پارڪو هڪ نئين لطيف کي دريافت ڪيو. انقلابي جدوجهد جو فڪري سوراڻ لطيف، عوامي جدوجهد جو سونهون لطيف، عوام تي رحم ڪائيندڙ نه پر عوام کي رومانويت

جي سونهن بخشيندڙ لطيف، زندگيءَ جي سمورن پاسن بابت نئون راهون ڏسيندڙ نوان رويا، تصور ۽ ڪردار تخليق ڪندڙ لطيف، زندگيءَ جي سفر جي ”گجهه گجهاندر ڳالهائين“ جا منجهيل ست سلجهائيندڙ ڏاهو ڏاتار لطيف آهي. جيتوڻيڪ هن لطيف تي لکيو گهٽ آهي پر هن جا لطيف تي سوين ليڪچر ۽ تقريرون رڪارڊ تي محفوظ آهن. شيخ اياز به لکيو هو ته هو جڏهن لطيف جا بيت ۽ انهن جون سمجهاڻيون پليجي صاحب جي زباني ٻڌندو آهي ته ان کي ائين لڳندو آهي جڻ آهي بيت هو پهريون ڀيرو ٻڌي رهيو هجي. پليجو صاحب سدائين مون کي چوندو هو ته کانئس لطيف تي هڪ پورو ڪتاب لکرائو منهنجو اولين ادبي ۽ فڪري فرض آهي. هو هن دؤر جو لطيف جي ٻوليءَ ۽ فڪر جي وڏي ۽ وڏو پارڪو ۽ شارح آهي. اصل ۾ پليجو صاحب بنيادي طور عالمي ادب ۾ شاعريءَ جو خاص طور عالمي سطح جو ڄاڻو آهي. هن کي ساڳئي وقت انگريزي، فارسي، هندي، سنسڪرت، پنجابي، سرائيڪي، پشتو، اردو ۽ سنڌي ٻولين جي ڪلاسيڪي شاعريءَ تي عبور حاصل آهي. شاعري هن جو خاص موضوع آهي ۽ ان جي فڪري ۽ فني پرڪ هن جو پيشه ورانه ڪم رهيو آهي. پليجي صاحب جي لطيف شناسيءَ ۽ لطيف جي شاعريءَ سان بي پناهه عشق جو بنيادي سبب هن جو عالمي شاعريءَ جي اڻاهه ڄاڻ آهي. هو جڏهن لطيف کي انقلاب ۽ عوامي جدوجهد جي خيال کان دنيا جو وڏي ۽ وڏو شاعر ٿو سمجهي ۽ سڏي ته ان جو سبب هن جي شاعريءَ بابت عالمگير ۽ اڻاهه ڄاڻ آهي. هن جي نظر ۾ لطيف رڳو سنڌ نه پر سموري انسانذات ۽ خاص طور تين دنيا جي مظلوم طبقن ۽ قومن جو ويڇ ۽ سونهن شاعر آهي. هو پاڻ کي به عالمي سائنسي سماجي فڪر سان گڏوگڏ لطيف جي فڪر جي پيداوار ڪوٺيندو آهي. جيئن چيو ويندو آهي ته حضرت محمد ﷺ جن جي زندگي قرآن شريف جو عملي نمونو آهي، تيئن منهنجو اهو پختو خيال رهيو آهي ته رسول بخش پليجي جي زندگي به لطيف جي شاعريءَ جي روين، تصورن ۽ قدرن جو عملي روپ آهي.

جڪرا! جيئن شال، تنهنجو ڪنڀر مڌو مڌو سٺان،

جيئن تو اچي ڪال، نالائق نوازيما.

سنڌي ٻوليءَ ۾ سياسي ادب کي مٿانهين ڏاڪي تي وٺي وڃڻ:

جيئن ڏميوار عوام دوست سياست ڪانسواءِ ڪوبه سماج آسري ۽ اڳتي وڌي نه ٿو سگهي، تيئن معياري، روشن خيال ۽ عوام دوست سياسي ادب ڪانسواءِ عوام ۽ ڪابو قومي يا معاشره ذهني طور بالغ ٿي نه ٿو سگهي. دنيا ۾ اعليٰ معيار جي سياسي

ادب کي ان ٻوليءَ ۽ سماج جي بلوغت جي نشاني سمجهيو ويندو آهي. سنڌي ٻولي پاڪستان جي ٻين ٻولين کان ان ميدان ۾ ڪجهه اڳڀري رهي آهي. حيدر بخش جتوئي، جي ايمر سيد، محمد ابراهيم جويي ۽ علي محمد راشدي ورهاڱي کان اڳ ئي سياسي ادب جي ميدان ۾ قدم رکي چڪا هئا، خاص طور تي ان دؤر ۾ حيدر بخش جتوئي ۽ جي ايمر سيد جي لکيل سياسي پمفليٽن، مضمونن، مقالن سنڌ جي سڃاڻ حلقن ۾ سني مڃتا ماڻي. راشديءَ جو ”فرياد سنڌ“ جيتوڻيڪ شروع ۾ اردوءَ ۾ شايع ٿيو پر ستت ئي سنڌيءَ ۾ شايع ٿيو ۽ بيحد مقبول ٿيو. سائين جويي صاحب جو شاهڪار ڪتاب ”Save Sindh Save the Continent“ هو ته انگريزيءَ ۾ پر سنڌ جي خود مختياريءَ جي سوال بابت هو ۽ ان جو مهاڳ ان زماني ۾ ئي سنڌيءَ ۾ شايع ٿيو. ان زماني ۾ فڪري سياسي ادب جا ترجما به سنڌي ٻوليءَ ۾ شايع ٿيڻ لڳا. برڪت علي آزاد جو پرنس پيٽرڪر پوٽڪن جو جڳ مشهور مقالو ”نوجوانن ڏانهن“ جو سنڌي ترجمو شايع ٿيو جنهن جو سنڌ جي سڃاڻ حلقن جي ڪيترن ئي نسلن تي اثر رهيو. نورالدين سرڪيءَ تالستاءِ جو ”نيٺ ڇا ڪجي؟“ جو ترجمو ڪيو جيڪو ادبي بورڊ شايع ڪيو. ائين ڪيترن ڪتابن جا حوالا ڏئي سگهجن ٿا. رسول بخش پليجي سن جي ڏهاڪي ۾ لکڻ شروع ڪيو پر هو پاڻ سان گڏ پنهنجو سوچ جو انداز لکڻ جو اسلوب ۽ سياسي توڙي فڪري روين جو ڍنگ کڻي آيو. جيتوڻيڪ هن سياسي ادب جي ميدان ۾ پير دير سان پاتو. اوائل دؤر ۾ هن ادبي خط، تنقيدي تبصرا، ڪهاڻيون ۽ مضمون لکيا، جن جا موضوع خالص ادبي هئا. ون يونٽ جي زماني ۾ هن سياسي ادب لکڻ شروع ڪيو. مان سندس اوائل زماني جون سياسي ۽ فڪري لکڻيون پڙهي حيران ٿيندو آهيان ته ان زماني ۾ هن جي ٻولي، لهجو، دليل، انداز ۽ رويا ساڳيا هئا. ون يونٽ جي زماني ۾ ڇپايل اڪثر پمفليت پليجي صاحب جا لکيل آهن. عوامي تحريڪ جو بنياد وجهڻ کانپوءِ هن ”تحريڪ“ رسالو جاري ڪيو. تحريڪ رسالو سنڌي ٻوليءَ ۾ سياسي ادب جو مهندار رسالو هو. هي پنهنجي دؤر جو واحد رسالو هو جيڪو سنڌ جي لکيل پڙهيل ماڻهن سان گڏ سنڌ جا سياسي شعور رکندڙ هاري به پڙهندا هئا. تحريڪ ۾ شايع ٿيل مواد جو ڳوٺن ۾ رکيل سياسي ڪچهرين ۾ گڏيل مطالعو ٿيندو هو. خاص طور تي تحريڪ جي سموري دؤر ۾ پليجي صاحب جا لکيل ايڊيٽوريل ان دؤر جي تاريخ جا تجزياتي ماخذ آهن، جيڪي اڳتي هلي ”ڌراڻن جا ڌڪ“ ۽ ”ڳالهون ڳنوارن جون“ جي نالي سان شايع ٿيا. انهن ڪتابن جي ٻولي، ان ۾ ڪيل تجزيا، تنقيدون، تجويز ڪيل حل ۽ سنڌ بابت Vision پليجي صاحب

جي غير معمولي سياسي بصيرت جا آئينه دار آهن. ”صبح ٿيندو“ پليجي صاحب جو اهم ترين نظرياتي سياسي ڪتاب آهي، جيڪو پڻ عوامي تحريڪ سان لاڳاپيل سياسي ڪارڪنن ۾ سياسي نصاب طور پڙهيو ويندو هو ۽ جنهن جا اڪيچار ايڊيشن پڌرا ٿيا. ڪتابن کان علاوه پليجي صاحب جا سوين نظرياتي ۽ پاليسي سطح جا سياسي مضمون سنڌي اخبارن ۾ گذريل ويهن سالن کان لڳاتار شايع ٿيندا رهيا آهن. جن ۾ هر دور ۾ هن سنڌي عوام کي نازڪ مرحلن ۾ سجاڳ پئي ڪيو آهي ۽ سندن جدوجهد لاءِ راهون هموار پئي ڪيون آهن. جيترو سياسي ادب پليجي صاحب لکيو آهي، اوترو ۽ ان سطح جو سياسي ادب، سنڌ ته ڇا پاڪستان ۾ ڪا به ڌرتي جي ڪنهن دانشور يا سياسي اڳواڻ ورتي لکيو هوندو.

(4) رسول بخش پليجي جا سماجي ڪارناما:

سماجي انقلاب سياسي ۽ معاشي انقلاب کان وڌيڪ ڏکيو ۽ پيچيده عمل آهي. ڇاڪاڻ ته سماجي روبا، قدر ۽ تصور صدين ۾ ٺهڻ ٿا ۽ اهي ثقافتي طور ماڻهن جي زندگيءَ جو حصو ٿي وڃن ٿا ۽ توڙي جو اهي پس و پيش عوام جي مفاد ۾ نه هوندا آهن پر ان باوجود اهي عوام جي تحت الشعور جو حصو ٿي لاشعوري طور پنهنجو سماجي اظهار ڪن ٿا. سياسي يا معاشي پسماندگيءَ جي پيٽ ۾ سماجي پسماندگيءَ جون پاڙون اونهيون ۽ صدين ۾ ڪٽل هجن ٿيون. ان ڪري ماڻهوءَ جي سياسي ۽ معاشي روين ۾ تبديلي، سماجي تبديليءَ جي پيٽ ۾ نسبتن گهڻي آسان آهي. ماڻهو آسانيءَ سان پنهنجون سياسي وفاداريون بدلائي سگهن ٿا، معاشي سرگرميون تبديل ڪري سگهن ٿا پر سولائيءَ سان پنهنجا سماجي روبا، تصور ۽ قدر نه ٿا مٽائي سگهن. ڇاڪاڻ ته گهڻي ڀاڱي اهو انفرادي مسئلو نه آهي. فرد سماجي طور نظر نه ايندڙ بندش، رشتن، مفادن، تصورن، قدرن ۽ روين جي تاجي پيٽي ۾ سوکھو ٿيل آهي، جنهن جو آسانيءَ سان اتان آزاد ٿيڻ ممڪن نه آهي. ان ڪري سماجي انقلاب ۽ Status Quo جي خلاف سماجي جرئت لاءِ ماڻهوءَ کي غير معمولي شعور گهرجي. سماجي روين ۽ ڍانچن جي پوري نظام ۾ بنيادي تبديلي اعليٰ درجي جي سائنسي سماجي شعور کانسواءِ ممڪن نه آهي.

حقيقت ۾ ڏٺو وڃي ته پليجي صاحب جي اهم ترين ڪارنامن ۾ هن جا سماجي ڪارناما آهن، جن کي روايتي اک ڏسي، محسوس ڪري ۽ پرکي نه ٿي سگهي. جيئن سماجي تبديلين لاءِ اعليٰ شعور گهرجي، تيئن انهن تبديلين کي

سمجهڻ ۽ پرکڻ لاءِ به گهري سمجهه گهرجي. اچو ته پليجي صاحب جي حوالي سان ان جي ڪجهه مثالن تي غور ڪريون:

انقلابيت ۽ ترقي پسنديت جو سماجي روين سان اظهار ڪرڻ:

مون پليجي صاحب سان طويل ساٿ ڪيس نهايت ويجهڙائيءَ کان ڏٺو آهي ته هو سماجي طور هن معاشي جو فرد ٿي نه آهي. هن جا سماجي روبا، تصور ۽ قدر هن معاشي جي سماجي نظام جي بنهه اُبتڙ آهن. رسول بخش پليجو عملي طرح پنهنجي تصور ۽ شعور جي سماج ۾ رهي ٿو. هو پاڻ چونڊو آهي ته هن جي انقلابي هجڻ جو وڏو ۽ بنيادي سبب هن جي سماج جي نظام کان اتاهه نفرت آهي. هو پنهنجي سمورن سماجي روين ۾ هن سماج کان ڌار نه بلڪ ان جي اُبتڙ ۽ هر وقت ان جي نفي ڪندي نظر ايندو. هن جي انقلابيت ۽ ترقي پسنديت رڳو فڪر، ادب ۽ سياست تائين محدود نه آهي. هو ان جو اصل ۽ عملي اظهار Transform ٿيل ماڻهو محسوس ڪيو آهي. هو سماجي طور پنهنجي شعور جي روين ۽ قدرن جي دنيا ۾ رهندڙ ماڻهو آهي. ان لحاظ کان هو صحيح معنيٰ ۾ هڪ ماڻهو آهي. هن جي سمورين لکڻين، تقريرن ۾ ليڪچرس ۾ سنڌ لاءِ اهڙي سماجي تبديليءَ ۽ انقلاب جا خواب نظر ايندا. پليجي صاحب جي انقلاب جو تصور بنيادي طور آهي ٿي سماجي. هو زبان ۽ قلم سان جنهن ”انقلاب“ جي ڳالهه ڪري ٿو. هو عملي طور پاڻ ان جو مثالي نمونو آهي. رسول بخش پليجو هن سماج کي ايترو جلد بدلائي نه ٿو سگهي ته هي سماج به هن کي پنهنجي آڏو ڪمپرومائيز لاءِ مجبور نه ٿو ڪري سگهي. غلامين جي انيڪ دائرن ۾ مقيد هن سماج ۾ رسول بخش پليجو حقيقي معنيٰ ۾ هڪ آزاد شخص آهي ۽ اهو آزاديءَ جو ڀاڱو هن جي جهوليءَ ۾ هن کي هن جي غير معمولي شعور، علم، بهادريءَ ۽ ڏاهپ وڌو آهي. پليجو صاحب لطيف لاءِ به عجيب ڳالهه ڪندو آهي. هو چونڊو آهي لطيف ان ڪري عظيم آهي جو هن جا سماجي روبا سنڌي سماج جي اُبتڙ ۽ ان جي نفي ڪندڙ آهن. واقعي لطيف به ائين هو. نه ته ڪو به روايتي شاعر سهڻيءَ کي سُورمي ڪري پيش ڪرڻ جي جرئت نه ڪري ها. لطيف جا سمورا ڪردار پنهنجي سماج جي سماجي طور نفي ڪندڙ آهن ۽ هڪ نئين سماج لاءِ جديد روين جا بنياد وجهندڙ آهن. ان ڪري حقيقت اها آهي ته مان پليجي صاحب جي اصل انقلابيت ۽ ترقي پسنديت هن جي سماجي روين ۾ ڏسندو

آهيان. سماجي انقلابيت، سياسي ۽ معاشي انقلابيت کان هزار دفعا وڌيڪ ڏکيو ۽ پيچيده ڪم آهي ۽ اهو ئي دراصل ڪنهن جي انقلابيت ۽ ترقي پسنديت جي پرک جو پيمانو به آهي.

پنهنجي سموري خاندان کي سياست ۾ آڻڻ:

پليجو صاحب سياست بابت جيڪي تصور رکي ٿو ۽ جنهن قسم جي سياست ڪري ٿو، هن جي چوويهه ڪلاڪ اها ڪوشش هوندي آهي ته سنڌ جو ڀڄو ڀڄو اها سياست ڪري. هو هر وقت پنهنجن سمورن ساٿين ۽ دوستن کي اُتساهيندو آهي ته اهي پنهنجي سموري خاندان کي ان سياست ۾ شامل ڪن. خاص طور تي عورتن کي هن سڀ کان اول اهو مثال پاڻ قائم ڪيو. هو پاڻ رول ماڊل ٿيو. پليجي صاحب پنهنجي سموري خاندان کي سياست ۾ شامل ڪيو. اڪثر سياستدان چاهيندا آهن ته سندن اولاد مراعتن لاءِ ته سياست ۾ هجي پر جي ڏکيو وقت هجي ته اهي هن شعبي کان پري رهن. مون هن کي پنهنجي اولاد کي سدائين وطن دوست ۽ عوام دوست سياست لاءِ تلقين ڪندي ڏٺو آهي. هن پنهنجون پيٽون، پاتٽيون، پائيجيون، سياست جي ميدان تي آنديون. جيڪي زرينه سندن گهر واري آهي ۽ هن سدائين سياسي طور پليجي صاحب جو ساٿ ڏنو. ون يونٽ نافذ ٿيو ته اختر بلوچ حيدرآباد ۾ بڪ هڙتال تي ويٺي. ان زماني ۾ ڪنهن نوجوان سنڌيائيءَ جو بڪ هڙتال تي ويهڻ وڏي ڳالهه هو. پليجي صاحب جون پيٽون ايم آر ڊيءَ ۾ جيلن ۾ ويون. هن پنهنجين پيٽن ۽ چوڪرين کي نه رڳو ڳاڻڻ جي اجازت ڏني پر پاڻ ان لاءِ هميشه اُتساهيو ۽ هنن سدائين قومي ڪاڄن ۾ اسٽيج تي وڏي فخر سان ڳايو آهي. اهڙو مثال سنڌ ته ڇا پاڪستان جي سياست ۾ ورلي نظر ايندو.


اعليٰ شعور، ڪردار ۽ معيار جا نوان ماڻهو پيدا ڪرڻ:

پليجي صاحب جو هڪ غير معمولي سماجي ڪارنامو اعليٰ شعور، ڪردار ۽ معيار جا نوان ماڻهو پيدا ڪرڻ رهيو آهي. مان هن کي هڪ مڪمل ۽ چُرندڙ پُرندڙ يونيورسٽي سڏيندو آهيان. ماڻهن جي تربيت ڪرڻ، ماڻهن جا روبا بدلائڻ، کين اڳتي وڌڻ لاءِ اُتساهڻ، منجهن علم سان محبت جو جذبو پيدا ڪرڻ، کين روايتن سان بغاوت ڪرائڻ، کين جدوجهد لاءِ تيار ڪرڻ هن جو جڙو ته هڪ قسم جو پيشه ورانه (Professional) ڪم آهي. ماڻهو هن جي ور چڙهي ۽ ”بچي“ نڪري، ان جا امڪان تمام گهٽ هوندا آهن. هو ماڻهوءَ کي تبديل ڪرڻ لاءِ اُتساهه جو اهڙو ڄار اُٿندو جو ماڻهوءَ جي ڦاسڻ تي دل پئي چوندي. باقي بي عمل

ماڻهو هن کي ڏسي گهٽي مٿاڻي ويندا آهن. رسول بخش پليجو هڪ انسان ساز فيڪٽري آهي، هوسماجي جانور کي انسان بڻائڻ جو هنر ڄاڻي ٿو. جنهن ماڻهوءَ ۾ به هن کي اهڙي مٿيا ۽ چڻنگ نظر ايندي، هوان تي وڏو پورهيو ڪندو آهي. کيس ڪتاب ڏيندو، ڪچهريون ڪندو، ان تي نظر رکندو، مٿس مسلسل تنقيد ڪندو، کيس اُتساهه ڏيندو ۽ ماڻهوءَ کي خبر ٿي نه پوندي ته ڪو هن سان ڪا ”ڪارروائي“ ٿي رهي آهي. اها خبر ته هن پارڪوءَ ۽ ويڇ کي هوندي آهي ته ماڻهوءَ کي روايتي انسان مان ڦيرائي نئون انسان ڪيئن ٺاهجي؟ اها خوبي مون پليجي صاحب کانسواءِ سائين محمد ابراهيم جويي صاحب ۾ به ڏني آهي. سنڌ جي تمام گهڻن ماڻهن جي تربيت پٺيان سنڌ جي هنن ٻن ڏاهن جو هٿ رهيو آهي. پنهي جو طريقو پنهنجو پنهنجو آهي پر رويو ساڳيو آهي. مون پليجي صاحب کي ٻارن سان ڪلاڪن جا ڪلاڪ ويهي ڪچهريون ڪندي ڏٺو آهي. هو انساني ذهن جي تبديليءَ کي ”انقلاب“ جو وڏي ۾ وڏو ذريعو سمجهي ٿو ۽ هن سڄي ڄمار ان حوالي سان سيٽپ پڻ ڪئي آهي.

هڪ عجيب شخص:

رسول بخش پليجي جي شخصيت ۾ ڪارنامن جي انهن سمورن پاسن تي غور ڪري ماڻهو بس حيران ٿي ٿي سگهي ٿو. ڀلا ماڻهو تاج محل کي ڏسي ڇا محسوس ڪندو؟ ڪائنات جي وسعت جو تصور ڪري ڇا محسوس ڪندو؟ فطرت جي حُسنڪين ۽ گوناگونيت کي ڏسي ڇا محسوس ڪندو؟ افلاطون ۽ ارسطوءَ جي دليلن جي نظام کي ڏسي ڇا محسوس ڪندو؟ سائنس جي ڪرشم کي ڏسي ڇا محسوس ڪندو؟ شيڪسپيئر، خيام، حافظ، روميءَ ۽ لطيف جي شاعري پڙهي ڇا محسوس ڪندو؟ ڊاؤنچي، مائڪل اينجلو ۽ پڪاسو جي فني شاهڪارن کي ڏسي ڇا محسوس ڪندو؟ مارڪس، اينجلس ۽ آئن اسٽائن جي ڏاهپ کي پروڙي ڇا محسوس ڪندو؟ لتا ۽ نورجهان جا آلاپ ٻڌي ڇا محسوس ڪندو؟ ائين ئي ماڻهو هن عجيب شخص جي حياتيءَ، علم، ڏاهپ، تخليقي سگهه، اُتساهه ۽ جدوجهد توڙي ڪارنامن کي ڏسي حيران ٿي ٿي سگهي ٿو. هو واقعي به هڪ عجيب و غريب شخص آهي. هن جي ڪابه ذاتي زندگي ناهي، هن جا ڪي به ذاتي رشتا ناهن. هن جا ڪي به ذاتي دوست ناهن، هن جون محبتون ۽ نفرتون ذاتي بنياد تي ناهن. هو آهي اڳواڻ ۾ هلندو ڪارڪنن وانگر. هو آهي عالم ۽ اسڪالر ۾ سڪندو شاگردن وانگر. هو آهي هڪ جديد ترين انسان ۾ لڳندو ڳوناڻو ۽ روايتي ماڻهو هو هوندو هجڻ سان گڏ پر نظر منفرد ايندو. مايوسين جي



گهيري پر هلندي اُتساهه جا آبشار وهائيندو. مون ساڻس ٻن ڏهاڪن جي ساٿ ۾
 ڪڏهن به کيس ٽڪل، مايوس، ويڳاڻو، اندر ۾ جهريل، ورچي وينل ۽ ڪمزور نه ڏٺو
 آهي. خود قياسيءَ جو لفظ هن جي لغت ۾ ئي ڪونهي. رسول بخش پليجو سچ پچ
 به هڪ عجيب و غريب شخص آهي. هن جو فڪر، علم، ادراڪ، پورهيو ۽ پنڌ
 سنڌ جي ايندڙ نسلن ۽ دؤرن لاءِ جڻ ته هڪ غير معمولي سيڙپ آهي. اُٺلھه موڙي ۽
 وٺ آهي، اُن اُٺلھه سيڙپ، موڙيءَ ۽ وٺ جو قدر ۽ ان جي سنڀال اسان جو ۽ اسان
 جي ايندڙ نسلن جو فرض آهي.

جڪرو جَس ڪرو، بيا مڙئي مير،

مٽي ان خمير، اصل هئي ايتري.

(لطيف)

(رسول بخش پليجي جي ڪتاب ”سياسي ادب – جلد پھريون“ جو مهاڳ)

فيض احمد فيض:

جنهن جي شاعريءَ ۾ عشق ۽ انقلاب جون

سرحدون ملي وڃن ٿيون

مون کي زندگيءَ ۾ جن ٿورين شين سان بيحد چاهه ۽ محبت رهي آهي، انهن
 ۾ شاعري به آهي. دنيا ۾ هزارين ماڻهن شاعريءَ جون لکين وصفون بيان ڪيون
 آهن، پر شاعريءَ جي ڪا حتمي وصف اڄ تائين ڪوبه بيان نه ڪري سگهيو آهي
 ۽ شايد اها ڪڏهن پوريءَ ريت بيان ٿي به نه سگهندي. جيتوڻيڪ جماليات
 فلسفي جي علم جي هڪ پوري شاخ آهي ۽ اُن وٽ حُسن بينيءَ جي پرک جو
 مڪمل علمي ۽ منطقي نظام آهي، پر جڏهن حُسن ۽ حُسنڪين جي ڪا حد نه
 آهي، ته پوءِ اُن جي پرک جي آخري حد کي ڪير ٿورسي سگهي؟ مولوي حاجي
 احمد ملاح سنڌي شاعريءَ جي ٻوليءَ جي حُسنڪيءَ ۽ اميريءَ جي لحاظ کان
 بادشاهه شاعر هو. چون ٿا ته جڏهن هو زندهه هو ته ڊاڪٽر نبي بخش بلوچ چيو هو
 ته جيسين مولوي احمد ملاح جيئرو آهي، تيسين سنڌي ٻوليءَ جي لغت پوري ٿي نه
 سگهندي. معصوميت جي وصف پلاڪير ڇا بيان ڪري سگهندو؟ سُرهارڻ، اندر
 جي اونهائين ۾ ڪيترو لهي ويندي آهي، اُن جوانت ڪير ٿولهي سگهي؟ محبت

ڇا آهي؟ اُن جي واچوڙن ۾ ماڻهوءَ جو هُنَ ڪيئن ٿو ويڙهجي وڃي؟ اُن سوال جا پيرا صدين کان ماڻهن ڪنيا ته آهن، پر ڳجهارت ته پنهنجي جاءِ تي موجود آهي. محسوسات جو سائنسي تجزيو ته ڪري سگهجي ٿو ۽ اُن جا طبعي، ڪيميائي ۽ حياتياتي سبب به بيان ڪري سگهجن ٿا، پر محسوسات جي پاتال ۾ ڪير ٿو لهي سگهي؟ اهو ئي ته اهو ”انت بحر“ آهي، جنهن جي سچل ڪي خبر نه ٿي پئي. سو شاعري به ايئن آهي.

فن، پوءِ چاهي اهو ڪهڙي به ميڊيم ۾ هجي، جڏهن پنهنجي معراج کي رسندو آهي، ته حيرت کي جنم ڏيندو آهي. هومر، ڪاليداس، امارو هري پرتري، بهاري، شيڪسپيئر، ورجل، گوٽي، ڊانٽي، جان ڊان، امراءِ القيس، رومي، حافظ ۽ خيام توڙي ٻلي شاهه، وارث شاهه ۽ لطيف جي شاعري هجي يا موزارت جون ڏٺون ۽ مائڪل اينجلو ۽ وان گاگ جون شاهڪار تصويرون – اهو سڀ پڙهي، ٻڌي، محسوس ڪري ۽ ڏسي، ماڻهو بس حيران ٿي ٿي سگهي ٿو. مذهبن ۾ بيان ڪيل معجزن جي حيثيت ته ڏند ڪٿائن کان مٿي نه آهي، پر حقيقي معجزا فن جون آهي بلنديون آهن، جيڪي انسان کي حيرت جي جهان ڏانهن وڻيو وڃن ٿيون. ماڻهن کي شايد عجيب لڳي، پر مون کي ته رياضي (Mathematics) به رڳو ڪو سائنسي علم نه، پر عجيب و غريب ۽ اعليٰ ترين فن محسوس ٿيندي آهي ۽ اُن جي منطقي حُسن کي تي حيرت ٿيندي آهي. مون کي ننڍپڻ کان وٺي شاعري ۽ ميٿيميٽڪس، گڏوگڏ ۽ هڪ جيترو اُتساهينديون آهن. پيٽا غورث ۽ ڊيڪارت جي ٿيورمس ۽ جان ڊان ۽ لطيف جي شاعريءَ جي حُسن ۾ فرق ڪرڻ کي ماڻهوءَ جي سمجهه ۽ محسوسات جي محدود پٽي ۽ بدنصوبيءَ کانسواءِ ٻيو ڇا ٿو چئي سگهجي؟ فر تجوف ڪيپرا، موجوده وقت جو نه رڳو وڏو فزڪس جو ماهر آهي، پر هو ساڳئي وقت فلسفي به آهي. هُنَ کي ڪوانٽم مڪينڪس ۽ هائيزن برگ جا مادي بابت نظريا ٿي نه پر دنيا جي شاعري، اوپر جو فلسفو، تصوف ۽ فن به اوترو ئي اُتساهيندا آهن. هو دنيا جي وڏين وڏين ليبارٽرين ۾ مادي ته تحقيق به ڪندو هو ۽ راڌا ڪرشنا جا ليڪچر ٻڌڻ لاءِ هندوستان ۽ دنيا جي ڪيترين يونيورسٽين ۾ به خاص طور سيٽڙجي ويندو هو. هُنَ کان ٻار ٻار اهو سوال پڇيو ويندو آهي ته هُنَ کي ساڳئي وقت سائنس ۽ ادب توڙي فن ۽ فلسفو ڪيئن ٿا اُتساهين؟ هُنَ پنهنجي

ڪتاب "Uncommon Wisdom" (غير معمولي ڏاهپ) ۾ اُن جو نهايت خوبصورت جواب ڏنو آهي. "Swimming in the same ocean" نالي هڪ باب ۾ هُنَ چيو آهي ته دنيا جا سمورا وڏا خيال، تصور، خواب، حُسنڪيون، پوءِ چاهي اُهي ڪهڙي به شعبي ۽ سطح جون هجن، اُهي عظمت ۽ حيرت جي ساڳئي سمنڊ ۾ ترن ٿيون، اُنهن ۾ فرق ڪرڻ اجايو آهي.

حقيقت ۾ آهي به ايئن. انسان پنهنجي سموري شعوري ۽ تهذيبي سفر ۾ پنهنجي سموري ذهني جُستجوءَ، اڻ ڳڻين ذريعن ۽ شعبن وسيلي پئي ڪئي آهي. هندو مثلاً لاجي ۽ ڀر چيو ويو آهي ته سچ هڪڙو هاڻي هو جنهن کي ڀڳوان نُڪر نُڪر ڪري سڄيءَ دنيا ۾ ورهائي ڇڏيو پوءِ جنهن کي جيڪو حصو هٿ آيو اُن ايئن سمجهيو ته سمورو سچ بس اهو ئي آهي. جڏهن ته سچ جو هاڻي نُڪر نُڪر جي صورت ۾ سڄيءَ دنيا ۾ هر هنڌ موجود هو. دنيا جا سمورا علم ۽ فن به دراصل اسان جي استدلال، جان ۽ ادراڪ جي حُسنڪين جي هاڻيءَ جا آهي جُزوي نُڪر نُڪر آهن، جن کي جيڪڏهن مڪمل سمجهبو ته اهو سچ سدائين اڌورو ۽ اڻپورو ٿي رهندو.

شاعريءَ سان مون کي اُنسيت شايد ان ڪري به وڌيڪ رهي آهي، جو مون جنهن گهر ۽ ماحول ۾ اک کولي، اُن ۾ شاعريءَ کي سڀني کان وڌيڪ اهميت ڏني ويندي هئي. بابا نه رڳو فارسي ۽ عربي ادب جو پروفيسر هو، پر هونو فارسي، سنڌي ۽ اردو زبان جو سُنو شاعر به آهي. هُنَ ڪڏهن پنهنجي شاعري شايع ڪونه ڪرائي، جو مزاجن سدائين اڪيلائي پسند ۽ گمنام طبع جو ماڻهو رهيو آهي. هُنَ جو هڪ شعر مون کي اڪثر زبان تي رهندو آهي ته:

**ڏينهن کي ڪهڙي خبر، ڪيڏو ڏکيو گهاريو ٿي ڪنهن،
رات کي ڪهڙو پتو، ڪوئي ڪيئن بي آرام ٿيو.**

سوادب ۽ شاعري ننڍپڻ کان اسان جي سرشت ۾ هئا. منهنجي وڏي پيڻ (جيڪا قمبر ۾ فزڪس جي اُستاد آهي) ۽ مان پرائمري ۾ ئي فارسي پڙهندا هئاسين. ٻارن کي والدين رات جو جنن ۽ پيرن جون ڳالهيون ٻڌائيندا آهن، پر بابا اسان کي شيخ سعدي، رومي، حافظ، جامي ۽ عرفيءَ جا شعر ٻڌائيندو ۽ سمجهائيندو هو. منهنجو لاڙو شاعريءَ ۽ ادب ڏانهن گهڻو هوندو هو. پوءِ سيڪنڊري

تعليم لاءِ جڏهن ڪيڊٽ ڪاليج پيٽارو ويس، عجب ڳالهه ته هڪ فوجي ڪاليج ۾ پڙهندي ۽ هڪ ڪيڊٽ هوندي به منهنجي دل جنهن شعبي ڏانهن وڌيڪ مائل رهي، اهو ادب ۽ شاعري هئي. ڇا ته استاد هئا. اردوءَ جو مشهور شاعر مختار ڪريمي، انگريزي ادب جو وڏو اسڪالر طارق مصطفيٰ صاحب مرحوم ۽ ٻيا انيڪ ماڻهو. اڄوڪي جديد اردو ادب جا مشهور ۽ نمائنده شاعر سعيدالدين احمد، عتيق جيلاني، رفيق احمد ”نقش“ اسان جا دوستن جهڙا استاد هئا. سو ڪيڊٽ ڪاليج پيٽارو جو فوجي ماحول به منهنجو ڪجهه نه بگاڙي سگهيو.

دنيا جي مختلف ٻولين جي ڪلاسيڪي ۽ جديد شاعري پڙهڻ ۽ هميشه پڙهندو رهڻ منهنجو شوق ئي نه پر هڪ جنون رهيو آهي. شيڪسپيئر چيو هو ته جنهن ماڻهوءَ جي من ۾ موسيقيءَ جا آلاپا وڌن ٿا، جنهن، ان جي انسان هجڻ تي شڪ ڪيو وڃي. حُسن، پوءِ چاهي اهو ڪهڙي به وجود، رنگ، شبيهه ۽ انگ توڙي خيال جو هجي - اهو ڪائنات جو تمام وڏو قدر آهي. جنهن کي اعليٰ شعور ۽ ادراڪ ٿي پسي ۽ رسي سگهي ٿو. ان ڪري فرد توڙي سماج جي شعور ۽ روحاني ادراڪ جي پرک جو هڪ وڏو پئمانو اهو به آهي ته ان جا حُسن ۽ محبت جهڙن ڪائناتي قدرن ڏانهن رويا ڪهڙا آهن؟

اها 20 نومبر جي هڪ سرد رات هئي، مان ڪيڊٽ ڪاليج پيٽارو جي لطيف هائوس ۾ رهندو هئس. ڊنر تان واپس آيس ته اسان جي هائوس ماسٽر پروفيسر مسعود پرويز دراني، جيڪو ڪاليج ۾ فزڪس جي شعبي جو استاد ۽ سربراهه به هو ۽ پاڻ به شاعر هو (دراني صاحب هينئر ڪيڊٽ ڪاليج پيٽارو جو وائيس پرنسپال آهي) تنهن مون کي سڏايو ۽ چيائين ته اردوءَ جو عظيم شاعر فيض احمد فيض گذاري ويو آهي. دراني صاحب مون کي ادب ڏانهن مائل هئڻ سبب ڀائيندو هو نه ته فوجي ڪاليجن ۾ استاد ڪيڊٽس سان گهڻو حُجڻاڻا نه ٿيندا آهن. ٻئي ڏينهن ڊان اخبار سميت ڪيترين اخبارن اها خبر وڌي سُرخيءَ سان شايع ڪئي ته فيض احمد فيض گذاري ويو. مان ان زماني ۾ ميٽرڪ جو شاگرد هئس، شاعري ته گهڻي پڙهندو هئس، پر مون فيض نه پڙهيو هو. رڳو هن بابت ٻڌو هو. انهن ڏينهن ۾ اخبارن ۾ فيض بابت ايترو لکيو ويو، جو شوق ٿيو ته فيض کي پڙهان، سوايٽن فيض جي نالي سان شناسائي ٿي ۽ مون فيض کي پڙهڻ شروع ڪيو. اڄ ان ڳالهه

کي 16 سال ٿي ويا آهن ۽ مون اهو سڄو عرصو فيض کي بار بار ۽ وڏيءَ محبت سان پڙهيو آهي. مون کي زندگيءَ ۾ جيڪي چند شاعر بيحد وڻيا آهن ۽ جن کي سولي سنڌيءَ ۾ مون اُتلائي ڀٽلائي پڙهيو آهي، فيض انهن ۾ سرموز حشيت رکي ٿو. سنڌ يونيورسٽيءَ جي زماني ۾ به راتين جو هاسٽلن تي حفيظ ڪنڀر، اختر بروهي (هاڻي نصير آباد ۾ فزڪس جو استاد آهي) مشرف ٽالپر ۽ ٻين دوستن سان ڪچهريون ٿينديون هيون ته به فيض اسان جو خاص موضوع هوندو هو. 1991ع ۾ حسن درس، مظفر ۽ مان هندوستان پڙهيو وياسين. وڃڻ کان اڳ به ڏينهن لاهور ۾ هئاسين ۽ پهريون ڀيرو ان ”ڪافي هائوس“ تي به وياسين، جتي ڪنهن زماني ۾ فيض ايندو هو ۽ لاهور جي اديبن، شاعرن ۽ دانشورن جون ڪچهريون مڃنديون هيون. اسان کي ان ”ڪافي هائوس“ ۾ ويهندي به عجيب رومانس محسوس ٿي ٿيو، جو فيض اُتي اچي ويهندو هو. اسان ڪافي هائوس جي بيري کان، جيڪو پاڻ به اديبن ۽ دانشورن جون خبرون ٻڌي ڇڻ ته ڪو دانشور ٿي لڳو. فيض صاحب جون يادگيريون پڻ پڇيون هيون. ماڻهو جنهن شيءِ / ماڻهوءَ سان محبت ڪري ٿو ان سان وابسته هر شيءِ سان به اُنسيت ٿي وڃي ٿي. هندستان ويندي اسان جي ترين جڏهن امرتسر کان گذري رهي هئي ته مون حسن درس کي سڏيو. ترين ۾ وينڻ ماڻهن تي چيو ته امرتسر اها اسٽيشن آهي، جتي سِڪَ باغي مسافرن تي حملا ڪندا آهن. ان ڪري ڪنهن مسافر ٻاهر جهاتي نه ٿي پاتي. مان ۽ حسن دريءَ کان ٻيٺا ٻاهر ڏسي رهيا هئاسين، جو امرتسر اسان لاءِ رڳو باغي سِڪَن جو نه پر اهو شهر هو. جتي فيض رهندو هو ۽ ڪاليج ۾ انگريزي ادب پڙهائيندو هو. سو فيض مون لاءِ اهڙو ڪردار رهيو آهي، جيڪو سدائين زندگيءَ جي ڏڪويل ۽ مايوس ترين گهڙين ۾ به اُتساهه ڏيندو آهي. هن جا غزل ۽ نظم زندگيءَ جي سمورين وحشتن جو شديد احساس جاڳائي، وري به زندگيءَ، اُميد ۽ اُتساهه ڏانهن وٺي ويندا آهن. فيض جي سموري شاعري محبت، اُميد، اُتساهه ۽ انقلاب جي جذبن جو سرچشمو آهي.

شاعريءَ جو تعلق رڳو عام انساني احساسن، ڪائناتي قدرن ۽ انسانڌات جي حوالي سان جنرل افيعرس سان ئي نه آهي، پر شاعريءَ جون پاڙون پنهنجي مخصوص سماجي ماحول، تهذيبي روايتن، فڪري محرڪن ۽ مجموعي طور سڄيءَ ڪائنات سميت پنهنجي ديس ۽ ڌرتيءَ جي ڏڪن، سُڪن، خواهشن، خوابن،

ارمانن، اُتساهن ۾ به هونديون آهن. اهو ئي سبب آهي جو بنيادي انساني احساسن ۽ ڪائناتي قدرن کي ڊيل ڪرڻ باوجود، هر خطي جي شاعريءَ، ادب ۽ فن جو مزاج پنهنجو ۽ منفرد هوندو آهي. يعني شاعري احساسن، تصورن ۽ محرڪن جو عام فنا مانا به آهي، پر ساڳئي وقت خاص لقاءَ به آهي. انهيءَ پس منظر ۾ ڏسبو ته مجموعي طور اوڀر ۽ ان ۾ به ننڍي کنڊ جون شعري روايتون پنهنجو الڳ مزاج، معيار ۽ ذائقو رکڻ ٿيون. ايئن ناهي ته ڪو اولهه جي جيا فري چاسر، سرٿامس وات، فلپ سڊني، اسپينسر، شيڪسپيئر، بن جانسن، جان ڊان، رابرٽ هيرڪ، ملٽن، مارويل، هينري راٽوگاف، ڊرائيڊن، اليگزينڊر پوپ، وليمر بليڪ، ورڊس ورٿ، ڪالرج، باٽرن، شيلي، ٽينيسن، برائوننگ، ميٿيو آرنالڊ، والٽ وٽمن، رابنسن، رابرٽ فراست ۽ اوڀر جي امارو ڪاليداس، امراءِ القيس، حافظ، خيام، رومي، عرفي، غالب ۽ لطيف ۾ ڪي هڪٽا گهٽ آهن ۽ ٻيا مٿي آهن. هڪٿي مزاج، ماحول ۽ سماج جي پس منظر ۾ شين کي ڏسي، ان جي پرک ٻين سان ڪبي ته اها زيادتي ٿيندي. شيخ اياز به پنهنجي ڪنهن ڪتاب ۾ ڪٿي لکيو آهي ته شاعري بنيادي طور قومي ٿيندي آهي. هن اها ڳالهه سياسي معنائن ۾ نه ڪئي هئي، ته شاعري رڳو مزاحمتي ۽ قومي مسئلن بابت ٿيندي آهي. هن جو مطلب هو ته اها بنيادي طور قومي زندگيءَ، ان جي سماجي ماحول، ان جي ڪلچر، نفسياتي ۽ جمالياتي روين جي ترجمان هوندي آهي. مثال طور ثقافتي ۽ سماجي ماحول جي فرق سبب اولهه ۽ اوڀر جي محبت جي تصور توڻي رومانوي روين ۾ وڏو فرق آهي. اسان وٽ سنسڪرت جي ڪلاسيڪي شاعريءَ کانسواءِ مجموعي طور محبت ۽ عشق کي فقط روحاني شيءِ سمجهيو وڃي ٿو. جڏهن ته اولهه جي شاعريءَ ۾ ايئن ناهي. اُتي محبت جو فزيڪل تصور وڌيڪ حاوي آهي، ظاهر آهي ته اهو تصوراتي ۽ روحاني به آهي، پر پنهنجي رويي ۾ ان تي جسماني محبت جو رنگ وڌيڪ چڙهيل آهي. يعني ٻيو ته ٺهيو پر جان ڊان جهڙو ماڻهو جيڪو پادري هو، ان جي شاعريءَ ۾ به اسان کي اهو رنگ نظر اچي ٿو. اوڀر جي شاعريءَ ۾ سنسڪرت ۽ عربي شاعريءَ ۾ به اسان کي اهو رنگ ملي ٿو، پر ان جو مزاج وڌيڪ لطيف آهي. فارسيءَ جي به هڪ حصي تي اهو اثر آهي ۽ ان معرفت هتي ننڍي کنڊ ۾ اردو شاعريءَ ۾ اهو عنصر داخل ٿيو.

ننڍو کنڊ، دنيا جو هڪڙو عجيب و غريب خطو آهي. ڪجهه ڳالهين ۾ دنيا جو پس مانده ترين ۽ نهايت ڪنز وٺو خطو آهي، پر ڪو ٻيو ”فهم“ اهڙو به آهي، جيڪو ننڍي کنڊ کي دنيا کان ممتاز ڪري ٿو. ننڍو کنڊ پنهنجي اندر اهي متضاد Parallels گڏ گڏ ڪٿي هلي ٿو. ويندي اڄ تائين ايئن آهي. يعني روايتي هندو سماج (جيڪو عوام جي اڪثريت کي حقير سمجهي) سندن سمورن انساني ۽ فطري حقن کان انڪار ڪندو رهيو. ان جي اندر جڏهن اسين ڪلاسيڪي سنسڪرت ۽ هندي شاعريءَ کي ڏسون ٿا ته اها محبت جي ميدان تي پنهنجي سڄي سماجي روين جي نظام کان انڪار ڪريو بيٺي آهي. محبت جي انڪاري سماج ۾ ”ڪاماسٽر“ جو فلسفو دراصل مزاحمت نه هئي ته ٻيو ڇا هو؟ جنهن سماج ۾ پنهنجن سمورن فطري جذبن، خواهشن ۽ حقن جي نفيءَ کي نرواڻ سمجهيو ويندو هو اُتي آجنتا ۽ آلورا جون غارون ڇا ٿيون ٻڌائين؟ جن ۾ انسانن جي جسماني محبت جي گهڙين کي پٿرن جي زبان ڏئي مجسمن ۾ تراشيويو آهي. سماج جي سڌي ۽ شعوري مزاحمتي اظهار جو شعبو سياست آهي، پر ان جي ان سڌي ۽ تحت الشعور جي مزاحمت ان جو ادب ۽ فن ڪندو آهي ۽ مزاحمت، صرف انسان توڻي سماج جو شعور نه ڪندو آهي، پر ان جو لاشعور ۽ تحت الشعور به ڪندو آهي. ايئن آهي ته ان جا شعبا ڌار ڌار آهن. ٻئي طرف هتي مسلمان آيا ۽ ننڍي کنڊ ۾ هڪ ٻئي سماج جو بنياد به پيو. اسان جي ان وقت جي مولوي صاحبان وٺي گوڙ ڪيو ته اسلام ۾ سواءِ ڪتابت ۽ عمارت سازيءَ جي ٻيا فن مثال طور مصوري، مجسمه سازي، موسيقي جاڙ نه آهن، ويندي شاعريءَ لاءِ گوڙ ڪندا هئا ته اسلامي شاعريءَ کانسواءِ ٻي شاعري، جيڪا انسان جا جمالياتي جذبا جاڳائي، اها غير اسلامي آهي. ان جو نتيجو ڇا نڪتو؟ سماج تصوف ذريعي ان جي مزاحمت ڪئي، صوفي ڪير هئا؟ دراصل اهي پنهنجي وقت جا، روحانيت جي دائري اندر، سماج جا مزاحمتي سوراڻ هئا. مُلن خدا کي مسجد تائين محدود ڪري ۽ پاڻ کي ان جو نمائندو مقرر ڪري ڇڏيو. صوفين چيو ته خدا ڪائنات ۾ هر هنڌ آهي، هر رنگ ۾ آهي ۽ هر جلوي ۾ آهي. هنن خدا کي حُسن قرار ڏنو. ايئن ئي جيئن فلاٽينوس خدا کي ”حُسنِ ازل“ قرار ڏنو هو. هنن محبت کي خدا شناسيءَ جو رستو قرار ڏنو. هنن شاعريءَ، موسيقيءَ ۽ فن کي پنهنجو هٿيار بڻايو ۽ خدا جا ڌرتيءَ تي

ڪوڙا نائب ملان رڙي ٿي ويا. جيئن انسان پاڻ عجيب شيءِ آهي، تيئن ان جا روبا ۽ ردعمل به عجيب و غريب ٿين ٿا. مان ته دنيا جي سموري اعليٰ شاعريءَ کي دراصل مزاحمتي شاعري ٿي سمجهندو آهيان. اهي شاعر ۽ آرٽسٽ ٿي ته هئا، جن اڻ سڌي مزاحمت سان حسناڪين کي ساڻ کڻي، انسانن جي چوڌاري جهالتن، بندشن ۽ ٺڳيءَ جي ٺاهن جي دائرن کي پنهنجي پنهنجي زماني ۾ ٽوڙيو. ٻيو انسان بنيادي طور جانور آهي، هزارين سال گذاري اچڻ ۽ بظاهر تهذيب جي هن بلند مقام تي بيٺل هجڻ باوجود پنهنجي اندر حيواني جبلتون رکي ٿو. انسان کي حيواني دائرن مان ڪڍي ماڻهپي جي منزل ڏانهن وٺي اچڻ ۾ ادب، آرت ۽ شاعريءَ جو تمام وڏو بنيادي ڪردار رهيو آهي.

مون فيض احمد فيض کي سدائين ان وسيع پسمنظر ۾ ڏٺو. پڙهيو ۽ سمجهڻ جي ڪوشش پئي ڪئي آهي. سوال آهي ته جڏهن اردوءَ شاعريءَ ۾ ايترا جبل جيڏا شاعر ويٺا آهن، ته پوءِ فيض کي ٿي ايڏي ممتاز حيثيت چوڻي ڏني وڃي؟ مون اڳ به ڪٿي لکيو آهي ته هر وڏو جيئس، پوءِ چاهي اهو ڪهڙي به شعبي جو هجي، اهو هڪ هم ڳير لفظ هجي ٿو. فيض به ايئن هو. هن جي شاعريءَ ۽ فن ۾ جتي پنهنجي دؤر جي وڏن تصورن، محرڪن ۽ قدرن جا (In_Roads) ملن ٿا، اُتي هن جون پاڙون ننڍي کنڊ جي رڳو ڪلاسيڪي اردو شاعريءَ ۾ ئي نه پر سمورين اعليٰ شعري روايتن جي ”زمين“ (شاعراڻي ٻوليءَ ۾) ۾ ملن ٿيون. هڪ طرف فيض اردو ٻوليءَ جو شاعر آهي، جيڪا پنهنجو وڏو پس منظر رکي ٿي. اها اردو شاعري، جنهن جي آسمان تي ولي دڪني ۽ امير خسرو کان وٺي، مير تقی میر، غالب، نظیر اکبر آباديءَ، مومن، سودا ۽ اقبال جهڙن وڏن شاعرن جون ڪير ڌارا آهن. فيض ڇاڪاڻ ته ڪو روايتي ۽ سطحي باغي شاعر نه هو. ان ڪري هن اردو شاعريءَ جي فني ڪلاسيڪي روايتن کي رد نه ڪيو پر ان کي نوان موضوع ۽ نئين جدت ڏئي هڪ نئين زندگي ڏئي ڇڏي. خاص طور تي فيض جا غزل ان ڪلاسيڪي مزاج جي آهنگ ۾ آهن. اردو ڇاڪاڻ ته ننڍي کنڊ ۾ ڪنهن مخصوص قوم جي اتهاس مان نه آئي هئي، اها عوام جي مختلف حصن جو گڏيل سماجي ۽ ثقافتي لفظ هئي، ان ڪري ان ۾ جتي قومي، ثقافتي بنيادن جي نه هئڻ جون ڪمزوريون آهن، اُتي ڪو مخصوص قومي پس منظر نه رکڻ سبب پنهنجي نوعيت جون ثقافتي ۽

سماجي آزاديون به آهن. مثال طور اردو شاعريءَ کي ڪوئن جي ”زمين“ ملي ۽ نتيجي ۾ موسيقيت جي فن ان سان گڏوگڏ سفر ٿي نه ڪيو آهي، پر ان اردو شاعريءَ جي مزاج کي به متاثر ڪيو آهي. فيض اردو شاعريءَ جي ان ڪلاسيڪي مزاج جي روايتي نفي ڪري ان کي نقصان نه رسايو پر ان ۾ جدتون آڻي ۽ ان کي زندگيءَ جا نوان موضوع ۽ عنوان ڏئي هڪ نئين حياتي ڏني. فيض کي ٻيو پروليچ هيءُ هو ته جيتوڻيڪ هو اردو ٻوليءَ جو شاعر ته هو پر اردو ٻوليءَ جي سماج جو فرد نه هو. ٻولي ڇاڪاڻ ته سماج مان ايندي آهي، ان ڪري اها پنهنجو هڪ مخصوص ”ٻوليءَ جو سماج“ به رکندي آهي. فيض جا ثقافتي، سماجي، سياسي، تاريخي، جمالياتي، ذهني ۽ روحاني روبا اردو ٻوليءَ جي مخصوص سماج جي ڪُڪ مان پيدا نه ٿيا هئا، ان ڪري فيض اردو شاعريءَ جي فن جي پيالي ۾ روڻن، تصورن ۽ قدرن جي نئين مٿ ڀرتي آيو. کيس خاص طور تي پنجابي ۽ سرائيڪي شاعريءَ جو پسمنظر هو. فيض جي شاعريءَ جي مزاج ۾ اردوءَ سماج واري چالاڪي، حرفت بازيءَ، ”محبوب“ سان به ”سياڻپ“ ڪرڻ وارا روبا نه ٿا ملن. مثال طور غالب آهي. مان غالب جي شاعريءَ جو عاشق آهيان ۽ مون کي هن جي وڏي شاعر هجڻ ۾ ڪوبه شڪ نه آهي، پر غالب جي به سماجي، احساساتي، ذهني، روحاني ۽ ثقافتي روڻن کي ڏسبو ته هو هڪ مڪمل ”سياڻو“ شاعر لڳندو، جنهن ۾ حُسن ته آهي، پر سرمستي ناهي. اها سرمستي، جيڪا اسان جي صوفي شاعرن ۾ آهي. بابا فرید، شاه حسين، بلها شاه، لطيف ۽ سچل ۾ اسان کي اها سرمستي ۽ احساسن توڙي روڻن جي Purity جو اهو ڪمال ملي ٿو جو ماڻهو انهن کي محسوس ڪري به سرمست ٿيو وڃي. فيض جي سرشت ۾ اهي عنصر هئا. جڏهن اردو شاعريءَ جي ڪلاسيڪي فني روايتن ۽ ان Purity of Feeling واري سرمستيءَ جو ايڪسيلينڊنٽ ٿيو ته اها شاعري سامهون آئي، جنهن سبب اسين فيض سان ايترو پيار ڪريون ٿا. اها سرمستي هئي، جيڪا فيض جي شاعريءَ جي دهليز تي اردو شاعريءَ کي آڱر کان وٺي ”درٻاريت“ جي دائرن کان ٻاهر ڪڍي آڻي ۽ اردو شاعريءَ لطيف ۽ نيار، احساسن، فڪر ۽ سرمستيءَ جي فضا ۾ وقار سان ساهه کڻڻ شروع ڪيو. فيض جي رومانوي روڻن ۾ به هڪ وقار آهي. محبت جو درد، احساس ۽ اظهار، جيڪو اردو شاعريءَ ۾، ننڍڙن ۽ خسيس روڻن جي ٿڌن ۾ ٽاپڙجي پيو هو

اُن اقبال، جوش ۽ فيض وٽ وقار سان وري ڪنڌ مٿي ڪنيو ۽ اهي سڀ اهي شاعر هئا، جيڪي اردوءَ جي ٻوليءَ جي سماج جا فرد نه هئا، اُن ڪري ئي هُنن اردو شاعريءَ کي روين ۽ اظهار جا ايڏا وسيع ميدان ٺاهي ڏنا.

فيض جي حوالي سان ٽين ۽ سڀ کان وڏي ڳالهه اها آهي ته هو پنهنجي دؤر جي عالمي حالتن، اُٿلن ڀٽلن، فڪري محرڪن ۽ سماجي تضادن کان نه رڳو واقف هو پر اُن ۾ پنهنجو ڪردار به متعين ڪري چڪو هو. فيض جڏهن ادب جي ميدان تي قدم رکيا، ته ننڍي کنڊ ۾ ترقي پسند ادبي تحريڪ جا زير دست بنياد پئجي چڪا هئا. ماڻهو اُن سان اختلاف ڪري سگهن ٿا، پر مان ننڍي کنڊ ۾ ترقي پسند ادبي تحريڪ جي ابتدائي معمارن ۾ اقبال کي وڏي حيثيت ڏيان ٿو. جيتوڻيڪ اقبال مذهبي خيالن جو ماڻهو به هو ۽ هن جو الميو اهو هو ته هن جهڙي وڏي شاعر انسانن جو شاعر ٿيڻ بدران رڳو مسلمانن جو شاعر ٿيڻ چاهيو. ايئن مٿس فڪري حوالي سان وڏي تنقيد ڪري سگهجي ٿي، پر هن جا ڪجهه ڪارناما وسارڻ جوڳا نه آهن. هڪ ته هن ثلاثيت تي وڏا وار ڪيا. هن ننڍي کنڊ جي ادبي ماحول ۾ ثلاثيت جا بنياد لوڏي ڇڏيا، ٻيو ته هن اردو شاعريءَ ۾ فڪري ۽ سماجي لبرل روين کي هٿي ڏني. ”شڪوه“، ”بليس نامہ“ ۽ ٻيا ڪيترائي اُن جا مثال آهن. جيتوڻيڪ مزاجن اقبال عوامي ماڻهو نه هو. هڪ ايرسٽوڪريٽ هو ۽ هن جي شاعري به عوامي نه آهي، پر هن اردو شاعريءَ ۾ عوام ڏانهن هڪ نئين روش سامهون آندي.

**”جس ڪميت سي دهڪان ڪو ميسر نه هوروتي،
اُس ڪميت کي هر گوشهءَ گندم ڪو جلاڌو.“**

اهو اردو شاعريءَ جو مزاج ٿي نه هو، پر اڳتي هلي ننڍي کنڊ ۾ ترقي پسند ادبي تحريڪ جو جيڪو ٻيو دؤر آيو اُن ننڍي کنڊ جي سمورين ٻولين جي ادب توڻي سماج تي گهرا اثر ڇڏيا. ڇاڪاڻ ته اها ڪا فقط مقامي نه پر هڪ عالمگير تحريڪ هئي، اُن ڪري اُن جون پاڙون به سڄيءَ دنيا جي ترقي پسند ادبي تحريڪن ۾ هيون. جيتوڻيڪ ترقي پسندي ڪو مڪمل يا مخصوص سماجي ۽ فلسفياڻو نظريو نه آهي، پر اهو هڪ رويو آهي، جيڪو هر زماني ۾ مختلف صورتن ۾ موجود رهيو آهي ۽ هميشه موجود رهندو. هر دؤر جي ترقي پسندي پنهنجي هم عصر عالمي دؤر جي سڀني کان اُسريل ۽ بهتر فڪري ڌارا جي ترجمان هجي ٿي.

اُن ڪري ننڍي کنڊ ۾ 1930ع جي ڏهاڪي ۾ جيڪا ترقي پسنديءَ جي لهر آئي، اها عالمي سوشلسٽ تحريڪ ۽ انقلاب کان متاثر هئي ۽ اُن جي ئي پيداوار هئي. اهو اُن دؤر جو عالمگير فنا مانا هو، جنهن سياست سان گڏ ادب ۽ فن کي به متاثر ڪيو. ننڍي کنڊ ۾ اُن جا بنياد علي سردار جعفري ۽ ٻين وڏا، فيض اُن تحريڪ کي تمام ميجوئر سطح تائين کڻي ويو، اسان وٽ اُن جو نمائندو شاعريءَ جي ميدان تي اياز هو ۽ اياز به ڪو صرف سنڌ جي سطح جو شاعر نه هو. اهو اياز جنهن چيو ٿي:

”اسان نڊ جا نيڻ آهيون پرين!

سُٽي ساهه جاڳي،

ويجي دور دور،

ستارا لتاڙي اسان جو شعور،

سوين چنڊ ساڻي،

ڪٽين جا سوين قافلا رهگذر ۾،

سفر ۾،

سوين ڪاٺاتون،

نه آغاز جن جو نه انجام جن جو،

زمان ۽ مڪان کان مسلسل نجاتون،

ازل کان ابد تائين سُڪ جون براتون،

جڏهن موت ڪاٺون،

سوين راز آڻيون،

سوين ساز جي لاءِ آواز آڻيون،


سوين چنڊ چايون،

ستارا نڳايون،

اُنهن سان اچي جڳ سڄو جڳمڳايون،

اسان جاڳ جا پاڳ آهيون پرين!

فيض ڇاڪاڻ ته اردوءَ جو شاعر هو، اُن ڪري هو اردو شاعريءَ کي ترقي پسند روين، آدرشن، قدرن ۽ روين جي هڪ اهڙي جهان ۾ وٺي ويو، جنهن جا وڻ اردو شاعريءَ صدين کان نه ڏٺا هئا. فيض جي شاعريءَ ۾ اردو، سچ پچ به محبوب جي



هڪ اياز جيڪو فاني هو ۽ ٻيو اياز جيڪو دائم رهندو!

سنڌ جو هن صديءَ جو عظيم شاعر شيخ اياز هاڻي هن دنيا ۾ نه رهيو آهي. اياز اسان جي قومي زندگيءَ جو ايڏو وڏو ڪردار هو. جو هن جي شخصيت، سندس فن ۽ فڪر هميشه سنڌ جي ادبي دنيا ۾ زبردست بحث مباحثي جو موضوع رهيا ۽ جڏهن هاڻي هو سنڌ توڙي هن جهان کان موڪلائي ويو آهي، تڏهن به هو بحث مباحثي جو موضوع بڻيل آهي. يعني جتي هن جي حياتي هميشه سڄاڻ ماڻهن جي دلچسپيءَ جو مرڪز رهي، اُتي هن جو موت به پنهنجي پويان انيڪ سوال ڇڏي ويو آهي. جن تي ادبي حلقن ۾ خيالن جي ڏي وٺ به ٿي رهي آهي. ته اخبارن ۾ ڪيترائي مضمون ڪالم، تاثر ۽ تبصرا پڻ اچي رهيا آهن. جيتوڻيڪ شخصي طرح مون ڪڏهن به اياز صاحب کي ويجهڙائيءَ کان نه ڏٺو، جو منهنجو ساڻس اهڙو ڪو ذاتي حُجت وارو تعلق به نه هو. منهنجون ساڻس ڪجهه يادگار ڪچهريون

زلفن جي چانور ۾ چڙيون هڻڻ ۽ ناٽڪي ادا ٿي مان نڪري اُن معيار ۽ اوج کي پهتي. جتي فيض کي هر ٻوليءَ جي پڙهندڙ/پڙندڙ پنهنجو شاعر ٿي محسوس ٿيو ۽ رڳو هتي ئي ايئن نه هو. پنهنجي وقت جا زبردست عالمي سطح جا شاعر، ناظم حڪمت، پبلنرودا، محمود درويش، رسول حمزا توف ۽ ٻيا هن جا محبت منجهان معتقد هئا. 1995ع ۾ اسلام آباد ۾ اڪادمي ادبيات طرفان اديبن ۽ دانشورن جي ڪوٺايل عالمي ڪانفرنس ۾ داغستان کان آيل رسول حمزا توف کان جڏهن اسان پڇيو هو ته توکي هتي اچي ڪيئن ٿو لڳي؟ ته هُن اُداسيءَ وچان چيو هو: ”مون لاءِ ته پاڪستان فيض هو.“

ماڻهو هونئن ته هڪ جانور ۽ حقير شيءِ آهي، پر اهو جڏهن وڏن آدرشن، قدرن ۽ تصورن جو پاسبان بڻجي ٿو ۽ گهرن لطيف ڪائناتي احساسن جو ترجمان بڻجي ٿو ته پوءِ هو واقعي پاڻ به هڪ ڪائنات بڻجي وڃي ٿو، جو سندس ذهن، روح ۽ دل جو دامن ڪائناتگير ٿي وڃي ٿو. اڄ سوويت روس ڊهي چڪو آهي، ته دنيا ۾ سرمايڏاريءَ جا دهلازي، دهل پيا وڃائين ته دنيا ۾ نظرين ۽ آدرشن جو دؤر ختم ٿي چڪو آهي. جي ايئن هجي ها ته پوءِ سڄيءَ دنيا ۾ زوال پسند قدرن ۽ تصورن جا ناول ردي ڪتابن جي گاڏن تي ڇو وڪامجن ها ۽ فيض اڄ به چوڙندهه هجي ها؟ ملڪ، نظريا ۽ نظام ناڪام ٿي ۽ ڊهي سگهن ٿا پر عظيم قدر، تصور، رويا ۽ انهن جون حُسنڪيون مري ۽ فنا نه ٿيون ٿي سگهن. آزادي، ماڻهپو، ظلم خلاف نفرت ۽ اُن خلاف اُٿي بيهڻ ۽ دنيا کي غلاميءَ، ظلم، ناانصافيءَ ۽ محرومين کان پاڪ ڏسڻ انسان جي ازلي خواهش رهي آهي ۽ اُن جا آدرش ڪڏهن به مري نٿا سگهن. فيض انهن قدرن ۽ روين جو ئي ترجمان آهي. اهو ئي سبب آهي جو اسان کي يا گهٽ ۾ گهٽ مون کي اهو ويساهه آهي ته جيستائين فيض جا آدرش زندهه آهن ۽ انهن ڏانهن فيض واري آرٽسٽڪ ۽ حُسنڪاڪ روش زندهه آهي، فيض مري نٿو سگهي.

روزاني عبرت حيدرآباد، 30 نومبر 2000ع

ضرور ٿيون، جيڪي مون کي سدائين ياد رهنديون. باقي جيستائين اياز جي شاعريءَ توڙي نثر کي پڙهڻ ۽ پنهنجي سمجهه آهر پرڪڻ جو تعلق آهي ته مان به ٻين سوين، هزارين مداحن وانگر اياز جي سُني ۽ اعليٰ شاعريءَ جو عاشق ۽ سندس بي مثال نثر جو چاهڪ رهيو آهيان ۽ جن شاعرن کي زندگيءَ ۾ نهايت گهرائيءَ ۽ محبت سان بار بار پڙهيو ۽ پرڪڻ جي ڪوشش ڪئي اٿم. انهن ۾ اياز صاحب به شامل آهي. اياز جي فڪر تي مون اڳ به مختلف مضمونن ۾ پنهنجا ويچار پيش ڪيا آهن ۽ اڳتي لاءِ به اهڙي تمنا رکان ٿو. پر هتي فقط ڪجهه اهڙن سوالن بابت پنهنجا ويچار پيش ڪرڻ چاهيان ٿو، جيڪي تازو سندس وفات کانپوءِ اُٿاريا ويا آهن.

اياز جي وفات کانپوءِ هڪ عام راءِ جنهن کي تمام گهڻو ورجايو ويو آهي، اها اها آهي ته اياز هڪڙي بي قدري قوم ۾ ڄائو، هن جو جيئري به گهربل قدر نه ٿيو ۽ مٿي پڄاڻان به قوم اهو ردعمل نه ڏيکاريو، جيڪو ڪنهن قوم کان سندس عظيم شاعر جي ڪسجي وڃڻ کانپوءِ قوم کي ڏيکارڻ گهرجي ها. قمر شهباز تاجل بيوس، بخشڻ مهر اٿوي ۽ ٻين ڪيترن دوستن جي ڪالمن، مضمونن ۽ بيانن مان اهڙو تاثر ملي ٿو. مان ذاتي طرح اهڙي رياءَ سان اتفاق نٿو ڪريان. سڀ کان پهرين ڳالهه ته منهنجي خيال ۾ جيتري عزت، مان ۽ مڃتا مٿي پڄاڻان ته ڇا جيئري ٿي اياز صاحب کي ملي، اها اسان وٽ ادبي ميدان ۾ ٻيو ڪنهن کي به نه ملي سگهي آهي. گذريل پنجاه سالن کان ڪهڙي محفل آهي، جتي اياز نه ڳايو ويو هجي؟ منهنجي خيال ۾ پنجاه سالن ۾ جيترو اياز تي لکيو ويو آهي يا جيتريون محبتون ۽ مڃتا جون بلنديون اياز کي نصيب ٿيون، اهي تاريخ ۾ ڪنهن ڀاڱ واري تخليقڪار کي ٿي نصيب ٿينديون آهن. ٻي ڳالهه ته جي اياز صاحب جهڙي وڏي هستيءَ جي لاڏاڻي وقت متوقع طور ڪي ماڻهن جا هجور گڏ نه ٿيا ته ان ۾ مون کي ڪو عجب نٿو لڳي. ان جا ڪجهه سبب آهن. سڀ کان پهرين ڳالهه ته اسان کي سمجهڻ گهرجي ته اسان جي قوم رڳو شاگردن، اديبن يا سڄاڻ ماڻهن تي مشتمل ڪونهي. قوم جو وڏو اڪثريتي حصو اڃا تائين سماجي ۽ ثقافتي شعور کان وانجهيل، عملي طور هڪڙي گهٽيل، جهالتن ۽ انيڪ پسماندگين جي ڌٻڻ ۾ ڦاٿل ماحول ۽ سرشتي ۾ رهي ٿو، جتي حقيقي طور پڙهيل ماڻهن جو تناسب پنج

سيڪڙو به ناهي. اسان جو عوام جديد تعليم ۽ فڪر نه ٺهيو پر ٺاهي رواجي خواندگيءَ کان به محروم آهي. ان ڪري اهڙي قوم توڙي قوم کان اها توقع ڪرڻ ته اها شيخ اياز جهڙي وڏي ڳوڙهي، تخليقي ۽ مفڪر شاعر جو هڪ شاعر طور قدر ڪندي، يا ته اسان جي ذهني پورڙاڻپ آهي يا خودفريبي ۽ خام خيالي. اياز کي قوم جي اڪثريت يعني عوام حقيقي معنيٰ ۾ سمجهي ۽ ان بنياد تي هن جو قدر ڪري، ان لاءِ ته اڃا زمانا گهرجن. اياز ته هن دؤر جي ڳالهه آهي پر خود لطيف جو هڪ شاعر، فنڪار ۽ مفڪر طور اڃا عوام ۾ قدر ته پري جي ڳالهه آهي، ٺلهو تعارف به نه ٿي سگهيو آهي. مان نٿو سمجهان ته ڇا شاهه تي عقيدت مان ايندڙ هزارين ۽ لکين ماڻهن جو اچڻ ڪو هڪ عظيم شاعر جي مڃتا آهي. عوام پٽ شاهه تي اُن ڪري اچي ٿو ۽ پٽائيءَ جي مزار تي پڙ وجهي ٿو، جو ماڻهو لطيف کي هڪ عظيم شاعر، فنڪار ۽ ڏاهو مفڪر نه پر روحاني پير، مرشد ۽ ولي سمجهن ٿا. هڪ پيري اسين ڪجهه دوست پٽ شاهه تي هجون، هڪڙو همراه، ڏسڻو واسڻو، بظاهر پڙهيل لکيل لطيف جي مزار تي اوچنگارون ڏئي روئي رهيو هو. همراه اصل هٿن مان ٿي ويو. مون کيس جهلي، آٿت ڏئي چُپ ڪرائيندي چيو ته، ”لطيف جهڙي وڏي شاعر ۽ فنڪار جي قبر تي هيئنن اوچنگارون ڏيڻ کان بهتر آهي ته اوهان کيس دل جي حضور سان پڙهو ۽ سمجهو.“ همراه ڪاوڙجي پيو، چئي، ”تون مرشد جي شان ۾ گستاخي ٿو ڪرين، تون هڪ وليءَ کي ٽڪي جو شاعر ۽ فنڪار ٿو ڪوئين.“ پوءِ دوستن کانئس منهنجي جند چڙائي. مطلب ته خود لطيف کي اڄ تائين اسان جو عوام هن جي اصل سڃاڻپ ۽ مرتبي بدران هڪ روحاني پير ۽ ولي سمجهي ٿو. اُن ڪري هن موقعي تي جذبات جي وهڪري ۾ لڙهي قوم يا عوام کي گهٽ وڌ ڳالهائڻ يا اُنهن کي ميار ڏيڻ ڪو چڱو ۽ حقيقت پسند عقلي (Rational) رويو ناهي. اڄ جيڪڏهن اياز جي مرتبي تي ماڻهن جا هجور گڏ نه ٿيا ته اُن جو ڪواهو مطلب ٿوروتو آهي ته اياز جي حياتي ۽ عظيم تخليقي پورهيو اڃا پيو ويو. ايئن هرگز ناهي، قومون پنهنجن اصل هيرو، سورمن ۽ املهه ماڻڪن جو حقيقي قدر تڏهن ڪنديون آهن، جڏهن اُهي ذهني بلوغت کي رسنديون آهن. هر وڏو شاعر، مفڪر، فلسفي ۽ تخليقڪار پنهنجي سيڙپ صدين ۾ ڪندو آهي، ان ڪري ان جي ٽڪَ-ٽورَ جي ماپن کي ايترو محدود ۽ فقط پنهنجي هم عصر دؤرن سان

مشروط نه ڪرڻ گهرجي. اياز قوم جي جنهن باشعور حصي جي محسوسات، فڪر ۽ تصورن جو شاعر آهي، اهي عنصر ان پيماني تي قوم ۾ اڃا پيدا ٿي نه ٿيا آهن. هر وڏي شاعر ۽ مفڪر وانگر اياز به پنهنجيءَ قوم جي نسبت، سان پنهنجي سماج کان گهڻو گهڻو اڳتي سوچيو. عالمي حوالي سان پر ڪيو ته اياز هن دؤر جو ترجمان شاعر آهي ۽ هو ٽئگور جيان جيئري ٿي انگريزيءَ ۾ ترجمو ٿي دنيا آڏو متعارف ٿئي ها، ته اڄ سندس قد ۽ قدر گهڻو مختلف هجن ها، پر سنڌي سماج جي نسبت سان هو هن دؤر جو ترجمان شاعر ناهي. هو سنڌ جي مستقبل جو ترجمان شاعر آهي. ان ڪري جلدبازيءَ ۾ جذباتي ٿي عوام کي ميار ڏيڻ نه ته اياز سان انصاف ٿيندو ۽ نه قوم ۽ عوام سان. اهو سمجهڻ ۾ ڪا گهڻي عربي فارسي به ناهي. هر قوم ۽ معاشري جي تاريخ ۾ اهو ٿيندو رهيو آهي ۽ ٿيندو رهي ٿو. مثال طوي فيض اردو ٻوليءَ جو شاعر آهي، پر مان نٿو سمجهان ته ڪو فيض انهن ماڻهن جي سوچ، روين ۽ محسوسات جو ترجمان شاعر آهي، جيڪي اردو ٻولي ڳالهائين ٿا يا اردو ٻوليءَ جي سماج جا فرد آهن. عجب ڳالهه آهي ته فيض پاڪستان ۾ عوام ۽ ترقي پسند حلقن کان وڌيڪ پنجاب جي سول توڙي ملٽري بيوروڪريسيءَ ۾ وڌيڪ مقبول ۽ پسند ڪيو ويندو هو. جڏهن ته هو انهن جو ترجمان شاعر نه هو. ان ڪري پنهنجي خيال ۾ اياز قوم جي جنهن روشن خيال حصي جو ترجمان شاعر آهي، اهو اڃا سنڌي سماج ۾ ان سطح تي پيدا ٿي نه ٿيو آهي. اهو سڀاڻي جي سنڌي سماج ۾ اڃا پيدا ٿيڻو آهي. هاڻي مان اصل ڳالهه تي اچان ٿو. سوال اهو ناهي ته ڪو اياز جي مرتئي تي ماڻهن جا هجوم گڏ نه ٿيا، ته ڪو اياز ننڍو ٿي ويو يا ان سان هن جي اهميت گهٽجي وئي! اياز ته اهو ئي رهڻو آهي، جيڪو هو هيو ۽ آهي. بنيادي ڳالهه جنهن تي اسان کي ويچارڻ گهرجي ۽ اسان لاءِ وڏي سماجي ۽ قومي ذميواريءَ جو سوال آهي ته اسان کي پنهنجيءَ قوم ۽ عوام کي ان قابل بڻائڻ لاءِ جاکوڙ ڪرڻ گهرجي، ته جيئن اها ذهني طور ان قابل هجي، جو پنهنجن اياز جهڙن املهه ماڻڪن جو حقيقي قدر ڪري ۽ انهن کي سمجهي سگهي. اهو الميو اياز جو ناهي. اهو الميو اسان جو آهي ته اسان جي قوم، جنهن جي ”عظمت“ جون دعوائون ڪندي اسان ٽڪجئون ٿا، اها ذهني طور اڃا پنٿي پيل ۽ اعليٰ شعور کان وانجهيل آهي.

اياز جي حوالي سان ٻيو معاملو جنهن تي اڪثر ڳالهائون ٿيون ۽ لکيو پيو وڃي، ته اياز تي تنقيد ڇو ڪئي ويندي هئي؟ پنهنجي خيال ۾ ان حوالي سان اسان کي حقيقت پسند ۽ عقلي رويو اختيار ڪرڻ گهرجي. سڀ کان پهرين ڳالهه ته ايئن اُٻهرائيءَ وچان اياز جي سمورن نقادن کي هڪ قطار ۾ بيهارڻ ڪنهن طور به جائز ناهي. هر وڏي ماڻهوءَ جيان اياز به سڄي زندگي تڪراري رهيو. ظاهر آهي ته جيڪو ماڻهو پنهنجي فن، فڪر ۽ تخليقي روين سان سماج ۾ پنهنجي شعبي جي حوالي سان موجود Status_Quo کي توڙيندي، ماڻهن جي ذهنن، قدرن، روين ۽ تصورن کي متاثر ڪندو، ته ان تي بحث مباحثا لازمي طور ٿيندا. ان ۾ ڪوبه عجب ناهي ۽ نه ئي سماج ۾ تڪراري ٿيڻ ڪا خراب ڳالهه آهي. سوال ڪنهن جي تڪراري هجڻ جو ناهي، سوال اهو آهي ته ان سڄي تڪرار ۾ ماڻهو پاڻ ڪهڙي پاسي آهي؟ آيا هو پاڻ زندگيءَ جي بهتر، روشن خيال، تخليقي، اڳتي وڌي ويندڙ ۽ ساهه سڏير لائن جي پاسي آهي يا ان جي اُٻتڙ؟ اياز جڏهن ادب، فن ۽ شاعريءَ جي ميدان تي آيو، ته پاڻ سان نئون تخليقي فن ۽ فڪر کڻي آيو. هو سنڌي سماج ۾ فن ۽ فڪر جي حوالي سان نئين جوت ۽ جاڳرتا جي علامت ٿي اُڀريو. هن ادب ۽ شاعريءَ جي روايتي ۽ صدين کان گئل ۽ زندگيءَ جي حقيقتن کان لاتعلق ادبي، فني ۽ فڪري رجحانن کي ادبي تاريخ جي دست بن ۾ ڦٽو ڪري ڇڏيو. ظاهر آهي ته ان جي نتيجي ۾ اياز جي اونداهه ۽ تقليد جي علمبردارن طرفان تنقيد اوس ٿيڻي هئي، ساڻي پر چاڪاڻ ته اياز ان زماني ۾ فن ۽ فڪر جي تخليقي ۽ اڳتي وڌي ويندڙ قدرن، تصورن ۽ روين جو اڀريل سج هو ان ڪري اونداهه هن جو ڪجهه به بگاڙي نه سگهي ۽ هو اڳتي وڌندو ٿي رهيو. ايئن اياز پنهنجي زندگيءَ، فن ۽ فڪر جون منزلون طئي ڪندو ويو ۽ ان سڄي سفر ۾ ڪيترا اهڙا به هئا، جن ساڙ ۽ حسد وچان اياز کي سٺو نه ٿي ۽ هن تي ذاتي حوالي سان غير ضروري طور جُلهون ڪندا رهيا ۽ اهو سلسلو آخر تائين هليو، پر اياز تي زندگيءَ ۾ تنقيد ڪندڙن جو هڪ ٻيو حلقو به هو، جنهن اياز جي فني ۽ شاعراڻي عظمت کي تسليم ڪندي، هن جي وجود تي فخر ڪندي، هن سان پيار ڪندي، هن تي خلوص وچان مختلف مرحلن تي تنقيد به ڪئي، ته جيئن هو پنهنجي ماضيءَ جيان اُوچو ۽ آڏو ٿي رهي. خاص طور تي مان اياز جي پڇاڙيءَ جي دؤر

بابت ٿو چوان. اُن سڄي عرصي دؤران اياز جي فڪر ۾ عجب تبديليون آيون. جيتوڻيڪ هر ماڻهوءَ کي حق پهچي ٿو ته هو جن خيالن کي درست سمجهي ٿو اُنهن کي قبول ڪري. پر بدقسمتيءَ سان اياز پنهنجي اُن عظيم شاعريءَ جي پاڙن ۾ ڪٽل فڪر ۽ قدرن کي به رد ۽ Disown ڪري رهيو هو. اهو سڀ ظاهر آهي ته اُنهن ماڻهن کان برداشت ٿيڻ ڏکيو هو جن اياز شخص کان وڌيڪ اياز جي شاعريءَ اُن جي قدرن ۽ آدرشن سان پيار ٿي ڪيو. اُنهن ماڻهن اياز تي جائز تنقيد ڪئي ۽ مان پنهنجي پوريءَ سنجيدگيءَ سان چوان ٿو ته اهي حق بجاناب هئا. هي اهي ماڻهو هئا، جن اياز سان پيار فقط ٺلهي عقيدت ۽ شخصيت پرستيءَ وچان نٿي ڪيو. پر هنن اياز کي زندگيءَ جو شاعر سمجهيو هو. زندگيءَ جي عظيم قدرن، تصورن، محسوسات ۽ خوابن جو شاعر. کيس پنهنجي سماج ۽ سڄيءَ دنيا لاءِ سچ ۽ سونهن جو سرچڻهار ۽ سونهون سمجهيو هو ۽ هو واقعي به ايئن هو، پر جڏهن اياز اُنهن جي پاڙ نفي ڪرڻ شروع ڪئي ته هنن پنهنجو فرض سمجهيو ته پنهنجي محبوب شاعر ۽ جينئس سان پورو پورو اختلاف ڪن. اُن ڪري اياز جي سمورن نقادن کي هڪ قطار ۾ بيهارڻ زيادتي آهي. اياز سان به ته اياز جي شاعريءَ سان به ۽ اُنهيءَ اعليٰ شعور سان به، جنهن تحت اياز سان اصولي اختلاف ڪيو ٿي ويو. جيڪي ماڻهو ٺلهي عقيدت ۽ درباري مزاج وچان اسان جي هڪ بي مثال شاعر کي ”ادبي پير ۽ مرشد“ بڻائڻ جي چڪر ۾ آهن، اهي اياز سان ناانصافي ڪن ٿا. هو سنجيدگيءَ سان سوچين ته اياز صاحب پنهنجي بي مثال شاعريءَ سبب جينئس هو يا برسات اخبار ۾ لکيل اُنهن ايڊيٽوريلن، مضمونن، ڪالمن ۽ ”دعائن“ سبب، جن سان اُنهن ماڻهن به اختلاف ڪيو، جن هميشه اياز جو دفاع ڪيو هو. اياز سان عقيدت ۽ محبت جي تقاضا به اها آهي. ته هن جي ڪمزور پاسن تي اجايو زور ڏيڻ بجاءِ هن جي شاندار ۽ بي مثال شاعريءَ، اُن جي فڪر ۽ فن کي اُڀاريو وڃي. هونئن به دنيا جو ڪوبه ماڻهو سڄي حياتي، سمورن حوالن سان عظيم نٿو هجي. اياز جي بهترين ۽ بي مثال شاعري ٿي هن جي وڏائيءَ جو بنياد ۽ سبب آهي ۽ اُن کي مڃڻ ۽ اهميت ملڻ گهرجي. جي اياز پنهنجي زندگيءَ جي اُن سرمائي کي آخري دؤر ۾ ڪنهن به سبب ڪري Disown ڪرڻ لڳو هو، ته به اياز جي اها حيثيت گهٽجي نٿي سگهي. مثال طور هڪ سائنسدان پنهنجي سڄي زندگيءَ جي تحقيق جي

نتيجي ۾ جيڪي دريافتون ۽ ايجادون ڪري ٿو، جي اهو پنهنجي زندگيءَ جي ڪنهن مرحلي تي اُنهن کي قبول نه ڪري، تڏهن به اُنهن جي حيثيت ۽ اهميت گهٽجي نٿي سگهي، ڇو ته پوءِ اها هن جي ذاتي وٽ نٿي رهي. پوءِ اها سموري انسان ذات جو ورثو ۽ وٽ بڻجي وڃي ٿي. انسان عجيب شيءِ آهي. اهو پنهنجي اوسر ۽ تبديليءَ جا انيڪ مرحلا طئي ڪري ٿو ۽ اڀار ڏسائڻ ڏانهن پاڙ کي ڦهلائڻ جي ڪوشش ڪري ٿو. اُن سڄي سفر ۾ لازمي طور ٽڙي ۽ ٽاپڙجي به ٿو. اُن ٽڙڻ، ٽاپڙجن ۽ غلطيون ڪرڻ جي به پنهنجي اهميت آهي، پر ڪنهن به وڏي ماڻهوءَ جي پرک بنيادي طور هن جي بهترين حاصلات ۽ تخليق جي بنياد تي ٿي ڪرڻ گهرجي. اُن ڪري سڀ کان پهرين ته اياز جي سمورن نقادن کي هڪ صف ۾ نه بيهارڻ گهرجي. هڪڙا جهالت وچان اياز تي جُلهون ڪندا هئا، ٻين کي هن سان ذاتي حسد ۽ بغض هوندو هو ۽ ٽين اعليٰ ادبي ۽ فڪري شعور تحت هن سان اختلاف رکيو. اُنهن سڀني کي هڪ صف ۾ ڪيئن ٿو بيهاري سگهجي؟ اياز هڪ تخليقڪار هو ۽ هن ڏانهن به تقليدي ۽ عقيدتي پرستيءَ وارا نه پر تخليقي رويا اختيار ڪرڻ گهرجن. ٺلهين عقيدتن وچان اياز کي ”ادبي پير“ بڻائڻ اياز جي تخليقي شاعريءَ جي روح جي نفي آهي، ٻيو ته اياز تي چند عقيدو پرستن جو ٺيڪو به نه هجڻ گهرجي. اياز ڪنهن هڪ محدود گروهه جو شاعر نه هو. هو اسان جو قومي شاعر، قومي ورثو ۽ سرمايو آهي. هن سان پيار ڪرڻ، هن کي پڙهڻ، هن تي ڳالهائڻ خود هن تي تنقيد ڪرڻ جو سمورن ماڻهن کي حق آهي ۽ اصولي طور هجڻ گهرجي. اُن کان علاوه هڪ ٻي ڳالهه تي به اُپراهڻيءَ وچان وڏو ممڻ مچايو ويو آهي. ته اياز ڪنهن جي به پيداوار نه هو ۽ هو فقط پنهنجيءَ ذات سبب ايڏو جينئس بڻيو. اُن ۾ ڪوبه شڪ ناهي ته دنيا ۾ اهڙي ڪا به فيڪٽري ناهي يا اهڙا ڪي به ذريعا ناهن، جن تحت رٿابنديءَ سان ڪو جينئس ناهي سگهجي، پر ايئن به ناهي ته ڪو جينئس فقط پنهنجي داخلي ۽ شخصي سببن ڪري تخليق يا پيدا ٿئي ٿو. هر جينئس جو ٺهڻ هڪڙو هم ڳير لقاءُ (Phenomenon) هوندو آهي. اياز به رڳو هڪ فرد نه هو پر هڪ ادبي، فني ۽ فڪري امتزاج جو آرتسٽڪ فنمينا هو. جي هن جو شڪار پور جو گهٽڻ. پاسائون پسمنظر نه هجي ها، فارسي، هندي ۽ اردوءَ تي عبور سبب هو اوڀر جي باڪمال ادب ۽ شاعريءَ جي مزاج ۽ مقام کي نه سمجهي سگهي ها. انگريزي زبان معرفت دنيا

جهان جي عظيم ادب ۽ فڪري ڌاراٽن سان روشناس نه ٿئي ها، ادب جي تاريخ جو ڄاڻو ۽ شاعريءَ جي لطيفي فڪر ۽ روايت جو امين نه هجي ها ۽ هن کي محمد ابراهيم جويي، رسول بخش پليجي، سويي گيانچنداڻي، فيض احمد فيض، سبط حسن جهڙا عالمي ادب جا ڄاڻو ۽ اسڪالر دوست نه هجن ها. جن کان مختلف نموني هوزبردست متاثر ٿيو ۽ سڀ کان وڏي ڳالهه ته کيس اهڙو تشنه دؤر نه ملي ها ته مان نٿو سمجهان ته اياز جنهن سطح ۽ مرتبي جو شاعر آهي، اهو ممڪن هجي ها. بنيادي ذات ۽ صلاحيت ته ظاهر آهي، اُن ماڻهوءَ ۽ هوندي آهي، پر اهي عوامل به بي حد اهم آهن، جيڪي هن کي متاثر ڪن ٿا. تنگور ته ساڳيو هو پر جڏهن هن کي ازرا پائونڊ جهڙا نقاد مليا ۽ Keats جهڙي باڪمال شاعر هن کي ترجمو ڪري، اولهه ۾ متعارف ڪرايو ته تنگور سڄيءَ دنيا ۾ وڏي ڳالهه ٿي ويو. ان جو اهو مطلب ناهي ته Keats تنگور کي پيدا ڪيو، پر تنگور کي دنيا ۾ ايترو مٿي اٿڻ ۾ ان جو به هٿ هو. خود جيڪڏهن تنگور کي بنگالي ادب جو پيسمنظر نه ملي ها يا هن کان اڳ بنگالي ادب ۽ فڪر ۾ نشاط الثانيه جا بنياد نه پئجي چڪا هجن ها، ته تنگور شايد اهو ساڳيو تنگور نه هجي ها. خود اردوءَ ۾ فيض کان اڳ اقبال جهڙو ويگانو شاعر پيدا ٿي چڪو هو، پر جڏهن فيض اردو شاعريءَ کي ساڳئي تسلسل ۽ فني توڙي فڪري حوالي سان نوان رخ ۽ نئون مزاج نه ڏئي ها، ته فيض، فيض نه ٿي سگهي ها. مطلب ته هر جينٽس جي پيدا ٿيڻ جو هڪڙو خاص پس منظر ۽ ان ۾ ڪيترن داخلي، فڪري، فني، سماجي، سياسي ۽ تاريخي عنصرن جو عمل دخل هجي ٿو. ان ڪري ايئن محدود سوچ سان اُپهرائيءَ وچان هوائي تبصرا ۽ فيصلو صادر ڪرڻ کان پاسو ڪرڻ گهرجي. اياز هاڻي هن دنيا ۾ جسماني طور باقي نه رهيو آهي، البته هڪ وڏي شاعر طور هواج به موجود آهي ۽ سنڌي ٻوليءَ جي وجود تائين زندهه رهندو. هڪڙو اياز اهو هو جيڪو هڪ شاعر سان گڏ هڪ انسان به هو سمورين عظمتون ۽ ڪمزوريون رکندڙ انسان، هڪ انسان طور. هڪ وڪيل ۽ سماج جي هڪ فرد طور هن زندگيءَ جا فرض ڪيئن نڀايا، اهو سوال هاڻي ماضيءَ جو سوال بڻجي چڪو آهي. هر ايندڙ ڏينهن ان سوال کي سرد ڪندو ۽ ان کي بي معنيٰ بڻائيندو. تاريخ جي ڇاڻي انهن سمورن سوالن کي ڇاڻي ڇڏيندي ها باقي جيڪو ٻيو اياز هو هو ڇا، آهي. اسان جو قومي شاعر – جنهن سنڌي شاعريءَ ۽ ٻوليءَ کي نئين زندگي ڏني، ان کي نئون حُسن ۽ هُڳاءُ ڏنو اهو زندهه آهي ۽ زندهه رهندو. مستقبل ۾ اياز جي ذات ۽ اُن

(روزاني ڪاوش حيدرآباد – سومر 12 جنوري 1998ع)

73



فطرت، فلسفہ زندگی ۽ اياز جا فڪري مونجھارا

ان حقيقت کان مان ته ڇا ڪوبه ايماندار ۽ سچاڻ ماڻهو انڪار ڪري نه سگهندو ته اياز هن ڌرتيءَ تي فن ۽ ويچار شڪتيءَ جو اهو آڪاش آهي، جنهن جي فني وسعت ۽ فڪري وصالا ڪي هيءَ دؤر اڃان پوريءَ طرح پروڙي نه سگهيو آهي. پر پوءِ به اياز جيڪي امرتا مائي چڪو آهي. هو هن دؤر جو ايڏو وڏو فنڪار ۽ ويچارڪ آهي. جو هن جي عظمت ۽ انفراديت کان انڪار خود فريبيءَ ۽ اڀاڻپ کان سواءِ ٻيو ڪجهه به نه ٿيندو. اياز نه رڳو سنڌي ادب ۽ اسان جي نسل پر هن دؤر جي مٿي پنهنجي امر فن ۽ فڪر جي امرت سان نئين سر ڳوهي آهي ۽ اڃ اسان جو نسل جنهن پختگيءَ ۽ بلنديءَ تي بيٺو آهي، ان ۾ ٻين سان گڏ اياز جو فني ۽ فڪري پورهيو به بنيادي حيثيت رکي ٿو. اياز نه رڳو منا ۽ مڌر گيت، سٺا ۽ سندر ٻول سر جيا آهن، پر هن پنهنجي اٿاهه ڪلاत्मڪ سگهه سان هن دؤر جي ساهت ۽ سڀيتا ۾ سچ ۽ سونهن جو هڪ نئون روح ڦوڪيو آهي. هن جي فن ۽ شعور نه رڳو سندس ذات کي امرتا بخشي آهي پر سنڌي ادب ۽ ٻوليءَ کي نوان ۽ اٿاهه تخليقي موڙ ڏيئي، ان کي ادب، فن ۽ سونهن جي عالمي ۽ دائمي قدرن سان سلهاڙيو آهي. ان

ڪري هو نه رڳو مهان رچنا ڪار ۽ فطرت جو امر چيٽڪ آهي پر هو هن دؤر جي اعليٰ ۽ زندگيءَ کي مسرت ۽ سونهن بخشيندڙ فني توڙي فڪري قدرن جو سر جڙهار به آهي.

بمبئيءَ ۾ جڏهن سنڌي شاعر نند جوڀريءَ (جنهن جي ڪتاب ”چوواڻي تي“ جو مهاڳ اياز لکيو آهي) اسان جي سامهون اياز کي عظيم شاعر مڃڻ کان لنوايو ٿي، تڏهن مون ساڻس زبردست بحث ڪيو هو ۽ منهنجو اهو بحث ٻڌي سنڌي ڪهاڻيڪار شيام جئسنگهائي (جنهن کي شيخ اياز نوبل انعام يافتہ ڪهاڻيڪار هينرڪ بول سان تشبيهه ڏيندو آهي) اچرج مان مون کي ڏسي چيو هو: توهان سنڌ جا ليکڪ اياز سان ايترو پيار ڪريو ٿا جو مٿس گڱ به سهي نٿا سگهو! تنهن تي مون شيام کي چيو هو: ”اسان اياز سان انڌو پيار نٿا ڪريون ۽ نه ئي سندس انڌي تقليد ڪريون ٿا. اسان کي شيخ مبارڪ وڪيل سان نه پر هن دؤر جي هڪ وڏي شاعر جي لطيف فن ۽ ڪلاत्मڪ سونهن سان پيار آهي.“ اهو فن جنهن ۾ موهن جي دڙي جي ڳاڙهي مٽيءَ جي هٻڪار ۽ تري ڪولهيائيءَ کي پهرييل چُنريءَ جا سڀ رنگ آهن، جنهن ۾ نڪڱ جي رلهيءَ جهڙي سونهن ۽ تر جي تتل واريءَ تي اڃايل مورن جي ڪيفيتن جا گيت چيل آهن، گيت جن ۾ سنڌ جي صدين جي اتهاس جو ڪرب اوتيل آهي، وايون ۽ بيت جن ۾ سنڌيءَ ٻوليءَ جي سونهن جو سمنڊ چوليون هڻندو آهي. اهو اياز جنهن جو نظم مور جيان نچندو آهي ته سندس نثر تترن ۽ آڙين جيان اڏامندو آهي. جڏهن ڪوبه فنڪار فطرت جي سچي سونهن پنهنجي اندر اوتي ٿو ۽ ان کي عظيم فنڪارائي سگهه ۽ غير معمولي احساساتي گهرائيءَ سان پنهنجي دؤر جي ڏڪن، سڪن، خوشين، پيڙائڻ، مرڪن ۽ آدرشن سان سلهاڙي ٿو. تڏهن اهو عظيم فنڪار ٿي پوي ٿو، تڏهن ڪو اياز سر جي پوي ٿو.

پر اهو تصوير جو هڪ پاسو آهي، اسين جتي اياز جي عظمت جا ڳڻ ڳايون ٿا، اتي سندس ڪيترين ڳالهين بابت علمي ۽ فڪري سطح تي ساڻس اختلاف به رکون ٿا، ذاتي طور تي مان اياز جو تمام گهڻو مداح هئڻ جي باوجود فڪري طرح اياز جي گهڻين ڳالهين ۽ روين سان سهمت ناهيان. ڇاڪاڻ ته اهي اختلاف خالص علمي ۽ فڪري نوعيت جا آهن. ان ڪري ضروري ٿو سمجهان ته ان بحث کي لکت ۾ سامهون آڻجي، جيئن سنڌي ادب کي اڳتي وڌڻ ۽ ويجهڻ جا نوان بنياد

ملن. هونئن به سنڌ ۾ تنقيدي ادب گهڻو نه اُسرڻو آهي، اها سڄيءَ دنيا اندر هڪ مڃيل حقيقت آهي ته تنقيد ۽ صحيح پرک ئي آهي، جيڪا ادب کي سنواري ٿي، ان کي پنهنجا بنياد ۽ رخ ڏئي، وڌيڪ بامعنيٰ ۽ بامقصد بڻائي ٿي. اياز ته خود تنقيد کي تخليقي فن مڃيو آهي ۽ تنقيد کي ادب جي اوسر لاءِ نهايت ضروري عنصر ڄاڻايو آهي. اياز تي تنقيدي نقطه نگاهه کان قلم کڻڻ خود هڪ وڏو حساس معاملو به آهي، چو ته ان لاءِ وڏي ۽ همه گير ڄاڻ ۽ احساساتي اونھائي گهرجي. ڪنهن به لطيف فن ۽ فنڪار کي رڳو مخصوص علمي معيارن ۽ عقلي منطق جي بنياد تي پرکي ۽ پروڙي نٿو سگهجي. شاعري ويچارن سان گڏ بنيادي طور تي احساساتي دنيا جي باريڪ بينن جي فني اظهار جو نالو به آهي. ان ڪري هر عالم فن ۽ فنڪار جو پارکو ٿي نٿو سگهي. هر عالم ٿر-ٻاٻيهي جي ٻولي ۽ اُڃايل مورن جا گيت نٿو سمجهي سگهي. علم جڏهن احساس سان سلهاڙجي ٿو تڏهن منجهس پرک جي اها قوت پيدا ٿئي ٿي، جيڪا فن کي پنهنجي سِرڙ تي سيريندي آهي. اياز چيو هو، ”زندگيءَ جا پُرڪشش واقعا انگور جي ڍانڻ وانگر آهن، جي شاعر جي روح ۾ رچي شراب ٿي نڪرن ٿا ۽ هوانهيءَ کي رنگا رنگ ڪوڙي ۾ دنيا اڳيان پيش ڪري ٿو.“ (1) ۽ ظاهر آهي ته ان شراب جي حقيقي سڃاڻ اهو ئي ڪري سگهندو جنهن کي نشي جي بي ثباتيءَ جي خبر هوندي. اياز ۽ ان جي شاعري ايڏو وشال ۽ همه گير آهن جو مٿس تفصيلي طرح لکڻ لاءِ به اوڏو ئي علم، تجربو، وسعت ۽ وقت گهرجي. ان ڪري هتي مان اياز جي فن ۽ فڪر جي ٻين انيڪ پاسن جي تفصيل ۾ ويڃڻ بدران صرف سندس انهن ڪجهه پاسن ۽ روڻ تي پنهنجا ويچار پيش ڪندس. جن سان مان سهمت ناهيان ۽ جن ۾ مون کي فڪري طرح جهول ۽ تضاد نظر اچي ٿو. خاص طور تي گذريل ڪجهه سالن کان اياز تاريخ، فطرت، ادب ۽ زندگيءَ بابت ڪجهه اهڙا ويچار پيش ڪيا آهن، جيڪي نه رڳو سندس اڳوڻن ويچارن جي گهڻي حد تائين نفي ڪن ٿا پر اهي فڪري لحاظ کان غير منطقي به آهن. جيتوڻيڪ فطرت، زندگيءَ ۽ ان نسبت سان ويچارن ۾ تبديلي ۽ تغيير خود هڪ فطري لقاءَ آهي ۽ ان حوالي سان اياز جي سوچ ۽ فڪر ۾ انهن تبديلين کي ڪنهن حد تائين جستيفاءَ به ڪري سگهجي ٿو پر ڳالهه رڳو تبديليءَ جي ناهي. ڳالهه ان تبديليءَ جي جوهر جي به آهي. جي اها

تبديلي اياز جي فڪر ۽ سوچ کي اڃان تائين وڌيڪ منطقي، ڳنڍيل ۽ فطرت جي سائنسي حقيقتن سان ٺهڪندڙ آهي ته پوءِ ٺيڪ آهي، نه ته ٻيءَ صورت ۾ ان جي چنڊ چاڻ ٿيڻ گهرجي. جيتوڻيڪ اياز سنڌ ۽ ننڍي کنڊ جو شاعر آهي، جتي جي زندگيءَ جي رڳ رڳ ۾ ويدانيت ۽ تصوف (Mysticism) سمايل آهي ۽ لازمي طور ان جا اثر اياز تي به پوندا رهيا آهن پر منهنجيءَ نظر ۾ اياز رڳو سنڌ ۽ ننڍي کنڊ جو ئي نه پر عالمي سطح جو شاعر آهي. هونتي ۽ احساساتي لحاظ کان هاڻي ان معراج تي پهتل آهي، جتي هاڻي کيس رڳو سنڌ ۽ ننڍي کنڊ جي فني ۽ فڪري دائري ۾ بند نٿو ڪري سگهجي. فني اوسر ۽ احساساتي گهرائيءَ جي هڪ حد اهڙي به ايندي آهي، ان ڪري بهتر ٿيندو جي مان اياز جي انهن ڳالهين ۽ روڻ تي ترتيبوار بحث ڪريان.

(الف) اياز پاڻ بابت راءِ ڏيندي لکيو آهي ته: ”مان ماضيءَ جي ماضيءَ ۽ مستقبل جي مستقبل جو شاعر آهيان.“ (2) مان اياز کي عظيم شاعر ته تسليم ڪريان ٿو پر هن بابت اها همارو نٿو هڻي سگهان ته هو ماضيءَ جي ماضيءَ ۽ مستقبل جي مستقبل جو شاعر آهي. مستقبل جي مستقبل جون فڪري گهرجون ڇا هونديون؟ ان جو هن دؤر ۾ تصور به نٿو ڪري سگهجي. جيتوڻيڪ شاعري بنيادي طور تي زندگيءَ جي احساساتي پاسن جي فني اظهار جو نالو آهي پر احساس به ته ڪا قطعي معنيٰ ۽ ابديت نه ٿا رکن. هر دؤر جون پنهنجون پيڙهون ۽ خوشيون آهن، پنهنجا احساس ۽ ويچار آهن، پنهنجا انيڪ ۽ آدرش آهن، پنهنجون فني ۽ فڪري گهرجون آهن، پنهنجا قدر ۽ معيار آهن. ان ڪري ڪوبه فنڪار ۽ فيلسوف فطرت جي سموري اتهاڻ ۽ پاسن جو ترجمان ۽ چيٽڪ نٿو ٿي سگهي. ها، اياز پنهنجي دؤر جو عظيم شاعر آهي، ۽ ان دؤر جي نسبت سان مستقبل ۾ به هڪ اهم جاءِ والاريندو ۽ سندس فن ۽ ويچار مستقبل لاءِ هڪ مکيه بنياد ثابت ٿيندا پر مستقبل جي مستقبل جي ترجمانيءَ جي واڳ کيس ته ڇا ڪنهن به فرد کي ڏئي نٿي سگهجي. هو پاڻ ۽ پنهنجي شاعريءَ بابت هڪ ٻئي هنڌ لکي ٿو: ”مان چاهيان ٿو ته زندگيءَ جي پوئين گهڙيءَ مان اهو چئي سگهان ٿو ته مون شاعريءَ ۾ اهڙو موضوع نه ڇڏيو آهي، جنهن تي اڳتي هلي ڪجهه لکي سگهجي ۽ دنيا ۾ انهيءَ جو احساس ڇڏيان ته:

حريفان بادل ها خوردن رفتند، تهی مئخانہ ها کروند رفتند.

(حريف سارو پي ويا ۽ مئخانا خالي ڪري هليا ويا) (3)

مان مڃان ٿو ته شاعريءَ کي فطري سائنس جيان رڳو منطقي بنيادن تي نٿو سمجهي ۽ پر ڪي سگهجي، چو ته شاعري احساسن ۽ ويچارن جي فني اظهار جونالو آهي. ۽ شاعر اڻا ويچار به گهڻي ڀاڱي احساساتي ٿيندا آهن. جيتوڻيڪ اياز جي ان ڳالهه ۾ به هن جي شاعراني مزاج جو پهلو نمايان آهي پر پوءِ به منجهس فڪري طرح بنيادي جهول آهي. فطرت ۽ زندگي وهندڙ درياھ جيان آهي. مادو فطرت ۽ زندگي هر گهڙي اُسرڻ ٿا ۽ اها اوسر منجهس انيڪ طبعي، روحاني ۽ موضوعي تبديليون آڻي ٿي، اُن ڪري اهو ڪيئن ممڪن آهي ته اياز اها دعويٰ ڪري سگهي ته هن پنهنجي شاعريءَ ۾ اهڙو ڪوبه موضوع نه ڇڏيو آهي، جنهن تي اڳتي هلي ڪجهه نه لکي سگهجي؟ ڇا اياز کان پوءِ فطرت ۽ زندگيءَ جي اوسر بيهجي ويندي ۽ ان ۾ ڪي به طبعي، آتمڪ ۽ موضوعي (Subjective) تبديليون نه اينديون؟ ڇا سچ ۽ ان جا قدر زمان ۽ مڪان (Time & Space) جي نسبت سان تبديل نه ٿيندا آهن؟ جي ها ته پوءِ فطرت ۽ زندگيءَ جي سدا وهندڙ درياھ جي معنائن جو مئخانو ڪير ٿو خالي ڪري سگهي؟

(ب) گذريل ڪجهه عرصي کان اياز جي سوچ ۽ فڪر ۾ جيڪي بنيادي تبديليون آيون آهن، اُنهن مان هڪ اها آهي ته هو هاڻي آواگون ۽ پٿر جنم ۾ ويساهه ڪرڻ لڳو آهي. هن کي اهو انومان ٿيڻ لڳو آهي ته هو اڳئين جنم ۾ ڪو وديا پتي هو ۽ شاعريءَ جي اها ذات کيس ”خدا“ بخشي آهي، هو پنهنجي ان عقيدتي جواظهار مختلف جاين ۽ موقعن تي هيئن ڪري ٿو:

”فلسفي جي ان گهري مطالعي مون مان موت جو خوف بلڪل ڪڍي ڇڏيو آهي. جيتوڻيڪ مٿين فلسفين مان به ڪيترائي موت کان ڊڄندا هئا، بهر صورت جڏهن کان مون کي آواگون ۽ پٿر جنم جي پڪ ٿي وئي آهي، تڏهن کان مون کي موت جو خوف بنهه نه ٿيندو آهي.“

.... شاعريءَ مان مون کي ملي به ڪجهه نٿو پر پوءِ به ساندهه سٺ سال مون ان جي پيروي ڪئي آهي، ته اها Urge مون ۾ چو آئي؟، ان جو جواب هيءُ آهي ته

گذريل زندگيءَ ۾ مان ڪو شاعر ٿي رهيو آهيان يا ڪيئي ڀيرا شاعر ٿي رهيو آهيان ۽ مون کي اها ڳالهه اڃان مڪمل ڪرڻي آهي.....“

اياز ويهين صديءَ جو شاعر آهي، اها صدي جنهن فڪري لحاظ کان انساني شعور جي تاريخ کي نه رڳو حيرت انگيز موڙ ڏنا آهن پر انڌي عقيدتي ۽ توهمر پرستيءَ جا ٽڪيا پڻ اڏيڙي ڇڏيا آهن. اها صدي جيڪا انسان ذات کي فڪري ۽ عملي طرح ان معراج تي وٺي آئي آهي، جتي انسان فطرت جي غلاميءَ جا بندڻ ٽوڙي هن ڪائنات کي تسخير ڪرڻ جا جتن ڪري رهيو آهي، جتي هن فطرت جي ڳجهن ۽ نهايت بيچيده معاملن کي به سادين حقيقتن ۾ تبديل ڪري ڇڏيو آهي. ان ويهين صديءَ جي آخري ڏهاڪي ۾ اياز جهڙو مفڪر شاعر هندو ڌرم جي زندگيءَ ۽ موت بابت هڪ هواڻي ڏند ڪٿا ۽ عقيدتي يعني آواگون يا پٿر جنم ۾ ويساهه ڪرڻ لڳو آهي. انسان شعوري طور ايترو ته اُسري چڪو آهي جو هاڻي ڏند ڪٿائون پنهنجو پرياءُ وڃائي چڪيون آهن.

منهنجي خيال ۾ روحانيت ۽ مذهب به جدا شيون آهن. ننڍي کنڊ جي مشهور پنجابي شاعر ۽ ناول نويس امرتا پريتم اسان سان دهليءَ ۾ هڪ ڪچهريءَ ۾ روحانيت ۽ مذهب جي فرق کي ڏاڍي سهڻي انداز ۾ واضح ڪيو هو (واضح رهي ته امرتا سان ان ڪچهريءَ ۾ مون سان گڏ حسن درس، پروڙ جوايد پٿر مظفر ۽ ڪجهه ٻيا دوست به ويٺل هئا) امرتا چيو هو:

"Religion is vertical, where as spiritualism is horizontal"

روحانيت وٽ زندگيءَ جون پنهنجون معنائون آهن ۽ مذهب وٽ پنهنجون - ان ڳالهه کي اڃان ويڪرو ۽ چٽو ڪجي ته چٽبو ته روحانيت ۽ مابعد الطبعيات (Meta Physics) ۾ نه رڳو فرق آهي پر تضاد پڻ ۽ منهنجيءَ نظر ۾ اياز جو آواگون ۾ ويساهه ڪرڻ سندس زندگيءَ ڏانهن مابعد الطبعياتي روش کي ظاهر ڪري ٿو، جنهن مان محسوس ٿئي ٿو ته اياز وٽ روح جو تصور مادي ۽ سائنسي نه پر مابعد الطبعياتي (Meta Physical) آهي. ڇا اياز جي نظر ۾ روح، مادي کان الڳ ڪو وجود رکي ٿو، ان جي ارتقا مادي کان الڳ ٿئي ٿي يا ٿي سگهي ٿي؟

(ت) آواگون سان گڏ اياز هاڻي تقدير جي عقيدتي ۾ به ويساهه ڪرڻ لڳو آهي، جنهن جواظهار هن هيئن ڪيو آهي:

..... قدرت جي اٿل قانون موجب اهو ازل کان ئي طء ٿيل آهي ته هڪ شيڪسيپٽر پيدا ٿئي جو امر ناٿڪ لکي ۽ هڪ سُقراط پيدا ٿئي. جيڪو جيڏن ۽ سرتن لاءِ زهر پيئي ۽ مري، اسان جا ڪم ايئن چوٽ ۽ اروڪ نه آهن..... (6)

(اهي ويچار اصل ۾ اسپينوزا (Spinoza) جا آهن. جن سان ايازا ڇڪل هه سھمت نظر اچي ٿو.)

..... جي اسپينوزا جي چواڻي شيڪسيپٽر جا ناٿڪ اڳ ئي طئي ٿيل آهن ته منهنجي شاعري به اڳ ئي طئي ٿيل آهي.... (7)

..... مون کي انهيءَ ڳالهه جي خاطري آهي ته جڏهن منهنجو (Appointed hour) ايندو تڏهن مون کي ڪوبه بچائي نه سگهندو. هيءَ ڪائنات هڪ تمام وڏي ڪمپيوٽر وانگر آهي، جنهن ۾ هر انسان جي تقدير محفوظ آهي. اوهان لوح و قلم ۽ لوح محفوظ جا محوارا ٿيڻا آهن. منهنجيءَ نظر ۾ اها ڳالهه صحيح آهي. اوهان جو به وس ڪندا، اهو به ان لوح محفوظ ۾ آهي.... ڪڏهن بيوس ٿي پوندا يا وس وارا ٿيندا، اهو به طئي ٿيل آهي.... (8)

تقدير جو بحث آڳاٽي زماني کان وٺي ادب، فلسفي ۽ مذهب جو مکيه موضوع رهيو آهي. پر اردوءَ جي شاعر اڪبر الله آباديءَ پنهنجي هڪ شعر ۾ تقدير جي تصور جي ڏاڍي سهڻي تشريح ڪئي آهي. هن چيو آهي ته:

انسان پي ڪتنا بي بس هي ڪردار و عمل کي دنيا مين،
تدبير سي جب ڪج بن نه پڙي تقدير ڪا قائل هوتا هي.

حقيقت ۾ آهي به ايئن. انسان جڏهن تدبير کان مايوس ٿئي ٿو تڏهن تقدير جو سهارو وٺي ٿو، ته جڻ تقدير تدبير کان فرار جو پيونالو آهي. ڇا ايازا جو انسان جي تدبير ۽ تدبير مان ايمان ڪجي ويو آهي، جو هو تقدير تي ويساهه ڪرڻ لڳو آهي؟ جي هر شيءِ سچ پچ لوح محفوظ ۾ محفوظ ۽ طئي ٿيل آهي ته پوءِ هي زندگيءَ جي تصوير ۾ سچ، سونهن ۽ سرت جا رنگ ڀرڻ جون ڪوششون، انسان جون اڻ مت جدوجهدون ۽ جاڪوڙ هن جون ڪاوشون ۽ لازوال قربانيون، هي خواب، سڀنا ۽ آدرش ڪهڙي معنيٰ رکن ٿا ۽ پوءِ زندگيءَ ۾ ڪهڙي Inspiration بچي ٿي؟

اياز ويهين صديءَ جي آخري ڏهاڪي ۾ رهي ٿو ۽ هن صديءَ انسان کي فڪري ۽ سائنسي طرح ان معراج ۽ بلنديءَ تي رسايو آهي، جتي تقدير جهڙي مُدي خارج ۽ غير سائنسي فلسفي تي يقين ڪرڻ خود فريري، فڪري مونجهارن ۽ اختراع کانسواءِ ٻيو ڪجهه به ناهي.

(ج) ماهوار پروڙ پاران ايازا سان هڪ تفصيلي انٽرويو ڪيو ويو. انٽرويوءَ ۾ جڏهن ڪانس جان اسڪاچل جي شاعريءَ بابت چيل لفظن ته ”نظم شاعر جي ايجاد ناهي، نظم ڪنڊ ۾ لڪل هوندو آهي، شاعر ان کي ڳولي لهندو آهي“ جي حوالي سان سندس راءِ پڇي وئي ته ايازا چيو:

”مان پاڻ ايئن ٿو سمجهان. منهنجو چوڻ آهي ته بُت، پٿر ۾ لڪل آهي، سنگتراش ان کي تراشي، ڪڍي ٿو نه ته بُت اتي اڳي ئي آهي، جيئن ديبڪ راڳ ويٺا جي تارن ۾ آهي، رڳو بيجو باورا جي ضرورت آهي، جوان تارن کي چيڙي ملهار به ايئن ويٺا ۾ آهي، رڳو ان جي تخليق لاءِ تانسين جي ضرورت آهي. جوان کي ويٺا مان چڪي ڪڍي“ (9)

فلسفي جي دنيا ۾ به ڌارائون شروع کان رهيون آهن. هڪڙن جو خيال رهيو آهي ته هر شيءِ داخلي آهي، جڏهن ته ٻين هر شيءِ کي خارجي پئي ڄاڻايو آهي. حقيقت ۾ داخليت توڙي خارجيت پئي حقيقتون آهن ۽ اهي هڪ ئي سچ جا ٻه نسبتي پاسا آهن. فطرت جو نسبتي نظريو داخليت توڙي خارجيت کي هڪ ٻئي لاءِ لازم ملزوم ڄاڻائي ٿو. جان اسڪاچل حقيقت ۾ بنيادي طور تي خارجيت پسند ويچار ڌارا جو ماڻهو آهي / هو ان ڪري هن درويش پنهنجي فلسفي جي روشنيءَ ۾ شاعريءَ جي تشريح ڪئي آهي پر ڇا ايازا، جان اسڪاچل سان سھمت ٿيندي فن بابت سندس تشريح کي قبول ڪري ٿو؟ جي بت اڳ ئي پٿر ۾ لڪل آهي ۽ سنگتراش رڳو ان کي پٿر مان تراشي ڪڍي ٿو. جي ملهار ۽ ديبڪ راڳ ئي ويٺا جي تارن ۾ آهن ۽ تانسين ۽ بيجو باورا رڳو انهن کي ويٺا جي تارن جي روح مان چيري ڪڍن ٿا ۽ شاعري فطرت ۽ بوليءَ جي ڪنڊ ۾ اڳ ئي پيل هوندي آهي ۽ شاعر رڳو ان کي ڳولي لهندو آهي ته پوءِ تخليق ڪهڙي معنيٰ رکي ٿي؟ پوءِ ته هر تخليق تخليق نه پر دريافت آهي.

ڇا موناليزا جي مُرڪ ان جي تخليقڪار جي داخلي سونهن ۽ تخليق ناهي ۽ ڇا اهورگورنگن جو امتزاج آهي؟ ڇا اها اڳ ئي اُتي موجود آهي، ان جي تخليقڪار ان پر پنهنجي تخليق ۽ سونهن نه اوتو آهي؟ ڇا اڄ تائين دنيا جي سمورن شاعرن، اديبن، مصورن ۽ تخليقڪارن رڳو فطرت جي سونهن کي فقط ڳوليو ۽ چٽيو آهي؟ ڇا انهن پنهنجي لازوال فني سگهه سان املهه تخليقون نه ڪيون آهن؟ خود اياز جي شاعري ڇا آهي؟ ان کي ڪهڙي زمري پر آڻبو؟ تخليق جي يا دريافت جي؟ اهو صحيح آهي ته ادب پر ٻوليءَ جي وسعت ۽ فطرت جي سونهن جي هم گيريت وڌو ۽ بنيادي ڪردار ادا ڪري ٿي پر فن اهو پارس آهي، جيڪو جڏهن ٻوليءَ جي وسعت، فطرت جي سونهن ۽ تخليقڪار جي فڪر کي ڇهي ٿو، تڏهن سون جهڙيون سڄيون، جرڪندڙ، لازوال ۽ امر تخليقون سرجن ٿيون. فنڪار جڏهن فطرت ۽ زندگيءَ کي پنهنجي انوکي فنڪارانه اک سان ڏسي ٿو ۽ ان جو سونهن پريو اظهار ڪري ٿو، تڏهن اهو شيڪسپيئر، ڪبير، نالستاءِ، مايا ڪووسڪي، لطيف، غالب، تيگور، فيض ۽ اياز ٿي ٿو. ان ڪري تخليق الڳ شيءِ آهي ۽ دريافت الڳ. تخليق فن آهي ۽ دريافت فن ناهي. پٿر، رنگ ۽ ٻولي تخليق جا سرچشما نه پر تخليق جي اظهار جا ذريعا (Medium) آهن.

(د) سچ به فلسفي جو هڪ اهم موضوع رهيو آهي ۽ هر فيلسوف ۽ ويچارڪ ان جي ڪٿ ۽ پروڙ پنهنجي ماڻهن ۽ معيارن سان پئي ڪئي آهي. اياز پنهنجي تازي ڇپيل ڪتاب ”ڪٿين ڪر موڙيا جڏهن“ جي پئي ڀاڱي ۾ لکي ٿو:

”هي تنهنجون تصويرون ريبين ڪلهه جيئن اڄ به زنده آهن،

ٽوڙي اڄ ڪالھوڪي لينن

جون ڳالھيون پائينده ناهن،

لينن گراڊ چون ٿا هاڻي

چوندا پيٽرسبرگ سڀاڻي

آرت هميشه زنده آهي

سچ رڳو پائينده آهي.“

هن آزاد نظم پر اياز ريبين، جيڪو روس جو هڪ انقلابي مصور هو ۽ لينن جي پيٽ ڪندي، سچ کي رڳو آرت سان مشروط ڪندي، اهو ثابت ڪرڻ جي

ڪوشش ڪئي آهي ته رڳو آرت سچ آهي ۽ اهو هميشه پائنده رهندو آهي، جڏهن ته لينن ۽ سندس سماجي ۽ سياسي فلسفي کي تاريخ متائي ڇڏيو آهي، جنهن ۾ ثبوت هن اهو ڏيڻ جي ڪوشش ڪئي آهي ته هيئنر لينن گراڊ جو پراڻو نالو پيٽرسبرگ واپس ورايو پيو وڃي. ريبين جي فني عظمت هڪ نه هزار پيرا تسليم آهي ۽ اها به حقيقت آهي ته لينن گراڊ/ پيٽرسبرگ ۾ هر متاج (Hermitage) ۾ لڳل سندس تصويرون فني دنيا ۽ تاريخ ۾ امر تا مائي چڪيون آهن ۽ ان ڳالهه ۾ به ڪوشش ناهي ته آرت سونهن ۽ سندس سچ آهي ۽ ان ڪري هو پائنده به آهي.

ان حوالي سان به ڳالھيون خاص اهميت رکن ٿيون. پهرين ڳالهه ته آرت جي سماجي سائنس سان پيٽ ٿي اجائي آهي. ريبين آرت آهي ۽ لينن سماجي سائنس. آرت جو واسطو فطرت ۽ زندگيءَ جي انهن پاسن سان آهي، جن ۾ ڪائناتيت (Universality) آهي ۽ جن جو تعلق فطرت ۽ زندگيءَ جي عام ۽ هر گهڙيءَ تبديل ٿيندڙ وهنوار سان ناهي. مثال طور سونهن، شرهاڻ ۽ پيار جا احساس آهن، گل، پوپٽ ۽ رنگ آهن، سمنڊ ڪناري ڪنهن نلندڙ وينگس جي چلندڙ چاتين جهڙيون چوليون آهن، روح کي معطر ڪندڙ هوائون ۽ پڪين جون بي لغام اڏامون ۽ مٺيون لاتيون آهن..... ڪارونجهر جي ڪنهن ڪولھيائيءَ جي ڪوهه ندا جي صدا“ جهڙين اکين مان بڪندڙ معصوميت ۽ امرتا، ڪنهن ابھم تانڊائي جيان تمڪندڙ ٻار جي چپن تي رقص ڪندڙ مُرڪ ۽ روح مان چير جي نڪرندڙ تهڪ..... اهي سڀ شيون، ڳالھيون ۽ احساس به فطرت ۽ زندگيءَ جو حصو آهن پر انهن ڏانهن انسان جي احساساتي روش ۾ ڪو بنيادي ڦيرو نه ٿو اچي، جڏهن ته زندگيءَ جو عام وهنوار هر گهڙيءَ تبديل ٿيندو رهي ٿو، ان جون گهر جون ۽ ڪيفيتون تبديل ٿينديون رهن ٿيون ۽ ان نسبت سان ظاهر آهي ته انهن ڏانهن انسان جي روش ۾ ڦيرو ايندو رهي ٿو. خود سچ به ڪا قطعي شيءِ ناهي. اها نسبت (Relative) شيءِ آهي. ڪلهه جو سچ اڄ جو ڪوڙ به ٿي سگهي ٿو ۽ اڄ جو سچ سڀاڻي جو ڪوڙ ٿي سگهي ٿو پر ان جو مطلب اهو هرگز ناهي ته اها تبديلي ان سچ کي رد ڪري ٿي. دراصل جيئن هر شيءِ کي زمان ۽ مڪان (Time &)

Space) جي نسبت سان پرکيو آهي. تيئن سچ جي پرک به ان نسبت سان ڪبي آهي. ڏينهن جي روشني ڏينهن جو سچ آهي ۽ رات جي اونداهي رات جو سچ آهي. اهو صحيح آهي ته لينن وارو سوويت يونين هاڻي ٽڪرا ٽڪرا ٿي چڪو آهي ۽ سوشلسٽ نظام انساني تاريخ جي هن ڏهاڪي تي سرماييداريءَ هٿان انيڪ سياسي، اقتصادي، سماجي ۽ معروضي سببن ڪري شڪست کاڌي آهي پر اهو به سچ آهي ته لينن ۽ ان جي فڪر انساني تاريخ جي ڳڻپي کي اڳتي وڌايو آهي. اڄ انسانذات سياسي، اقتصادي ۽ فڪري لحاظ کان جنهن سطح تي بيٺي آهي، ڇا ان پر مارڪس، اينجلس ۽ لينن جهڙن انساني تاريخ جي عظيم مدبرن جو ڪوبه ڪردار ناهي؟ ۽ ڇا اهو ڪردار پنهنجي دؤر جي نسبت سان سچ ناهي؟ لينن جي فڪر ۽ عمل رڳو روس ۾ ته سماجي ۽ سياسي انقلاب نه آندو؟ هن انسان ذات جي سياسي، سماجي ۽ اقتصادي اؤسر ۾ اهم ڪردار ادا ڪيو ۽ دراصل اهو ڪردار ئي سندس عظمت جو وڏو ۽ پختو دليل آهي. اسان مارڪس ۽ لينن جهڙن يگانن انسانن ۽ مدبرن جي فڪري ڪارج کي رڳو روس تائين محدود نٿا ڪري سگهون! هڪ رياست جي ٺٽڻ، لينن گراڊ جي نالي تبديل ٿيڻ ۽ ماسڪو جي چوڪن تان لينن جي مجسمن کي هٽائڻ سان ڇا سندن تاريخي ڪارج ۽ ڪردار ختم ۽ بي معنيٰ ٿي ويو؟

”لوهي زنجير وجهي لينن جا ٻٽ ڪيريا ويا، مان جڏهن ماسڪو ۾ هئس ته اکين سان ڏٺو هو ته امن جا ڪبوٽر مارڪس جي پيشانيءَ تي وٺيون ڪيرائي رهيا هئا پر ڪنهن به توجهه نٿي ڏنو...“ (11)

ڇا مارڪس ۽ لينن جي عظمت کان انڪار جو اهو به منطق ۽ دليل آهي؟ ڇا يلستن جي حمايتين پاران لوهي زنجير وجهي لينن جا ٻٽ ڪيرائڻ ۽ ماسڪو ۾ مارڪس جي مجسمي جي پيشانيءَ تي ڪبوٽرن جي وٺين لاهڻ سان سندن فڪري عظمت ۽ اڏول تاريخي ڪردار جي اهميت گهٽجي وئي؟ ڇا فلسفي ۽ تاريخ ڏانهن ان روش کي درست چئي سگهجي ٿو؟ ۽ اياز ته پاڻ چيو هو:

”ان ۾ شڪ نه آهي ته سوشلزم دنيا جي سياسي تفڪر تي پنهنجو دائمي اثر ڇڏي چڪي آهي.“ (12)

جي اياز پنهنجي ان ڳالهه تي فائز آهي ته پوءِ ڇا انسان ذات جو سياسي تفڪر ۽ شعور تي دائمي اثر ڇڏيندڙ فلسفو ۽ ان جا مؤجد وقتي سياسي تبديلين سان بي معنيٰ ۽ ختم ٿي ويا؟ ڇا عالمي طور تي آيل انهن سياسي تبديلين سان مارڪس ۽ لينن جي سياسي ۽ سماجي فلسفي جو بنيادي جوهر به فنا ٿي ويو؟ ڪي ڪي خواب صدين تائين اتهاس جي اکين ۾ اٽڪيل رهندا آهن، پر اهي بي معنيٰ پوءِ به ناهن ٿيندا. عظيم فرد رڳو ڪن خاص ملڪن، قومن ۽ رياستن جي نه پر سڄي انسان ذات جي گڏيل وٽ هوندا آهن ۽ انهن جي پرک به ان معيار جي بنياد تي ڪرڻ گهرجي. انسان ذات هيءَ جيڪا اٿاهه ترقي ڪئي آهي ۽ ان دوران ان جيڪو شعوري سفر طئي ڪيو آهي، ڇا ان ۾ ڪي به اٿلون پٿلون ۽ لاهه ڇاڙها ناهن آيا؟ سچ جو سفر به لهرن جيان آهي، پنهنجي پنهنجي دؤر ۾ هر سچ لهر جيان اُڀري ٿو ۽ اهو پنهنجي طبعي عمر پوري ڪري ڪنهن ٻيءَ لهر کي جنم ڏئي ٿو ۽ ايئن انسان جو شعور به اڳيان وڌي ٿو. هر سچ جي پنهنجي زمان ۽ مڪان جي نسبت سان اهميت آهي، پيو فلسفي کان علاوه هيءَ تاريخ جو معاملو آهي، جنهن ۾ ڪابه وقتي سوڀ ۽ شڪست يقيني ۽ دائمي نه هوندي آهي، جيئن اياز پاڻ چيو آهي:

”هار ڪائي هار ناهي، جيت ڪائي ناهي جيت“ (اياز)

هر شڪست پنهنجي اندر سوڀ جو امڪان رکي ٿي ۽ هر سوڀ شڪست جو سامان رکي ٿي، ان ڪري تاريخ جي معاملن بابت ڪابه حتمي ۽ قطعي راءِ نٿي ڏني سگهجي.

(ح) ان ڳالهه ۾ ڪوبه شڪ ڪونهي ته اياز سنڌ ۾ جديد ادب جو هڪ موجد آهي. اهو اياز ئي هو جنهن جديد ادب جي حوالي سان شاعريءَ جهڙي لطيف فن کي پنهنجي ڌرتيءَ، تاريخ ۽ ثقافت سان سلهاڙيو ۽ ان ۾ اها خوشبو پيدا ڪئي، جيڪا ڪچي جي چيڪي مٽيءَ ۾ آهي. اهو اياز ئي هو جنهن ادب کي زندگيءَ سان منسوب ۽ مشروط ڪيو، جنهن ادب کي سياست جو نه پر زندگيءَ، سچ ۽ سونهن جو ڏيڍ ۽ هٿيار بڻايو. اياز پنهنجي ان ”ڏوهه“ جي سزا به پيوڳي، هڪ طرف هو رياستي ڏاڍ ۽ عتاب هيٺ رهيو ۽ ٻئي طرف رجعت پسند قوتن مٿس وار ڪيا، جنهن جو هن ۽ هن جي سموري ادبي ۽ فڪري ست نه رڳو پر پور مقابلو ڪيو پر کين علم، ادب ۽ فن جي ميدان ۾ شڪست ڏيئي تاريخ جي ڊسٽ بن ۾ ڦٽو ڪري ڇڏيو. اياز ۽ اسان جي

سموري ادبي ست جي ان ڪردار تي نه رڳو کيس پر سموريءَ سنڌ کي فخر رهيو آهي. اڄ ادب جا اهي رجعت پسند ڪردار ۽ قدر جيڪي زندگيءَ سان گڏ نٿي هليا، سي مڏي خارج ٿي ماضيءَ جو هڪ ورق ٿي چڪا آهن پر ايا زاج ڪلهه ادب جي ڪارج ۽ پنهنجي ان ڪردار متعلق به عجيب رويا ظاهر ڪري رهيو آهي.

اياز کان جڏهن پروڙ جي انٽرويوءَ ۾ پڇيو ويو ته، ”هينئر ڪائنات ڏانهن توهان جي جيڪا صوفيائي روش آهي ته ڇا پوئين ڏينهن ۾ ننڍي کنڊ جو دانشور وري واپس ٿو ٿئي؟“ ته اياز جواب ۾ چيو، ”مٺي کان اها هئي، مون توهان کي ٻڌايو ته جيڪي منهنجا مخالف هئا، اهي منهنجي ”ڪفر“ کي ان حد تائين وٺي ويا جو خواهه خواهه ڳچيءَ ۾ نوڙو ڏاٽون ۽ منهنجي حمايت ۽ انهن جا مخالف هئا، اهي به ايترائي (Dogmatic) هئا، هڪڙا ڪميونسٽ ملان هئا ۽ ٻيا اسلامي ملان هئا، جهيڙو ٻنهي جو پاڻ ۾ هو، آئون شتل ڪاڪ وانگر ٻنهي جي وچ ۾ هئس.“ (13)

مٿئين جواب ۾ اياز اهو تاثر ڏيڻ جي ڪوشش ڪئي آهي ته ان دور ۾ ان بحث ۽ نظرياتي جنگ ۾ اياز ڪابه ڌر نه هو، بس هڪ طرف اسلامي ملان هئا ۽ ٻئي طرف ڪميونسٽ ملان. ان جو مطلب اهو ٿيو ته مولانا گراميءَ، محمد ابراهيم جويي، رسول بخش پليجي ۽ ابن حيات پنهور جهڙا سڄا عالم ۽ پارڪو فقط ڪميونسٽ ملان هئا، جن پنهنجي ”مفاد“ خاطر اياز ۽ ترقي پسند سنڌي ادب جو بچاءُ ڪيو هو. جي سچ پچ ايئن آهي ته پوءِ اياز اڃا تائين سندس بچاءُ ۾ لکيل ”مشرقي شاعريءَ جا فني قدر“ (غلام محمد گراميءَ) ۽ ”انڌا اونڌا ويڄ“ (ليڪڪ: رسول بخش پليجو) جهڙن مقالن، ڪتابن تي فخر ڇو ڪندو رهيو آهي؟ هونئن ته اياز بار بار پنهنجي انيڪ لکڻين ۽ تقريبن ۾ انهن لکڻين تي فخر جو اظهار ڪندو رهيو آهي پر حوالي طور هي لفظ ئي ڪافي آهن، اياز لکي ٿو:

”اهي گل ۽ بلبل جي ڳالهين ڳالهن وارا شاعر جن کي نه دنيا جي شعر وادب جي ڄاڻ هئي نه اها خبر هئي ته انهن جي چوڌاري ڇا وهي واپري رهيو آهي، ون يونٽ جا ادبي ٿوٺيون ۽ ٽنڀا ٿي بيٺا ۽ جڏهن انهن سنڌ جي آزادي پسند شاعرن جي پرپور مخالفت ڪئي، تڏهن رسول بخش پليجي شاهڪار ”انڌا اونڌا ويڄ“ لکي انهيءَ جي بي معنيٰ شاعريءَ جي قلعي کولي وڌي ۽ ان جي نظرياتي ڍونگ کي ڊاهي ڏيڻ ڪري وڌو.“ (14)

ڇا ان وقت اياز ون يونٽ جي ادبي ٿوٺين ٽنڀن، سنڌ جي آزادي پسند شاعريءَ جي مخالفت ڪندڙن ۽ سندن نظرياتي ڍونگ کي ڊاهي ڏيڻ ڪرڻ وارن مان ڪنهن جي به ڌر نه هو ۽ هو فقط شتل ڪاڪ جي ان ڪيڏي رهيو هو؟ مان ان تي وڌيڪ ڪهڙي راءِ ڏيان، اياز جا مٿيان پنهنجا لفظ ئي ان جي نفي ڪن ٿا.

نه رڳو اهو پر اياز اڄ ڪلهه ادب جي ڪارج متعلق به عجيب رويا ظاهر ڪيا آهن. تازو هن نورالهددي شاهه جي ڪتاب ”قيديائيءَ جون اکيون ۽ چنڊ“ جي مهورت واري موقعي تي اُمائيل پنهنجي پيغام ۾ چيو آهي ته، ”ادب فقط ادب ٿيندو آهي، اهو رجعت پسند ۽ ترقي پسند نه ٿيندو آهي.“ هن پنهنجي پروڙ واري انٽرويوءَ ۾ به اهڙي ڳالهه ڪئي آهي، چئي ٿو: ”ادب ۾ منهنجو نه ڪو مخالف آهي ۽ نه ڪو دوست.“ (15)

ڇا سوويت يونين جي ٽٽڻ ۽ سوشلزم جي وقتي ناڪاميءَ اياز کي ايترو وياڪل ڪري ڇڏيو آهي جو هو ادب جي سماجي ڪارج ۽ ادب جي پنهنجي سماج ۽ زندگيءَ سان گهري ۽ اڻ ڇڄ وابستگيءَ کان به انڪار ڪرڻ لڳو آهي؟ ڪالهه تائين ته اياز پاڻ ادب جي سونهن ۽ سُرت پيري سماجي ڪارج جي ڳالهه ڪندو هو. ان کي زندگيءَ ۽ ان جي سچاين سان اربط جا ڳڻ ڳائيندو هو ۽ اڄ هو چئي ٿو ته ادب فقط ادب آهي ۽ ادب ۾ سندس ڪوبه مخالف يا دوست ناهي. ڇا ادب ۽ فن انسانڌات ۽ زندگيءَ کان سواءِ ڪابه معنيٰ رکي ٿو؟ ڇا اهو انسان ذات ۽ زندگيءَ سان مشروط ۽ ان ڏانهن ذميوار ناهي؟ پيو ته ”ترقي پسندي“ ۽ ”رجعت پسندي“ کي اسان هروڀرو سوشلزم ۽ سرماڻيداريءَ / جاگيرداريءَ سان مشروط ڇو ٿا ڪريون؟ مارڪسي فڪر ڪو انساني شعور جو چيهه ته ناهي. اهو ان شعوري سفر جو اهم موڙ ۽ ڏاڪو ضرور آهي، پر ان جي آخري حد ته ناهي، ان ڪري ترقي پسنديءَ جي تصور کي روايتي ۽ محدود معنيٰ جي قيد مان آزاد ڪرڻ گهرجي. هر اها ڳالهه، قدر، ادب، فن ۽ فڪر جيڪو انساني تاريخ کي اڳتي وڌائي ٿو، انسان جي سماجي، سڀيتڪي ۽ روحاني زندگيءَ ۾ سونهن پيدا ڪري ٿو ۽ انسان ذات جي شعور جي اؤسر ڪري ٿو، اهو ئي ترقي پسند آهي.

هي زندگي، فطرت ۽ سماج ايترا ته ڳڻپير ۽ هم ڳير آهن جو اسان هر گهڙي فطرت ۽ زندگيءَ جي انيڪ تضادن جي گهيري ۾ جيون ٿا. هڪڙيون ڳالهيون، قدر

۽ ڌارائون انسان کي شعوري ۽ احساساتي سونهن بخشين ٿيون، ان کي اڳتي وڌڻ جا گت ڏين ٿيون ۽ زندگيءَ کي وڌيڪ بامقصد بڻائين ٿيون، جڏهن ته بي ڌارا انسان کي زندگي، فطرت ۽ ان جي بي پناه سونهن ۽ سچائيءَ کان فراريت جا دڳ ڏسي ٿي، انسان جو زندگيءَ مان ويساهه کڻائي ٿي، ان کي وياڪلتا، جهالت ۽ انڌن عقيدن جي گن ۾ ڪيرائي ٿي. هاڻي اهڙن تضادن ۾ رهندي ڪوبه سچاڻ فرد، اديب، شاعر ۽ فنڪار انهن پيچيدگين کان لاتعلق ڪيئن رهي سگهندو؟ اها ويڳاڻپ ۽ لاتعلقي فنڪار کي زندگيءَ کان چٽي ٺهڙي نيندي آهي ۽ اياز ته اهو فني معراج ماڻيو ٿي ان ڪري آهي جو هو پنهنجي سچي جمار پنهنجي ڌرتيءَ، ٻوليءَ، زندگيءَ ۽ انسان ذات جي اعليٰ آدرشن سان واڳيل ۽ Committed رهيو آهي ۽ اياز جي شاعريءَ ۾ کيس امرتا بخشيندڙ سونهن ۽ هڳاءُ آهي به ته ان ڪري آهي. اياز پنهنجي ان اڻ چڄ اربنا جواظهار هن ريت ڪيو آهي:

”آزاديءَ کان پوءِ ته رڳو مون قتل و غارت ۽ بغض و نفرت جي مخالفت ڪئي ۽ پاڪستان ۾ جهالت پسند ۽ آمريت پرور طبقن خلاف پنهنجي شاعريءَ جي زور آزمائي ڪئي پر وڻ يونٽ کان پوءِ هن وقت تائين شاعريءَ ذريعي جمهوريت دشمنيءَ جي ڀرور مخالفت ڪئي آهي. مون اشارا ڪنايا، تشبيهن، تلميحون، استعارا، اساطير (ڏند ڪٿائون) ۽ ٻيا شاعراڻا حربا استعمال ڪري پنهنجي پوري تخليقي قوت ان ۾ صرف ڪئي ته جيئن جمهوريت دشمن ۽ استحصال پسند نظام جي پاڙ پتي وڃي ۽ ان دؤر جي آجيان ڪئي وڃي. جنهن جا بنياد محبت ۽ اخوت تي ٻڌا ويندا...“ (16)

جي هاڻي اياز ادب ۾ ڪنهن کي پنهنجو دوست ۽ مخالف نٿو سمجهي ۽ عمر جي هن ڏاڪي تي پهچي ڪنهن کي به رنجائڻ نٿو چاهي ته هن کي ٻيو نه ته خود پنهنجي حياتي ۽ ان جي ڪارج تي ٻيهر غور ڪرڻ گهرجي. سچي زندگي جهالت، ڪوڙ، ڪانٽرٽا سان چٽي ويڙهه ڪندڙ ۽ ”مان ڏوهي هان، مان ڏوهي هان“ جو خالق ايئن چئي ٿو:

”آئون عمر جي ان حصي ۾ آهيان جو ڪنهن کي به رنجائڻ نٿو چاهيان، جنهن ۾ يعني کي مشتعل (Provoke) ڪرڻ ۽ اذيت پسندي (Sadism) هوندي آهي. ماڻهو زندگيءَ جي تجربي مان سمجهي ٿو ته مان هيڏن ماڻهن کي چا جي لاءِ

رنجايان؟ هڪڙي ست جي ڪري مان اهو ڪهاڙو پئي جي مٿي ۾ چا جي لاءِ هٿان؟ انهيءَ ڪري مون ”پونر پري آڪاس“ جو پيو چاپو آندو ته اهي ستون ڪتي ڇڏيون.“ (17)

چا اياز جي ان تجربي ۽ ڳالهه کي جائز ڪوئي سگهجي ٿو؟ چا سچ ۽ سونهن جي سوپ خاطر اديب ۽ فنڪار جي ڪوڙ ۽ ڪوجهه سان ويڙهه رڳو استعمال ۽ اذيت پسندي آهي؟ ان ۾ فنڪار جي فطرت ۽ زندگيءَ سان اٿاهه ڪمٽمينٽ ۽ سندس اعليٰ آدرشن جو ڪوبه عمل دخل ناهي؟ ۽ اڄ تائين انسان پنهنجي سموري اٿهاس ۾ سچ ۽ سونهن جي سوپ جي سڀني جي ساڀيان خاطر ڪوڙ ۽ ڪانٽرٽا خلاف جيڪا اورچ جا ڪوڙ ڪئي آهي، اها فقط استعمال ۽ اذيت پسندي آهي؟ ان عظيم مقصد خاطر هن جيڪي بي لوث ۽ لازوال قربانيون ڏنيون آهن، اهي فقط پنهنجي استعمال ۽ اذيت پسند مزاج جي تسڪين لاءِ ڏنيون آهن؟

مون کي اياز جي پنهنجي ڌرتي، قوم، ٻوليءَ ۽ مجموعي طرح انسان ذات سان اڻ چڄ رشتي ۽ اربنا جي جذبي ۾ ڪوبه شڪ ڪونهي. هن جي ذات ۽ سندس تخليقي سفر ان شڪ کان گهڻو بالاتر آهي. هن جي شاعري خود سچ جيان جرڪندڙ سچ آهي پر مون کي اختلاف سندس فڪري طرح مڻجهائيندڙ ڳالهين ۽ روبن سان آهي، جنهن جو مختصر اظهار مون هن مضمون ۾ ڪيو آهي.

اياز هن دؤر جو ايڏو وڏو ڪردار ۽ ڪوي آهي جو هن جي ذات کان لنوائتي سگهجي ٿي نٿو. اياز جي جن ڳالهين، روبن جي مون هن مضمون ۾ مختصر چنڊچاڻ ڪئي آهي، اهي جي ڪو عام اديب يا شاعر ڪري ها ته ان کي نظر انداز به ڪري سگهجي ها، پر ڇاڪاڻ ته اياز جي ڳالهه سنڌي سماج تي فڪري طرح وڏا اثر ڇڏي ٿي، ان ڪري مون ضروري سمجهيو ته انهن جي چنڊچاڻ ڪئي وڃي. اسان وٽ عام طرح ٽن قسمن جا روبا رهيا آهن. هڪ پاسي تقليد آهي ۽ ان روش ادب توڙي سياست ۾ فقط جاهل مريد پيدا ڪيا آهن، ٻئي پاسي ساڙ، بغض ۽ آسهپ آهي. نتيجي ۾ اسان ماڻهن جي پرک ۽ ٽڪ تور ايمانداريءَ ۽ سچائيءَ سان نٿا ڪريون. ٽئين طرف مصلحتون آهن. اياز جا ڪيترا همعصر اديب ۽ شاعر ساڻس اختلاف رکن ٿا پر ان جو لکت ۾ اظهار نٿا ڪن، نتيجي طور هڪ طرف شين ۽ ڳالهين جي چنڊچاڻ نٿي ٿئي ته ٻئي طرف سنڌ ۾ تنقيدي ادب جي اوسر



ڊاڪٽر الهداد بوهيو علمي ۽ ادبي خدمتون

سنڌ ۾ ڪجهه ماڻهو اهڙا آهن، جن جي دانش ۽ ڪم جي پوريءَ طرح مڃتا نه ٿي آهي. سنڌ ۾ شين جي پرک، عقلي (Rational) ۽ علمي چنڊچاڻ ۽ سندن جائز حيثيت جي تعين جي روايت اڃان پختي ناهي. تاريخ جو ڊگهو عرصو غلام محڪوم، محروم ۽ ويڳاڻپ جو شڪار رهڻ ڪري عام طور جيڪي سماجي ۽ نفسياتي ڪمزوريون اهڙن معاشرن ۾ پيدا ٿينديون آهن، انهن جو شڪار اسين به ٿيا آهيون ۽ پنهنجن املهه ماڻڪن جو گهريل قدر نه ڪرڻ به اهڙين ڪمزورين مان هڪ آهي. ڊاڪٽر بوهيو جنهن سطح جو عالم، مفڪر ۽ اديب هو ۽ هن سڄي زندگي جن وڏن ۽ بنيادي موضوعن تي نهايت علميت ۽ گهراڻيءَ سان سوچيو ۽ لکيو جي اهي اڄ به اسان جي سماجي، فڪري ۽ ادبي ايجنڊا تي گهريل اهميت سان سامهون اچن ته مان پنهنجي پوريءَ سنجيدگيءَ سان چوان ٿو ته سنڌي ادب ۽ سماج صحيح معنيٰ ۾ هڪ نئين دؤر ۾ داخل ٿي سگهي ٿو.

نٿي ٿئي. مون اياز تي هيءَ تنقيدي ليک لکي جمود جي ان بيٺل تلاءَ ۾ پٿر اڇلائڻ جي ڪوشش ڪئي آهي. جي اسان ۾ سچ پچ تنقيد ۽ تخليقي روش پيدا ٿي پوي ته اسان نه رڳو پنهنجي پر پنهنجي دؤر جي فڪري ۽ فني اڳواڻي ڪري سگهون ٿا. اهو منهنجو بختو ويساهه آهي، چو ته اسان جي نسل ۽ دؤر جي مٿي خود اياز پنهنجي لازوال فن ۽ فڪر جي امرت سان ڳوهي آهي.

حوالا:

1. جي ڪاڪ ڪڪوريا ڪاپڙي، ص: 177.
2. جي ڪاڪ ڪڪوريا ڪاپڙي، ص: 182.
3. گتئين گڙ موڙيا جڏهن، ڀاڱو پهريون، ص: 40.
4. گتئين گڙ موڙيا جڏهن، ڀاڱو پهريون، ص: 12.
5. ماهوار پروڙ، مئي - جون 1992ع، ص: 35.
6. گتئين گڙ موڙيا جڏهن، ڀاڱو پهريون، ص: 38.
7. گتئين گڙ موڙيا جڏهن، ڀاڱو پهريون، ص: 40.
8. ماهوار پروڙ، مئي - جون 1992ع، ص: 34.
9. ماهوار پروڙ، مئي - جون 1992ع، ص: 35.
10. گتئين گڙ موڙيا جڏهن، ڀاڱو ٻيو، ص: 173.
11. ماهوار پروڙ، مئي - جون 1992ع، ص: 35.
12. اپر چنڊ پس پرين، ص: 11.
13. ماهوار پروڙ، مئي - جون 1992ع، ص: 33.
14. خط - انٽرويو - تقريرون، ڀاڱو ٻيو، ص: 197.
15. ماهوار پروڙ، مئي - جون 1992ع، ص: 32.
16. اپر چنڊ پس پرين، ص: 10.
17. ماهوار پروڙ، مئي - جون 1992ع، ص: 3.

ماهوار سارس، مارچ 1993ع جي شماري ۾ شايع ٿيل

اڄوڪو جديد ۽ سائنسي طور زندگيءَ جي هر شعبي ۾ بلندين کي ڇهندڙ يورپ رڳو اڄ کان کي پنج- ڇهه صديون اڳ ڌرتيءَ جو هڪڙو اڻ سُڌريل، پست حال ۽ سماجي طور مذهبي تسلط سبب هڪڙو پوسائيل خطو تصور ڪيون ڏسندو هو ۽ اڄ ساڳيو يورپ سڄيءَ دنيا لاءِ ترقيءَ ۽ تحقيق جي حوالي سان هڪڙو مثالي خطو تصور ڪيو وڃي ٿو. جي يورپ جي ان پستيءَ کان اڄوڪي اڄ جا بنيادي سبب معلوم ڪبا ته واضح ٿيندو ته اهي يورپ جا غير معمولي علم ۽ دانش جا اڪابر ٿي هئا، جن سمجهي ورتو هو ته جيستائين ڪو سماج اعليٰ ادراڪ ۽ سائنسي شعور سان نٿو سلهاڙجي، تيئين اهو زندگيءَ جي ڪنهن به شعبي ۾ اُسرِي نٿو سگهي. قومن، ملڪ ۽ معاشرا عوام سان ٺهندا ۽ سندن ئي جسماني ۽ ذهني پورهئي سان وڌندا ۽ سڌرندا آهن، ان ڪري جيستائين عوام کي تبديليءَ ۽ تغير جو شعور نٿو ڏجي، تيئين تبديلين جا سڀنا ساڀيانن کي پڄي نه سگهندا. سنڌ ۾ ادبي نشاطِ الثانيه (Renaissance) جي شعور جو جيڪو پڄ هن صديءَ جي شروعات ۾ مرزا قليچ بيگ پوکيو هو، تنهن جي آبياري عقلي استدلال ۽ شعور سان پنجاهه ۽ ست جي ڏهاڪن ۾ حيدر بخش جتوئي، جي. ايم. سيد، محمد ابراهيم جويي، رسول بخش پليجي، شيخ اياز، مولانا گرامي، ڏيپلائيءَ ۽ ٻين ڪئي. آبياري ڇا ڪئي، بلڪه مان ته چونڊس ته سنڌ ۾ فڪري طور نئين ۽ سائنسي سجاڳيءَ جا بنياد ٿي هنن وڌا. هنن جي خوابن ۾ جيڪا سنڌ هئي، اها غلام، جاگيرداري ۽ وڏيرڪي سرشتي جي سنگهرن ۾ ڦاٿل ۽ عملي پسماندگيءَ جي شڪار نه پر هڪ آزاد، باوقار، دنيا جي سڀ کان اڳتي وڌيل سماجي، سياسي ۽ سائنسي شعور سان سلهاڙيل هڪ جديد سنڌ هئي. هڪ اهڙي سنڌ، جنهن کي هڪ دفعو وري انسان جي تهذيبِي اتهاس جي ارتقا جي سفر ۾ سڀيتو ۽ سُونهون ڪردار ادا ڪرڻو هو. سنڌ ۾ علم ادب جي ميدان ۾ جنهن ”نئين سجاڳيءَ“ يعني Renaissance جا بنياد اُنهن ڏاهن وڏا ان کي اڳتي هلي جن مڻيادار مڙسن ۽ ڏاهن علم ادب جي ميدان تي بلوغت تي رسايو، اُنهن ۾ سنڌ جو قابل فخر فرزند ۽ ڏاهو انسان ڊاڪٽر الهداد پوهيو به هو.

منهنجي خوشبختي ڇٽجي جو مون کي زندگيءَ ۾ ڊاڪٽر پوهيي جهڙي ڏاهي ۽ صاحبِ علم وادراڪ انسان سان ويجهو رهڻ جو گهڻو موقعو مليو. ڊاڪٽر پوهيو

هونئن ته اسان جي ارد گرد لکين ۽ ڪروڙين انسانن جهڙو انسان هو ۽ يقينن انسان هئڻ جي ناتي منجهس ڪمزوريون به رهيون هونديون، پر جيڪي ماڻهو کيس زندگيءَ ۾ ويجهو رهيا، اُنهن کي خبر آهي ته هو ڪا ٻي شيءِ هو. منهنجي خيال ۾ سنڌ ويجهي ماضيءَ ۾ علم ادب جي دنيا ۾ جيڪي چند وڏا ذهين ۽ ڏاهو انسان پيدا ڪيا، ڊاڪٽر پوهيو اُنهن ۾ به پنهنجي هڪ خاص حيثيت رکي ٿو. هو مزاجن پس منظر ۾ رهڻ وارو شخص هو ان ڪري هن جون انيڪ صلاحيتون ۽ ڏاهپ سماجي سطح تي گهڻو اُڀري نه سگهيون. ان هوندي به هن جو علمي ۽ فڪري پورهيو زمانن تائين اسان جي رهبري ڪندو رهندو. ماڻهن علم سان عشق جي ڳالهه ٻڌي هوندي، ڪتابن ۾ پڙهي هوندي پر مون علم سان عشق، ڊاڪٽر پوهيي جي صورت ۾ اکين سان ڏٺو. هو علم جي حوالي سان سراپا عشق هو ۽ اهو جنون ئي هو، جيڪو کيس ايترو اڳتي وڌي آيو، جو هڪ هاريءَ جي غريب، بي پهچ ۽ نڌڻڪي ٻار مان هو ڊاڪٽر پوهيو ٿي ويو.

مان بنيادي طور سائنس ۽ فلسفي جو شاگرد آهيان ۽ سائنس جي پنهنجي هڪ اخلاقيات ٿئي ٿي، جنهن جو هڪ بنيادي اصول ۽ ضابطو اهو آهي ته ڪنهن به ڳالهه جي چنڊچاڻ ۽ تڱ تور وقت اجائي وڌاءَ کان ڪم نه وٺجي، بيءَ صورت ۾ حاصل ڪيل نتيجن جي ڪابه وقعت ۽ ورت نه ٿي رهي. ان تناظر ۾ جڏهن لاڙڪاڻي ضلعي جي پيڇوهن جي ڳوٺ ۾، محمد علي پوهيي نالي هڪ غريب هاريءَ جي گهر ۾ جنم وٺندڙ غربت، محرومين ۽ اهنجن ۾ بالڪڻ ڳڏاريندڙ وڏن وڏن تعليمي ادارن تائين پهچڻ جو تصور به نه ڪري سگهندڙ هڪڙو ڳوٺاڻو ٻار- جڏهن اڳتي هلي پنهنجي دؤر جو وڏو سوشل سائنست، اعليٰ پايي جو دانشور ۽ اديب يعني ڊاڪٽر الهداد پوهيو ٿي پوي ته پوءِ سندس وڏائي ايئن ثابت ٿي پوي ٿي جيئن سج پنهنجي اُڀرڻ سان پنهنجين ثابتين جو سامان پاڻ سان کڻي ايندو آهي. جيتوڻيڪ ڊاڪٽر پوهيي جا ڪتاب هن جي عميق علميت جي پوريءَ طرح احاطو نه ٿا ڪري سگهن، جو اهي موضوع ته صرف هن جي اوليت هئا، جن کي هن سنڌ جي ماڻهن تائين رسائڻ بنهه ضروري ٿي سمجهيو پر هن جي موضوعن جي چونڊ مان ئي پتو پئجي ويندو ته هو علمي خيال کان ڪيتري نه وسيع ذهن ۽ سوچ جو ڌڻي هو.

غلام ۽ پسمانده معاشرن جي هڪ ڪمزوري اها به آهي ته اهي پنهنجن غير معمولي انسانن جي صلاحيتن جو لاپڻ پوريءَ طرح حاصل نه ڪري سگهندا آهن. پوهيبي صاحب سان به ايئن ٿيو ۽ اسين هن جهڙي مفڪر ۽ دانشور جي علميت ۽ تخليقي صلاحيتن مان پوريءَ طرح فائدو حاصل نه ڪري سگهياسين. پوهيو صاحب جيتوڻيڪ هڪ اديب ۽ قلمڪار هو پر منهنجيءَ نظر ۾ بنيادي طور هو هڪ وڏو سماجي سائنسدان ۽ عمرانيات جو ماهر (Social Anthropologist) هو. اها ڳالهه مان اڪثر کيس رويرو به چونڊو هئس ۽ هو بي اختيار ڪلي پوندو هو ۽ چونڊو هو: ”جيسٽائين ڪوبه اديب پنهنجي سوچ، فڪر ۽ روين ۾ سوشل سائنٽسٽ ناهي، تيسين هو ڪو وڏو ادب تخليق نه ٿو ڪري سگهي. ظاهر آهي ته اديب سماج لاءِ لکي ٿو، سماج اديب جو آڊينس آهي ۽ جيڪڏهن اديب کي سماج جو گهرو شعور ۽ ادراڪ نه هوندو، تيسين هو ڪابه غير معمولي ڳالهه چئي ۽ لکي نه ٿو سگهي. ان ڪري اديب لاءِ عمرانيات جو شعور لازمي آهي.“ پوهيبي صاحب جو سماجي سائنسن جو مطالعو به نهايت وسيع هو. سماجيات، تاريخ، سياسي-معاشيات، فلسفو ۽ علم تنقيد هن جا خاص موضوع هئا. اهو ئي سبب آهي جو هو جڏهن سماج بابت لکندو يا ڳالهائيندو هو ته وڏيءَ گهرائيءَ، ڏور رس نگاهه ۽ Vision سان ڳالهائيندو هو.

هو پهريون ماڻهو هو جنهن سنڌي ادب ۾ ٻوليءَ جي سوال تي خالص سائنسي ۽ سماجياتي لحاظ کان قلم ڪيو. نه رڳو ايترو پر ٻوليءَ سان گڏ ادب توڙي فڪر کي به عمرانيات جي تناظر ۾ سمجهڻ ۽ پرکڻ تي زور ڏنو. هن جاتو ٿي ته سنڌ علمي پسماندگين ۽ جهالتن جي ڏهڻ ۾ ڦاٿل ۽ انيڪ دائرن ۾ قيد سماج آهي. اديب، دانشور ۽ قلمڪار جيڪي سماج ۾ قدرن، تصورن ۽ تفڪر جا شونهان هوندا آهن، جي اهي به گهري سماجياتي شعور کان وانجهيل هوندا، ته پوءِ اها تبديلي محض هڪ خواب بڻجي ويندي ۽ ساڀيان جي ان سطح تائين هرگز رسي ڪين سگهندي، جيڪا قومن ۽ معاشرن جون تقديرون بدلائي ڇڏيندي آهي.

1960-70ع جي ڏهاڪي ۾ سنڌي ادب ۾ سنڌي ٻوليءَ جي بڻ بڻياد بابت گهڻا بحث ڇڙيا، جنهن ۾ خاص طور ڊاڪٽر نبي بخش خان بلوچ، ڊاڪٽر غلام علي الانا ۽ سراج الحق ميمڻ صاحب حصو پتي ورتو پر اهو بحث سائنسيت سان

اڳتي وڌي ڪنهن نتيجي تي نه پهتو. ان زماني ۾ جنهن شخص ٻوليءَ جي سوال کي تخليقي انداز سان سماجياتي پس منظر ۾ وڏيءَ گهرائيءَ ۽ علميت سان ڪنيو ۽ ان کي ڪنهن نتيجي خيز هنڌ تائين پهچايو ته اهو ڊاڪٽر پوهيو هو. هن ”سنڌي ٻوليءَ جو سماجي ڪارج“ جي عنوان سان ان موضوع تي هڪ ٿيسز لکي، جنهن کي سنڌ يونيورسٽيءَ پاران ڊاڪٽريٽ جي ڊگري ڏني وئي. ٻوليءَ جي سماجي ڪردار ۽ ڪارج جي سوال تي سائنسيت سان ايڏو تخليقي ڪم نه رڳو سنڌ ۽ سنڌي ٻوليءَ جو سماج ۾ به مون کي نظر نه آيو آهي. پنهنجي ان ٿيسز ۾ ڊاڪٽر پوهيبي سماج، ٻوليءَ ۽ ڪلچر جي پاڻ ۾ تعلق کي عمرانيات جي لحاظ کان واضح ڪري، سنڌي ٻولي، ادب ۽ ان جي سماجي افاديت توڙي ڪارج بابت پنهنجا عالمانا ويچار پيش ڪيا. پنهنجي ٿيسز بابت هو پاڻ لکي ٿو ته:

”اسان سڀ سنڌي ٻوليءَ جي انهيءَ دنيا يعني سماج ۾ رهون ٿا، جيڪو ٻوليءَ سان گڏ ۽ ان جي حدن اندر لڳاتار بدلجندو رهي ٿو ۽ ترقي ڪندو رهي ٿو. هونئن به انساني بنيادن جي تخليقي تهذيب (Creative Civilization) ۾ ٻولي بدلجندڙ ۽ هميشه تيار ۽ مستعد طاقت جيان ڪم ڪندي آهي. ٻوليءَ جو هيءَ ارتقائي ۽ حياتياتي پهلو (Biological Aspect) ٻوليءَ جي ڪارج کي سماج جي ارتقا ۽ حياتيات سان لاڳاپي ۾ آڻي ٿو.“

هنن خاص ڳالهين مان معلوم ٿئي ٿو ته ٻوليءَ جو اڀياس هاڻي سماجيات (Sociology)، حياتيات (Biology)، نفسيات (Psychology)، سماجي نفسيات (Social Psychology) ۽ انسانيات (Anthropology) جهڙن علمن جي اصولن پٽاندو ڪرڻو پوندو. ايئن علم ڪلچر (Culturology) به ٻوليءَ جي مامرن سان واسطو رکي ٿو. اهڙيءَ ريت ٻوليءَ جي علم جي حيثيت هڪ اهڙي علم جهڙي ثابت ٿئي ٿي، جيڪو سڀني عمراني علمن سان تعلق رکي ٿو ۽ جنهن ۾ هنن سڀني علمن جي اصولن جو استعمال ٿي سگهي ٿو.

ٻوليءَ جو اڀياس هاڻي سماجي نفسيات جو هڪ اهم موضوع بڻجي ويو آهي. هارس گنز برگ لکي ٿو ته: ”سماجي نفسيات جو ڪم آهي سماج جي سڃيءَ زندگيءَ جو هڪ تجزيو ڪرڻ، ۽ اهو علمي تجزيو ٻوليءَ، آرٽ، مذهب ۽ گڏيل ڪارڪردگيءَ جي مدد سان ٿي ڪري ٿو سگهجي.“ (The Psychology of)

Society P.IX) اهڙيءَ ريت ”وليھير وٺ“ جنھن کي جرمنيءَ ۾ سماجي نفسيات جو پرچارڪ ميجيو ويندو آھي، تنھن جو چوڻ آھي ته، ”سماجي نفسيات جو تعلق سماج ۾ رھندڙ ماڻھن جي انھيءَ دماغي پيداوار سان آھي، جنھن کي اسان ٻوليءَ، مٿ (Myth) ۽ رواج ۾ ڏسي ٿا سگھون. ٻوليءَ جي سماجي حيثيت جو تعلق وڃي ٿو ”ھيگل“ جي انھيءَ تحريڪ سان قائم ٿئي، جنھن کي لوڪ روح (Volkgeist of Folk Soul) جو تصور ڪوٺيو ويو آھي، ھن تصور مان بعد ۾ گلبايتي روح (World Soul) جو تصور پيدا ٿيو. ”ھيگل جي ھيءَ تحريڪ اسان لاءِ ڏاڍي اھم آھي، ڇو ته ان مان اسان کي قوم جو اھو روحاني تصور ملي ٿو، جنھن کي اسان ادب، آرٽ، قانون، ٻوليءَ، مٿ ۽ رواج ۾ ڳولي سگھون ٿا. ھيگل جي انھيءَ تصور تي مشھور عالم صاوبنيءَ (Svigny) پنھنجي انھيءَ اصول جو بنياد رکيو، جنھن کي بعد ۾ ”قانون جو تاريخي اصول“ چيو ويو آھي. (The Psychology of Society" PP 8_9)

ان مان خبر پوي ٿي ته گھٽ ۾ گھٽ ھيگل کان وٺي اڄ تائين علمي دنيا ۾ اھو تصور قائم رھندو آيو آھي ته ٻوليءَ جو مامرو ھڪڙو سماجي مامرو آھي ۽ ٻوليءَ جو اڀياس سماجي نفسيات ۽ ٻين سماجي علمن جي مدد سان ئي ڪرڻ گھرجي.

3_ اھي ئي ڳالھيون آھن جن مان معلوم ٿئي ٿو ته ٻوليءَ جي باري ۾ اسان جي ڪيل تحقيق جيڪا گھڻو ڪري صوتيات (Phonetics)، علم لغت (Lexicography) ۽ تاريخي علم زبان (Comparative Linguistics) جي ميدانن تي ٿي آھي، سا ڪافي نه آھي. بيشڪ ھڪڙو دؤر ٻوليءَ جي تحقيق جي انھن مقصدن جو متقاضِي به ھو. ان دؤر ۾ ٻوليءَ جي باري ۾ ڪي بنيادي ڳالھيون معلوم ڪرڻيون ھيون. وري ان وقت علم جي ترقيءَ جي خيال کان رڳو علمي تجسس به وڌي ۽ اھم ڳالھ ھئي، پر اھو دؤر اسان جي ڏسندي ڏسندي گذري ويو. خود ان دؤر ۾ به مئڪس ميولر (Max Muller) جھڙي عالم جي قلم مان اسان کي خبر پوي ٿي ته ”جڏھن آئون چوان ٿو ته ڪي ماڻھو آريا آھن تڏھن آئون رڳو ايترو ٿو مڃان ته ڪي ماڻھو آريائي ٻوليون ڳالھائين ٿا.“ اهڙيءَ ريت اسان جي ٻولي به اسان کي اسان جو سماجي تشخص (Social Personality) بخشي ٿي. اسان جي ٻولي اسان جي گڏيل منٿ (Collective Mind) جي ڪھاڻي آھي. اھا

ڪھاڻي اسان ماڻھن جي، اسان جي سماجي ادارن جي، ۽ اسان جي گڏيل ڪلچري ڪارڪردگيءَ جي ھڪ تاريخ آھي. اهڙيءَ ريت، جھڙيءَ ريت ٻولي اسان جي تاريخ آھي، اسان جي ٻولي:

- (1) اسان کي پنھنجا ڏٺي ٿي،
- (2) اسان جو ماحول ۽ دائرو مقرر ڪري ٿي،
- (3) اسان کي پنھنجو ماضي ۽ حال سمجھائي ٿي،
- (4) اسان جي فھر ۽ ”وھر“ جو دائرو مقرر ڪري ٿي ۽
- (5) اسان کي اسان جي بنيادي نظرين ۽ خيالن، رسمن ۽ رواجن جو ھڪ رڪارڊ پيش ڪري رھي آھي.

4_ ھن قسم جون حقيقتون ھاڻي اھا تقاضا ڪري رھيون آھن ته ٻوليءَ جي باري ۾ تحقيق جي مقصدن کي نئينءَ طرح مرتب ڪجي ۽ ھاڻي ٻوليءَ جي وڌيڪ تحقيق ٻوليءَ جي باري ۾ حاصل ٿيندڙ نئين معلومات جي روشنيءَ ۾ ڪجي ۽ اهڙيءَ ريت ۽ انھيءَ مقصد سان ڪجي ته ٻوليءَ کي انسان جي بھتريءَ، سماجن جي ترقيءَ، فردن جي افراڌي قوت، ۽ قومن جي آسودگيءَ جي مقصدن جي لاءِ ڪم آڻي سگھجي.

5_ ھن تحقيق جو موضوع_ ”سنڌي ٻوليءَ جو سماجي ڪارج“_ سنڌي ٻوليءَ جي باري ۾ ته ھڪ نئين مقصد حاصل ڪرڻ لاءِ ھڪ نئين تحقيق جو بنياد رکي رھيو آھي پر عام طور تي ٻوليءَ جي باري ۾ ھيءَ موضوع اسان کي ڪو نئون نظريو ڪونه ٿو ڏئي. بنيادي طور تي بحث ھيٺ ايندڙ ڳالھ اھا نه آھي ته ٻوليءَ جو ڪو سماجي ڪارج ٿيندو آھي يا نه. اھا ڳالھ ھاڻي دنيا جي سڀني عالمن وٽ مڃيل آھي ته ٻولين جو ھر ڪو ڪارج ھڪ سماجي ڪارج آھي، پر جدا جدا سماجن جون تقاضائون، اخلاقي قدر، معيار، سياسي ۽ سماجي رجحان ۽ ادبي مقصد ۽ لاڙا جدا جدا ٿين ٿا. ان ڪري ھر سماج جي ٻوليءَ جو ڪردار به نرالو ۽ جدا جدا ٿئي ٿو. ان ڪري اسان جي سامھون به سوال رڳو اھو آھي ته سنڌي ٻوليءَ جو سماجي ڪارج ڪھڙو آھي. ٻين لفظن ۾ ھيءَ تحقيق انھيءَ مقصد تحت ٿي رھي آھي ته اسان معلوم ڪريون ته سنڌي ٻوليءَ جي اڀياس مان اسان پنھنجي سماج جي نفسيات، معاش، اقتصاديات، سياست، تاريخ، حياتيات، مذھبي عقيدو

۽ ڏاهپ جي باري ۾ ڪهڙو رايو قائم ڪري ٿا سگهون. سماجي لسانيات جي مڃيل اصولن مطابق هن قسم جو اڀياس اهو آهي جنهن کي بياني سماجي لسانيات (Descriptive Socio-linguistics) ٿو چئجي.“

8- هن طرح هيءَ تحقيق انهن مقصدن کي حاصل ڪرڻ جي هڪ ڪوشش آهي ته:

- (1) سنڌي سماج جي اڀياس ڪرڻ ۾ هڪ طريقو ڳولي لهجي.
 - (2) اهو معلوم ڪجي ته سنڌي سماج، سنڌي ٻوليءَ ۽ سنڌي ڪلچر جو پاڻ ۾ ڪهڙو سبب آهي.
 - (3) اهو معلوم ڪجي ته سنڌي ٻولي، پنهنجي ادب جي معرفت اهڙو ڪهڙو سماجي ڪردار ادا ڪري رهي آهي، جنهن مان خود سنڌي سماج جي مزاج ۽ مسئلن جو اڀياس ڪري ٿو سگهجي.
 - (4) عام رواجي سنڌي ٻوليءَ جو اهو ڪهڙو طريقو آهي، جنهن مان اسان جي سماج جي ڪن اهم اظهارن جي پورائي ٿئي ٿي، ۽ ٻولي اها ضرورت ڪهڙيءَ ريت پوري ڪري رهي آهي؟
 - (5) ٻوليءَ جي وڏي مفهوم جي خيال کان سنڌي سماج ۾ اشارن جي ٻوليائي حيثيت ڪهڙي آهي ۽ انهن جو سماجي ڪردار ۽ ڪارج ڪهڙو آهي.
 - (6) ”علم معنيٰ“ ۽ ”علم علامت“ جي خيال کان سنڌي ٻوليءَ جي اڀياس ڪرڻ مان اسان کي ڇا ٿو معلوم ٿئي، ۽ ان اڀياس مان اسان جي سماج جا ڪهڙا پهلو روشن ٿين ٿا، ۽
 - (7) سنڌي ٻوليءَ ۾ معنيٰ جون ابتدائي صورتون ڪهڙيون آهن.“
- هاڻي اندازو لڳائي سگهجي ته ٿو ته ڊاڪٽر پوهيبي جيڪو ”سنڌي ٻوليءَ جو سماجي ڪارج“ جي موضوع تي تحقيقي ڪم هٿ ۾ کنيو هو، ان جو فڪري تناظر ڪيڏو نه وسيع هو ۽ هن ٻوليءَ جي سماجي ڪردار ۽ ڪارج کي اڃا ڪري ڪري دراصل ڇا ٿي واضح ۽ ثابت ڪرڻ گهريو. سڀ کان وڏي اهم ڳالهه ته هن وقت تحقيق جو تصور ڪيڏو نه وسيع، سنجيده ۽ تخليقي هو. نه رڳو اهو پر تحقيق جي ميدان ۾ به هوا ڪيلو شخص آهي، جنهن جديد سائنسي معيارن موجب تحقيق جي علم ۽ طريقو ڪار (Methodology) کي واضح ڪيو ۽ ”علم

تحقيق“ نالي هڪ الڳ ڪتاب لکيو. ڊاڪٽر پوهيبي جي اها خوب ٿي جو هو جنهن به موضوع جي بنيادي اهميت کي سمجهندو هو يا ان تي لکندو هو ته سڀ کان پهرين ان جي علمي بنيادن کي واضح ڪندو هو ۽ اهو ئي هڪ سڄي اسڪالر جو ڪم آهي ته اهو جنهن به شعبي ۾ مهارت رکي ۽ ان کي سماج لاءِ ڪارائتو سمجهي. ان حوالي سان پنهنجي ٻوليءَ، ادب توڙي سماج کي هڪڙا بنياد به فراهم ڪري

ڊاڪٽر پوهيبي پنهنجي هڪ انٽرويوءَ ۾ پاڻ بابت چيو هو ته: ”مان هڪ مشڪل پسند ماڻهو رهيو آهيان.“ پنهنجي خيال ۾ هن جي علمي ڪاميابين جو سڄو راز ان هڪ جملي ۾ اچي وڃي ٿو. دنيا جي وڏن ماڻهن جون اتر ڪٿائون پڙهڻ منهنجو من پسند موضوع رهيو آهي ۽ مون ڄاتو آهي ته زندگيءَ جي سمورن شعبن ۾ وڏا ڪارناما انهن ماڻهن پئي سرانجام ڏنا آهن. جيڪي هميشه مشڪل پسند رهيا آهن، سهل پسند ماڻهو ذهني طور ڪمزور هوندا آهن. سهل پسنديءَ مان منهنجي مراد جسماني نه پر ذهني ۽ روحاني سهل پسندي آهي. مشڪل پسند ماڻهو بهادر هوندا آهن ۽ ذهني طرح بهادر ماڻهو ٿي وڏا ۽ غير معمولي ڪم ڪري سگهندا آهن. ڊاڪٽر پوهيبي به ذهني طرح هڪ بهادر ۽ مشڪل پسند ماڻهو هو. علم جي اخلاقيات ۽ قدرن جي نظام (System of Values) ۾ بهادريءَ جا تصور اُهي ناهن جيڪي اسان جي مروج سطحي ۽ پست سماجي نظام جا مقرر ۽ متعين ڪيل آهن. سنڌي سماج ۾ وڏن ماڻهن جي پرک جي باري ۾ به اسان کي پنهنجا روايتي قدر ۽ ماپا تبديل ڪرڻا پوندا. پوهيبي صاحب ڇاڪاڻ ته طبعن هڪ مشڪل پسند ۽ ذهني طرح بيحد پختو ۽ وڏو ماڻهو هو، ان ڪري هن ادب جي ميدان ۾ به پنهنجو بنيادي موضوع تحقيق ۽ تنقيد کي بڻايو. اها ٻي ڳالهه آهي ته هو نه رڳو هڪ تخليقڪار هو پر تنقيد ۽ تحقيق ۾ به هو هڪ تخليقي نقاد ۽ محقق رهيو. تخليقيت جا معيار ۽ تصور اسان وٽ ڏاڍا سطحي ۽ پس مانده رهيا آهن. اسان وٽ عام طور تخليقيت کي ادب جي مخصوص صنفن سان مشروط ڪيو ويندو آهي. جڏهن ته حقيقت ۾ تخليقيت فقط صنف ۽ فارم جو نه پر Content جو سوال آهي. انسان جي تهذيبي ۽ ذهني اؤسر جي تاريخ ۾ قدرن، تصورن ۽ تفڪر جي تخليق کي سڀ کان اتر ۽ مٿانهون درجو ڏنو ويندو آهي، پوءِ چاهي ان

جواظهار ڪهڙي به صنف ۽ فارم ۾ ٿئي. ادب ۾ به گهراڻي، وسعت ۽ حسناڪي تڏهن ٿي اچي، جڏهن ان جا ڪي علمي، فڪري ۽ گهرا احساساتي بنياد هوندا. ڊاڪٽر ٻوهيو چاڪاڻ ته هڪ سوشل سائنٽسٽ ۽ دانشور اديب هو. ان ڪري هن سمجهيو ٿي ته جيسين دنيا جي سمورن فڪري ڌارائن کي سنڌي ادب ۾ In_ roads (اچڻ جا لنگهه) نه ڏبا ۽ سنڌي ادب کي فڪري طرح دنيا جو سجاڳ ۽ فلسفيانو شعور رکندڙ ادب نه بڻائبو، تيسين اسان جو ادب پنهنجي سماج لاءِ ڪنهن به وڏي تبديليءَ ۽ رهبريءَ جو سبب نه بڻبو. ”سنڌي ٻوليءَ جو سماجي ڪارج“ جي موضوع تي هن جي ريسرچ جو محرڪ ٻراهو هو. تنقيد جي ميدان ۾ به هن جي ڪم جو محرڪ ساڳيو هو. اڄوڪي اسريل دنيا ۾ علم جي هر شعبي جي درجه بندي بنيادي طور ٻن شعبن ۾ ڪئي ويندي آهي، يعني هڪ ان جو خالص نظرياتي يا علمي پاسو (Theoretical) ۽ ٻيو ان جو اطلاقي يا عملي (Applied) پاسو. اهڙيءَ طرح تنقيد کي به هاڻي ٻين Disciplines وانگر ساڳين ٻن حصن ۾ ورهايو وڃي ٿو ۽ اهي آهن:

1. علمِ تنقيد

2. فنِ تنقيد

اهڙيءَ طرح پهرين موضوع جو تعلق تنقيد جي علمي يا نظرياتي پاسي سان آهي، جنهن جو ڪم تنقيد ڪرڻ جي علم، ان جي نظام ۽ اصولن کي واضح ڪرڻ آهي. جڏهن ته ٻئي موضوع جو تعلق تنقيد جي اطلاقي پاسي سان آهي، جنهن جو مطلب آهي ته علمِ تنقيد جي اصول جي بنياد تي تنقيد ڪرڻ جي فن کي واضح ڪرڻ يا خود، تنقيد ڪرڻ. ڊاڪٽر ٻوهيو گهڻو ڏيان تنقيد جي علمي ۽ نظرياتي پاسي تي ڏنو. ان جو سبب هيءُ به ٿي سگهي ٿو جو هن کان اڳ جيتوڻيڪ تنقيد ڪئي ته ويندي هئي ۽ سن جي ڏهاڪي ۾ ”مشرقي شاعريءَ جا فني قدر ۽ رجحانات“ (مولانا گرامي) توڙي ”انڌا اونڌا ويڄ“ (رسول بخش پليجو) جهڙا شاهڪار تنقيدي مقالا لکجي چڪا هئا پر ادب ۾ تنقيد جو ڊسپلن پوريءَ طرح واضح نه هو ته ان جا ڪهڙا اصول آهن ۽ دنيا ۾ تنقيد بابت گهڻا نظريا. سامهون اچي چڪا آهن؟ تنقيد جي علم ۽ فن ۾ ڪهڙو فرق آهي ۽ اهي ٻئي شعبا هڪ ئي شعبي جون ڌارائون هئڻ باوجود الڳ الڳ شعبا ڪيئن آهن؟ چاڪاڻ ته

قبل مسيح جي يوناني مفڪر ارسطوءَ کان وٺي ويندي ٽين صدي عيسويءَ جي لائنجائينس تائين ۽ طلپ سڊنيءَ کان وٺي ويندي ڊرائيڊن ۽ ڊاڪٽر جانسن تائين، ورڊس ورٿ، ڪولرڇ، ڪارل مارڪس، مئٿيو آرنالڊ، ازراپائونڊ ۽ آءِ اي رچرڊس کان وٺي ويندي ويهين صديءَ جي ٽي ايس ايليٽ ۽ ولاديمير ايلچ لينن تائين تنقيد جي علم ۽ فن، ادب ۽ فلسفي جي دنيا ۾ وڏو سفر طئي ڪيو آهي.

ڊاڪٽر ٻوهيو جو اهو پختو خيال هو ته جيستائين علم، فن ۽ فڪر جي ان سڄي سفر کي سنڌ ۾ متعارف نه ٿو ڪرايو وڃي، تيسين سنڌي ادب ۾ اها وسعت نه ايندي، جيڪا نه رڳو اسان جي عوام جي رهبري ڪري پر سنڌ کي ايندڙ زمانن ڏانهن به ڇيچ کان وٺي جهلي اڳتي وٺي وڃي سگهي. اهي ئي آدرش هئا، جيڪي ساڻ ڪٿي ڊاڪٽر ٻوهيو سنڌي ادب ۾ تنقيد کي هڪ علمي شعبي طور اڳتي آندو ۽ ان ۾ وڏو ڪم ڪيو. هن جو ڪتاب ”تنقيدون“ (انسٽيٽيوٽ آف سنڌالاجي طرفان شايع ٿيل) ان حوالي سان هڪ اهم ڪتاب آهي، جنهن ۾ هن نه رڳو تنقيد جي علم ۽ فن جي تاريخ تي لکيو آهي پر ادب جي نظرياتي، اخلاقياتي، مذهبي، نفسياتي، جمالياتي، سماجياتي، افادياتي، عملي، داخلي ۽ ”نئين تنقيد“ جهڙن موضوعن تي ڌار ڌار ۽ تقابلي انداز سان لکي ”علمِ تنقيد“ جي لڳ ڀڳ سمورين ڌارائن کي واضح ڪيو ته ادب جو تنقيدي اڀياس ايترن گهڻن رخن کان به ڪري سگهجي ٿو، جنهن مان اها ڳالهه به ثابت ٿئي ٿي ته ادب تي ايترن گهڻن رخن کان تڏهن ئي تنقيد ٿي سگهي ٿي، جڏهن ان جي موضوعن جو دائرو به ايترو وسيع ۽ هم گير هجي.

انسوس جو اڃا تائين اسان جي ڪنهن به اديب ۽ نقاد ”علمِ تنقيد“ جي انهن سمورن نظرين کي سامهون رکي سنڌي ادب جو وسيع مطالعو پيش نه ڪيو آهي. ٻيو ته ٺهيو پر سنڌي ادب جي ڪا معياري تاريخ اڄ تائين لکي نه وئي آهي، جي ڪا مختصر تاريخ لکي به وئي آهي ته اها به محض نصابي سطح جي. ان جو سبب به منهنجي خيال ۾ اهو آهي ته ڪا به تاريخ لکڻ اڄوڪي دؤر ۾ خود هڪ ”نظامِ علم“ آهي، جنهن کي ”علمِ تاريخ“ به چئجي ٿو، يعني تاريخ لکڻ جو علم ۽ ان جا اصول. جڏهن ادبي تاريخ لکڻ جا بنيادي اصول ٿي واضح نه هوندا ته ڪا معياري تاريخ ڪيئن لکجي؟ ڊاڪٽر ٻوهيو پهريون عالم ۽ اديب هو، جنهن ”سنڌي ادبي

تاريخ لکڻ جا اصول، ”سنڌي ادب جي تاريخ ۽ ان جا مسئلا“ ۽ ”تاريخي واقعيت جو نظريو“ جهڙا مضمون ۽ مقالا لکي واضح ڪيو ته ڪا معياري ادبي تاريخ لکڻ جا اصول ۽ معيار ڪهڙا آهن؟ اهڙيءَ طرح اسان وٽ ادب ۾ خاص طور شاعريءَ جي پرک جا معيار به واضح نه رهيا آهن ۽ اهو ڪم به سنڌي ادب ۾ ڊاڪٽر پوهي ڪيو. هن ”شعر جي اڀياس جا نوان طريقا“ جي عنوان سان هڪ شاهڪار مقالو لکي واضح ڪيو ته عظيم شاعري توڙي عمومي شاعريءَ جو اڀياس ڪيئن ڪجي؟ عمرانياتي، تاريخي، فطري ۽ فڪري پس منظر، ڪرداريت، قدرن، تصورن ۽ ٻوليءَ جي نسبت سان لکيل اهو عالماڻو مقالو شعر ۽ ادب جي اڀياس لاءِ نوان گس ۽ اصول متعين ڪري ٿو. ڊاڪٽر تنوير عباسيءَ جو لکيل ڪتاب ”شاهه لطيف جي شاعري“ دراصل انهن ئي Outlines تي لکيل اڀياس ڪتاب آهي ۽ ايئن ئي ڪو اديب يا نقاد شيخ اياز بابت لکي ته اياز جي شاعريءَ جي صحيح ۽ معياري چنڊ چاڙ ۽ مطالعو سامهون اچي سگهي ٿو. ان ڏس ۾ ابتدائي قدم مرحوم امير علي چانڊيو کڻي چڪو آهي.

ڪنهن زماني ۾ ادب کي به علم سمجهيو ويندو هو ۽ اهڙيءَ طرح علم کي به ادب جي زمري ۾ آندو ويندو هو. جيئن عام طور ”علم ادب“ جو اصطلاح استعمال ڪيو ويندو آهي پر ڇاڪاڻ ته هيءَ درج بنديءَ جو دؤر آهي، ان ڪري هر شعبي کي پنهنجي مزاج جي حساب سان الڳ الڳ درجابنديءَ ۾ ورهايو وڃي ٿو. اڄ دنيا جا سمورا عالم، علم ۽ ادب کي ٻه ڌار ڌار شعبا تسليم ڪن ٿا، پر هڪڙي ڳالهه تي سڀ متفق آهن، ته علم ۽ ادب جو پاڻ ۾ تعلق ايئن آهي جيئن دماغ جو ڏاهپ سان. فلسفي ۾ نظريه علم (Epistemology – Theory of Knowledge) جا شاگرد ڄاڻن ٿا ته پهرين تصور وجود ۾ اچڻ ٿا ۽ اهي بلوغت تي پهچي ڪنهن فڪر يا نظريي جو روپ وٺن ٿا ۽ جڏهن خود اهو فڪر اُسري ڪو نظار فڪر (System of Thought) بڻجي ٿو ته اهو علم بڻجي پوي ۽ جيڪڏهن ان علم جا بنياد خالص عقلي ۽ تجرباتي آهن ته ان کي ”سائنسي علم“ چيو وڃي ٿو. ان ڪري نه رڳو ادب، شاعري ۽ ٻيا فائن آرٽس پر خود سائنس، فلسفي بلڪ سموري انساني تهذيب جو بنياد اهي تصور، فڪر ۽ علم آهن. سماجيات جي خيال کان اها ڳالهه پرکي تڏهن به معلوم ٿيندو ته ڪو به سماج تيسين سُڌري ۽ اُسري نه ٿو

سگهي، جيسين اُتي غير معمولي تصورن، تفڪر ۽ علم جو ظهور نه ٿو ٿئي ۽ اها ئي ڳالهه ادب سان به لاڳو آهي. عظيم ادب جي بنيادن ۾ عظيم تصور ۽ فڪر ئي هجي ٿو. يورپ ۾ سورهيڻ صديءَ ۾ مذهبي ميدان ۾ فڪري اصلاحات (Reformation) جو آغاز نه ٿئي ها ۽ لڳاتار ٽي صديون نئين سجاڳيءَ جون تحريڪون نه اُڀرن ها ۽ گڏوگڏ علم جي مختلف ميدانن ۾ ترقي نه ٿيندي رهي ها ته يورپي سماج ”اونڊاهي دؤر“ (Dark Age) مان نه نڪري سگهي ها ۽ اڄ ادب، فن، توڙي سائنسي علم جي ميدانن ۾ هن اوج کي رسيل نه هجي ها، پر ان سڄي لقاء تي نظر وجهي ته معلوم ٿيندو ته اتي پهرين تفڪر ۽ علم آيو ۽ پوءِ ئي ادب ۾ اها سگهه پيدا ٿي، جو اهو تاريخ جون ڌارائون تبديل ڪري سگهيو. سنڌ ۾ اها گهرج محمد ابراهيم جويي، رسول بخش پليجي ۽ ڊاڪٽر الهداد پوهي جهڙن ماڻهن شدت سان محسوس ڪئي. ڊاڪٽر الهداد پوهي جو ڪتاب ”ادب جا فڪري محرڪ“ ان ئي سلسلي جي هڪ اهم وڪ آهي. جنهن جو مقصد به اهو ئي هو ته سنڌي ادب ۽ سنڌي سماج کي روايتي محدود دائري ۽ ذهني ويڳاڻپ (Intellectual Isolation) مان ڪڍي علم ۽ تفڪر جي عالمي ميدان تي وٺي اچي. هن ڪتاب ۾ ڊاڪٽر پوهي سمجهائڻ جي ڪوشش ڪئي ته ادب – سماج يا ان جي سمورن شعبن جي فڪري ڌارائن کان ڪٽيل يا ڪوبه نه ڳالهه وجود نه ٿور ڪي پر اهو به پنهنجي ڪليت (Totality) ۾ انسان جي سمورن ذهني وسيلن سان وابسته ۽ سهڻاڙيل آهي ۽ ان جا اثر به لازمي طور قبول ڪري ٿو. اها ڳالهه سمجهائڻ لاءِ هو اسان کي ادب ۽ تفڪر جي سموري تاريخ جي گهٽين ۾ وٺي ويو آهي ۽ مثالن سان ثابت ڪري ڏيکاريو اٿس ته سنجيده ۽ معياري ادب جا فڪري محرڪ هوندا آهن. جيئن ول ڊيورانت چيو هو ته:

"Without Science Philosophy is Impotent" (سائنس کان سواءِ

فلسفو خسي آهي).

تيئن پوهي صحب جي هن ڪتاب جي نتيجي طور به چئي سگهجي ٿو ته:

"Without Intellectual dynamics, Literature is Impotent"

(فڪري محرڪن کان سواءِ ادب خسي آهي).



هڪ شخص جنهن تي سنڌ کي سدائين فخر رهندو

گهڻن ماڻهن جي سوچيل سمجهيل ۽ سنجيده راءِ آهي ته سنڌي سماج گذريل ڇڙي وقت کان زندگيءَ جي مختلف شعبن ۾ حقيقي طور وڏا ماڻهو پيدا ڪرڻ بند ڪري ڇڏيا آهن. هونئن قومن ۽ سماجن جي تاريخ ۾ وڏين اُتڻن پٽڻن ۽ وڏن ماڻهن جي پيدا ٿيڻ جي به هڪ خاص موسم هوندي آهي. دنيا جي هر قوم ۽ سماج سان سندس تاريخ ۾ ايتن ضرور ٿئي ٿو. اها ٻي ڳالهه آهي ته معروضي، داخلي ۽ خارجي حالتن جي مخصوص توازن ۽ نسبت سبب ڪن قومن ۽ سماجن کي اڳتي وڌڻ ۽ غير معمولي ماڻهو پيدا ڪرڻ جا محرڪ، سبب ۽ گس وڌيڪ ملن ٿا.

سنڌ صدين کان هڪ ويڳاڻو ڪمزور ۽ ڪُٺاٽو (Cornered) سماج رهيو آهي، نتيجي ۾ سنڌي قوم تاريخ ۾ ڪي وڏا ڪارناما سرانجام ڏيڻ ۽ حقيقي طور غير معمولي ماڻهو پيدا ڪرڻ جو نتيجو انجواءِ نه ڪري سگهي آهي. ها البته اها پنهنجي تاريخ ۾ پٽائيءَ کان بخاريءَ تائين چند وڏن ماڻهن جي galaxy پيدا ڪرڻ جو اعزاز ضرور رکي ٿي. جيتوڻيڪ هلندڙ دؤر ۾ اها راءِ پنهنجو وزن رکي ٿي ته اڄوڪو سنڌي سماج صحيح معنائن ۾ ڪي گهڻا وڏا ماڻهو پيدا نه ڪري رهيو

هن ڪتاب ۾ ٻوهي صاحب ٽڙاڻو آهي ته يوناني شاعر هومر، آڪسلائيلاس، سوفوڪلس، يوربيڊس ۽ سافو کان وٺي ويندي برهمڻن جي ويدن، گوتم ٻُڌ جي مذهبي صحيفن، ڪنفيوشس، ڌرتشت، قرآن شريف، روم ۽ مشرق جي عظيم ادبي شاهڪارن تائين، دنيا جو اصلوڪو عظيم ادب دراصل پنهنجي پنهنجي دؤر جي اعليٰ شعور ۽ فڪر جي پيداوار هو. ويندي جديد دؤر ۾ ڊارون ۽ ميڪڊوگل جي حياتياتي فڪر کان وٺي هيگل جي عقل سليم ۽ حقيقت پسندي، روسو جي ”سماجي عهدنامي“ ۽ مارڪس جي جدلياتي ۽ تاريخي ماديت ۽ سارتر جي وجوديت جي فلسفي، ادب تي غير معمولي اثر مرتب ڪيا آهن ۽ دنيا جو ڪوبه ادب پنهنجي هر عصر فڪري نظامن ۽ محرڪن کان لاتعلق رهي نٿو سگهي.

هاڻي ٻوهي صاحب جي ان سڄي پورهئي جو تخليقي نتيجو تڏهن نڪرندو، جڏهن ادب جي فڪري محرڪن جي تاريخ ۽ روشنيءَ ۾ ڪلاسيڪي توڙي جديد سنڌي ادب جو مطالعو ڪيو ويندو. جيتوڻيڪ اهو هڪ وڏو ڪم آهي، پر ان کانسواءِ نه ته اسان پنهنجي ادب جو صحيح اڀياس ڪري سگهنداسون ۽ نه ئي وري سنڌي ادب کي مستقبل جي حوالي سان نوان تخليقي گس ۽ بنياد ڏيڻ ۾ ڪامياب ٿينداسون.

سنڌ ايجوڪيشن ٽرسٽ (SET) طرفان ڊاڪٽر ٻوهي متعلق ڪوٺايل
ريفرنس ۾ ڏنل ليڪچر، جيڪو ماھوار سالار نومبر – ڊسمبر 1998ع ۾ شايع ٿيو.

دارن ۾ اعلي ملازمتون ڇڏي سنڌ ۽ پاڪستان ان نيت سان آيو هو ته جيئن هو هڪ طرف سنڌ يونيورسٽيءَ ۾ ڪي روشن خيال نسل جا علمي بنياد وجهي سگهي ته ٻئي طرف عمل جي ميدان ۾ پنهنجي عوام جي آڇي لاءِ جاکوڙي بدقسمتيءَ سان ڊاڪٽر فيروز احمد کي نه ته سنڌ يونيورسٽي برداشت ڪري سگهي ۽ نه وري هن ملڪ توڙي سنڌ جي تڏهوڪي انقلابي سياست.

ڊاڪٽر فيروز احمد جي ذاتي تعليمي، دانشورائي ۽ سياسي زندگيءَ جي سمورن پاسن تي جڏهن نظر وجهبي ته هو اسان کي هر لحاظ کان هڪ عجب جهڙو غير معمولي ۽ شايد جنون جي حد تائين جاکوڙيندڙ ماڻهو نظر اچي ٿو. هونئن ته دنيا ۾ فقط علمي يا عمل جي ميدان ۾ وڏن ماڻهن جي حوالي سان ڀلا پليءَ جو ڪو ڇيهه ئي نه آهي، پر علم ۽ عمل جون بي چيني ۽ تشنه ڌارائون هڪ ماڻهوءَ جي زندگيءَ ۾ اچي ملن، ته اها واقعي به هڪ غير معمولي ڳالهه آهي. ڊاڪٽر فيروز به ايئن هو. هڪ ماڻهو ساڳئي وقت بين الاقوامي سطح جو سماجي سائنسدان ۽ محقق هجي، دنيا جي وڏين وڏين يونيورسٽين جو پروفيسر ۽ مڃيل اسڪالر هجي، اعليٰ سطح جو سوچيندڙ، تخليقي دانشور هجي ۽ ساڳئي وقت هو عملي طور سنڌ جي بهرائڻن ۽ واڻهن ۾ هڪ بنهه سادو ۽ پاڻ اڀرندڙ ڪارڪن ٿي هلي ته اها ڪا معمولي ۽ رواجي ڳالهه نه آهي.

انساني تهذيب ۽ سماج پنهنجي سموريءَ تاريخ ۾ جيڪو اعليٰ ترين انساني عنصر پيدا ڪري سگهي آهي، اهو اهڙن ئي ماڻهن جي ”قبيلي“ تي مشتمل آهي، جن پنهنجين حياتين ۾ سماج ۽ دنيا کي فقط سمجهڻ کي ئي وڏو سوال نه سمجهيو پر ساڳئي وقت ان کي تبديل ڪرڻ جا خواب ڏنا. پاڻ کي ان جي هم ڪم ڪندڙ سان سلهاڙيو ۽ پنهنجي پٽيءَ جو ڪردار ادا ڪيو. سنڌي مڊل ڪلاس جو وڏو الميو هو آهي ته ان جيڪي چار ڏسڻ جهڙا ماڻهو پيدا ڪيا، انهن ڳالهين تي وڌيون ڪيون، گفتار جا غازي ته ٿي سگهيا پر وڏي ڪردار جا ڏئي ٿي نه سگهيا. مڊل ڪلاس جا جيڪي چار ماڻهو ڪامورا ٿيا، انهن سنڌ جي ڏئي ٿيڻ بجاءِ ڪارپوريشن جي ان جي مفادن ۽ فضيلتن کي ڏنگيو، جن اديبن پنهنجين لکڻين ۾ زمين آسمان جون خبرون ڪيون، انهن جو ڪردار جڏهن جوانيءَ کي رسيو ته

آهي پر حقيقت ۾ جي ڏنو وڃي ته ان کان به وڏو الميو هو آهي ته اسان وٽ وڏن ماڻهن جي باري ۾ تصور، ماڻ ۽ معيار ئي واضح نه آهن. نتيجي ۾ ويجهي ماضيءَ ۾ سنڌ جيڪي چند وڏا ماڻهو پيدا به ڪيا ته به انهن جي مڃتا ۽ پنهنجي عوام سان گهربل سطح جي سڃاڻپ ٿي نه سگهي آهي.

سنڌ جي اهڙن گمنام ۽ حقيقي طور وڏن ماڻهن جي قطار ۾ هڪ شخص جيڪو اسان کي پنهنجي ڪردار، علميت ۽ ذهانت سبب قد آور نظر اچي ٿو ان کي سنڌ پل ته کڻي گهڻو نه به سڃاڻندي هجي پر دنيا جي علمي ۽ دانشورائين حلقن ۾ کيس هڪ سماجي سائنسدان جي حيثيت ۾ ڊاڪٽر فيروز احمد جي نالي سان سڃاتو ۽ کيس وڏيءَ عزت جي نگاهه سان ڏنو وڃي ٿو.

ڊاڪٽر فيروز احمد جو نالو مون ذاتي طور 80ع جي ڏهاڪي ۾ ان وقت ٻڌو، جڏهن مان ڪيڊٽ ڪاليج پيٽارو ۾ پڙهندو هئس. اسان جي ڪاليج جو تڏهوڪو پروفيسر ۽ انگريزي ادب جو اسڪالر پروفيسر طارق مصطفيٰ ڊاڪٽر فيروز جو دوست هو ۽ هو ئي مون کي ڊاڪٽر فيروز احمد جي ادارت هيٺ شايع ٿيل پاڪستان جو تڏهوڪو واحد معياري ترقي پسند اردو رسالو ”پاڪستان فورم“ باقاعديءَ سان پڙهڻ لاءِ ڏيندو هو. ”پاڪستان فورم“ ان زماني ۾ ترقي پسند فڪر جو ترجمان ۽ واحد ترقي پسند رسالو هوندو هو ۽ حقيقت اها آهي ته ان رسالي جي فڪر انگيز مواد مون تي ڏاڍا گهرا اثر وجهڻ شروع ڪيا هئا.

ان ئي زماني ۾ مون طارق مصطفيٰ صاحب معرفت ڊاڪٽر فيروز احمد جا ڪجهه ڪتاب ”انگولا جي آزادي-1976ع“، ”سامراج ۽ پاڪستان-1976ع“ ”انقلاب افغانستان-1979ع“ پڙهيا هئا، جن نه رڳو انهن موضوعن تي منهنجو ذهن واضح ۽ صاف ڪيو پر حقيقت اها آهي ته ڊاڪٽر صاحب جي شخصيت ۽ هر لکڻيءَ سان بيحد انسيت جو جذبو پيدا ٿي پيو هو.

گهڻن سالن کان پوءِ اڳتي هلي مون کي معلوم ٿيو ته ان زماني ۾ ڊاڪٽر صاحب سنڌ يونيورسٽيءَ ۾ سوشالاجيءَ جو پروفيسر ٿي آيو هو ۽ هڪ دانشور ۽ سياسي ڪارڪن طور سنڌ موتي پاڪستان ۾ ڪاٻيءَ ڌر توڙي قومي جمهوري تحريڪ ۾ ڪردار ادا ڪري رهيو هو. دلچسپ ۽ ڏکون ڳالهه اها آهي ته جيڪو ڊاڪٽر فيروز احمد Sault, East Carolina University Algoma

ڊاڪٽر فيروز احمد، 5 آگسٽ 1940ع تي ڪراچيءَ جي هڪ هيٺين وچين طبقي جي گهر ۾ ڄائو، ڪراچيءَ جي مختلف تعليمي ادارن ۾ پڙهيو ۽ ڪراچي يونيورسٽيءَ مان زولوجيءَ ۾ ماسٽرس ڪيائين. ان کان پوءِ هواسڪالرشپ تي آمريڪا ويو جتي هن 1966ع ۾ ”پاپوليشن اسٽڊيز“ جي شعبي ۾ هونولولو هوائي يونيورسٽي آمريڪا مان ٻيهر ماسٽرس جي ڊگري حاصل ڪئي. سٽ ٽي وري 1968ع ۾ آمريڪا جي مشهور University Johns Hopkins مان ڊيموگرافيءَ جي شعبي ۾ ڊاڪٽريٽ جي ڊگري حاصل ڪيائين. ان ئي زماني ۾ هن تاريخ، سماجيات، سياست، خاص طور تي مارڪسزم جو ڳوڙهو مطالعو ڪرڻ شروع ڪيو. آمريڪا ۾ اعليٰ ترين تعليمي ادارن مان سندون حاصل ڪرڻ کان پوءِ ڊاڪٽر فيروز ٻن سالن تائين East Carolina University, green ville, N.C ۾ سماجيات جي اسٽنٽ پروفيسر طور خدمتون سرانجام ڏنيون. ان کان پوءِ 1971-75ع تائين ڪينيڊا ۾ الگوما يونيورسٽيءَ ۾ ايسوسيئيٽ پروفيسر طور ڪم ڪيائين. ان وقت تائين ڊاڪٽر فيروز هڪ طرف اسڪالر ۽ محقق طور دنيا ۾ پاڻ مڃرايو ته ٻئي طرف هڪ دانشور طور هن پنهنجي زندگيءَ جون اوليتون تبديل ڪيون. اهو ئي سبب هو جو هو سنڌ واپس موٽي آيو ۽ اچي سنڌ يونيورسٽيءَ کي جوائن ڪيائين. ڊاڪٽر فيروز هڪ سماجي سائنسدان ته هو پر هاڻي هن هڪ پنهنجي سياسي ۽ انقلابي ورڪر وانگي عملي طور به ڀرپور ڪردار ادا ڪرڻ تي گهريو. سنڌ يونيورسٽي پنهنجي روايت نڀائيندي ڊاڪٽر فيروز جهڙي اسڪالر کي برداشت نه ڪري سگهي. ڊاڪٽر فيروز مون کي پاڻ ٻڌايو هو ته، ”کيس ڪيترا مهينا ته ويهڻ لاءِ آفيس ته ٺهيو پر ٽيبل ڪرسي به نه ڏني ويندي هئي. وائيس چانسلر کان وٺي ”استاد“ تائين سڀني پاران شاگردن کي جهليو ويندو هو ته اهي فيروز سان نه ملن جو هو ڪميونسٽ آهي.“ مطلب ته هڪ سڄي اسڪالر کي سنڌ يونيورسٽيءَ جي روايتي ماحول ۾ جيتري سزا ”اصولي طور“ ملڻ ڪپندي هئي، اها فيروز کي ملي. جڏهن هو هڪ استاد ۽ اسڪالر طور يونيورسٽيءَ ۾ گهربل ڪم نه ڪري سگهيو ته هن اردوءَ ۾ ”پاڪستان فورم“ جهڙو زبردست فڪري رسالو ڪڍي پنهنجو ڪردار ادا ڪرڻ شروع ڪيو. ”پاڪستان فورم“ ان زماني ۾ اردو ٻوليءَ ۾ پاڪستان جو واحد ترقي پسند ۽ روشن خيال سياسي،

سندن گهڻائي پنهنجو ٻُٽ جهلي نه سگهي. اهڙو ئي حشر سياسي دنيا ۾ به ٿيو. مڊل ڪلاس جي سياسي ماڻهن اٽل شرط جن آدرشن ۽ خوابن جا جهنڊا بلند ڪيا هئا، اهي پنهنجين منزلن تائين رسڻ کان اڳ سندن ئي هٿان سرنگون ٿيا. اهو ئي سبب آهي جو سنڌي مڊل ڪلاس جو اهو ڪردار جڙي نه سگهيو جنهن جو بار وقت ۽ تاريخ مٿس رکيو هو. پر ان سڄي الميي باوجود جيڪي ماڻهو آخر تائين باڪردار ۽ باعمل رهيا ۽ جن پنهنجن آدرشن ۽ خوابن تي ڪڏهن به هٿ نه ڪيائين، انهن ۾ ڊاڪٽر فيروز جو قد به مٿانهون آهي. مون کي خوشي آهي جو ڊاڪٽر صاحب جي زندگيءَ جي آخري ٽن چئن سالن ۾ هو جڏهن به پاڪستان ۽ سنڌ آيو، منهنجون سائنس تفصيلي ۽ ٻنهي غير رسمي ڪچهريون ٿيون. لڳ ڀڳ هر سال سنڌ ايندو هو ۽ حيدرآباد ۾ اسان جي دوست پروفيسر اعجاز قريشيءَ جي گهر رهندو هو. جتي ڪڏهن نويڪلائيءَ ۾ توڙي دوستن سان گڏ منهنجون سائنس ڪافي رهائڻيون ٿيون. ڊاڪٽر فيروز جي دانشورائي ۽ عملي ثابت قدميءَ جو بنيادي سبب اهو هو جو هو ڪو چار چوڻيون پڙهي يا فيشن ۾ ڪامريڊ نه ٿيو هو پر هو وڏو پڙهيل ۽ اونهي ادراڪ وارو ماڻهو هو. ماڻهوءَ جي زندگيءَ ڏانهن روين ۽ ڪمٽمينٽ جو تعلق به سندس شعور جي پختگيءَ ۽ گهراڻيءَ سان آهي. ڊاڪٽر فيروز صحيح معنيٰ ۾ هڪ دانشور ماڻهو هو ۽ اهو ئي سبب آهي جو هو عمل جي ميدان ۾ به هڪ باڪردار ۽ بيجهڻ وارو ماڻهو هو. پليجو صاحب ڏاڍي سُٺي ڳالهه چوندو آهي ته سنڌي ماڻهوءَ جي حوصلي ۽ همت جي عمر تمام مختصر آهي پر ڊاڪٽر فيروز زندگيءَ جي آخري گهڙين تائين ثابت قدم رهي ثابت ڪيو ته هو ڪو معمولي ماڻهو نه هو. هر مظلوم طبقو پنهنجي اؤسر جي ابتدائي زمانن ۾ ڪي ٿورا ئي وڏا ماڻهو پيدا ڪري سگهندو آهي، جيڪي اڳتي هلي وڏين تبديلين جا فڪري، علمي، سماجي، سياسي، اقتصادي، توڙي اخلاقي بنياد وجهندا آهن. ڊاڪٽر فيروز به انهن ماڻهن مان هو. جن کي سنڌي مڊل ڪلاس جي بهترين ۽ نمائندا عنصرن ۾ ڳڻي سگهجي ٿو. اها ٻي ڳالهه آهي ته سنڌ جي هن وڏي اسڪالر ۽ قومي ڪارڪن جون علمي خدمتون آمريڪا ۽ يورپ اندر ته وڏي مڃتا ماڻي سگهيون پر سندس سماج کي اڃا پنهنجي هن ماڻڪ موتيءَ جي گهڻي پروڙ به ناهي.

ڊاڪٽر فيروز احمد جڏهن 1995ع ۾ سنڌ آيو ته آئون ۽ ڊاڪٽر صاحب بدين ضلعو گڏجي گهمڻ ويا هئاسون. فيروز کي بدين ضلعي ۾ اهي سڀ ماڳ ۽ هنڌ وري ڏسڻ جو ڏاڍو شوق هو. جتي هو شهيد فاضل ۽ ٻين دوستن سان گڏ هارين ۽ ڳوٺاڻن کي ليڪچر ڏيڻ ويندو هو. ان سفر دوران مون کي ياد آهي ته واشنگٽن ڊي سي جي هارورڊ يونيورسٽيءَ جي پروفيسر ۽ مڃيل اسڪالر جون اڪيون پر جي آيون هيون ۽ هن چيو هو ”آئون سڄي دنيا گهميو آهيان، دنيا جي تمام وڏن ادارن ۽ يونيورسٽين ۾ ڪم ڪيو اٿم پر منهنجي حياتيءَ جا سڀ کان حَسِين ڏينهن اهي آهن. جڏهن آئون هنن ڳوٺن ۾ هارين ۽ شاگردن سان گڏ هلندو هئس.“ سنڌي مڊل ڪلاس جو هڪڙو اهڙو ماڻهو جنهن کي زندگيءَ ۾ عالمي طور اعليٰ ترين سطحن تي ڪم ڪرڻ جا موقعا مليا هجن ۽ اهو پوءِ به پنهنجي عوام سان ايترو پيار ڪري ۽ ساڻس گڏ سندن آچي لاءِ گڏيل انفرادي توڙي اجتماعي ڪوششن تي ايڏو فخر ڪري، گهٽ ۾ گهٽ سنڌي مڊل ڪلاس ۾ اهڙا مثال ۽ مثالي ماڻهو اسان کي ورلي نظر ايندا. اها اسان جي قومي بدقسمتي چئبي جو فيروز جهڙو ماڻهو گهڻو وقت هن سياست ۾ هلي نه سگهيو. 1980ع ۾ هو وري آمريڪا موٽي ويو. جتي هن هڪ ريسرچ اسڪالر طور پنهنجو ڪم وري شروع ڪيو ۽ هارورڊ يونيورسٽيءَ کي جوائن ڪيو. ان وچ ۾ هو يورپ جي لنڊن اسڪولس آف اڪنامڪس - SOAS London، سوشل سائنس انسٽيٽيوٽ، هائيڊل برگ يونيورسٽي جرمني، انسٽيٽيوٽ فار اورينٽل اسٽڊيز ماسڪو، جواهر لال نهرو يونيورسٽي دهليءَ توڙي ايشيا جي وڏين وڏين يونيورسٽين ۾ عالمي سماجياتي، فڪري ۽ سياسي موضوعن تي ليڪچر ڏيندو هو. ڊاڪٽر فيروز جا سياسي، سماجي ۽ فڪري آدرش، خيال ۽ روبا زندگيءَ جي آخر تائين نه رڳو سائنسي ۽ عقليت پسند هئا پر بنيادي طور واضح، انسان دوست ۽ عوام دوست انقلاب دوست هئا. فيروز احمد هڪ اهڙو ترقي پسند مارڪسي سوچ رکندڙ تخليقي دانشور هو، جيڪو پنهنجي حياتيءَ ۾ اسان کي زندگيءَ جي سمورين ڏسائن جي حوالي سان هڪ انقلابي ۽ ڪميٽيڊ دانشور ۽ ورڪر نظر اچي ٿو.

فيروز جهڙا ماڻهو جنهن به سماج ۾ جنم وٺن، اهو سماج پاڳ وارو چئبو ۽ اهڙن ماڻهن جي عظمت ۽ وسعت ان ڳالهه جي محتاج ڪڏهن به نٿي رهي ته کين

سماجي ۽ فڪري رسالو هو. ”پاڪستان فورم“ پاڪستان ۾ جمهوري قومي تحريڪ توڙي عالمي صورتحال تي خالص ترقي پسند سوچ تحت شايع ٿيندڙ اهڙو رسالو هو، جيڪو سنڌ توڙي سڄي ملڪ جي روشن خيال ماڻهن جي رهنمائي ڪندو هو. جيتوڻيڪ ڊاڪٽر فيروز سنڌ جي ڏهاڪي ۾ ئي سياست ڏانهن مائل ٿي چڪو هو، پر ان ئي زماني ۾ فيروز عملي سياست ڏانهن پڻ مائل ٿيو. پهرين پاڪستان ورڪرس پارٽيءَ ۽ پوءِ عوامي تحريڪ ۾ شامل ٿيو. اها به ڊاڪٽر فيروز جي حياتيءَ جي دلچسپ ڪهاڻي آهي. ڊاڪٽر صاحب مون کي پاڻ ٻڌايو ته هو بنيادي طور پاڪستان ورڪرز پارٽيءَ ۾ شامل ٿيو هو. دراصل ان زماني ۾ ڪا به ڌر جي پارٽين ۾ اها عام روايت هئي ته اهي پنهنجين پارٽين تي ڌيان ڏيڻ بدران ٻين پارٽين جو نائنو ڦٽائڻ جي باري ۾ وڌيڪ سنجيده نظر اينديون هيون. ڊاڪٽر فيروز به ساڳي روش جو شڪار ٿي پاڪستان ورڪرز پارٽيءَ طرفان عوامي تحريڪ ۾ شامل ٿيو. پر ڇاڪاڻ ته فيروز روايتي سياسي ماڻهن جيان منافق نه پر مضبوط ڪردار وارو ماڻهو هو ۽ جڏهن هن کي سچ پچ به محسوس ٿيو ته پاڪستان ورڪرز پارٽيءَ جي پيٽ ۾ عوامي تحريڪ سچ پچ به عوام دوست ۽ انقلابي جمهوري ڪردار ادا ٿي ڪيو ته هن باضابطه طور تحريڪ کي جوائن ڪيو. ان تحريڪ ۾ ڊاڪٽر فيروز ٻين محاذن جي پيٽ ۾ هارين ۾ ڪم ڪرڻ کي وڌيڪ ترجيح ڏني ۽ هو سڄيءَ سنڌ جي ڳوٺن ۾ فاضل راهو، شير خان لنڊ ۽ ٻين سياسي ڪارڪنن سان گڏ جهر جهنگ پيو هلندو هو ۽ کين سياسي ليڪچر ڏيندو هو. ڊاڪٽر فيروز جهڙي بين الاقوامي سطح جي مڃيل اسڪالر طرفان عملي عوامي سياست ۾ اچڻ ۽ پنهنجي پوريءَ ڪمٽمينٽ سان هارين، شاگردن ۽ عوام جي ٻين حلقن ۾ ڪم ڪرڻ کي سنڌي سماج جي روايتي پس منظر ۾ وڏي واقعي کان گهٽ تصور نٿو ڪري سگهجي. اهڙو ڪم ڊاڪٽر فيروز جهڙو عجب ۾ وجهندڙ ماڻهو ئي ڪري سگهيو ٿي، جنهن لاءِ هارورڊ يونيورسٽيءَ ۾ سوشل سائنسز جي فيڪلٽيءَ جي ڊين ڊاڪٽر رچرڊ اي انگلس چيو هو:

"Feroz was man of two cultures. He was fully immersed in American life, intellectually and professionally, and yet, he was deeply attached to his eastern roots."

پنهنجي زماني ۾ ڪيترائي مڃتا ڏني وئي. فيروز ته ان معاملي ۾ به عجيب و غريب رهيو جو هن سنڌ جي پهراڙين ۾ هلندي به سڄيءَ انسان ذات لاءِ سوچيو ۽ آمريڪا توڙي يورپ جي اعليٰ ترين ادارن ۾ ڪم ڪندي به پنهنجن ماڻهن، ڳوٺ توڙي ڳوٺن کي نه وساريو. جيتوڻيڪ فيروز جا سندس زندگيءَ ۾ سوين مقالا ۽ انيڪ ڪتاب شايع ٿيا پر سندس انهن لکڻين جو ڪوبه شمار نه آهي، جيڪي هن زندگيءَ ۾ لکيون پر اهي شايع ٿي نه سگهيو ۽ رڪارڊ تي موجود آهن.

پنهنجي سڄي حياتي بيحد سوچيندڙ، لوجيندڙ ۽ علم توڙي عمل جا جبل جهاڳيندڙ ڊاڪٽر فيروز پنهنجي من ۾ اڀار خواهشون ۽ آدرش رکندي نيٺ 5 اپريل 1997ع تي آمريڪا ۾ پنهنجي گهر سلور اپرننگ ۾ چاؤنجاهه سالن جي ڄمار ۾ دل جي اوچتو دوري سبب ابدی ننڊ جي هڪ جهوتي سان موت جي آڀار وادين ۾ هميشه لاءِ الڳ ٿي ويو ۽ سنڌ کي اهو اعزاز ڏئي ويو ته اها پنهنجي هن املهه ماڻڪ تي زمانن تائين فخر ڪندي رهي.

روزاني عبرت – 18 اپريل 1999ع